
మణి ప్రవాళము

(వ్యాస సంపుటి)

వావిలాల సోమయాజులు



ఉమా సదనము

బ్రాడీపేట :: గుంటూరు-2

మణి ప్రవాళము

(వ్యాస సంపాది)

సర్వస్వామ్యములు గ్రంథకర్తవి
ద్వితీయ ముద్రణము 1954

మా ల్య ము
రెండు రూపాయల పావుల

వెలకం ప్రెస్ : గుంటూరు - 2

మ ణి ప్ర వా శ ము





న వ మ లి



మాతృశ్రీ మాణిక్యాంబిక పవిత్రస్మృతికి

ఏడువే నీకు నేనాడు తోడుకాగఁ
బదియు నార్వెల లేనియుఁ బైనఁబడని
నన్ను నీచేత నిడి చనినాడు నాన్న;
సాకినావు శిషించి ప్రళస్తగతిని

అకట! దారిద్ర్య మొక్కట, వ్యాధి యొక్కట
బాధ నెట్టఁగ నెట్టులో పడుచు నన్నుఁ
గనుచు జీవించినావు రాక్షసపుండరిని
ననుభవించిన దణుమాత్రమేని లేక

నేనె యన్నను, దమ్ముడ నేనె, చెల్లి
యలును నక్కయు నైన నా కైతి వమ్మ
విందరను జూచుకొన్నాడ యేను నీలొ;
ఈపు లేకున్న నాకు వీరేరు లేరు

శబ్దములయర్థ మొక్కింత చదువనేర్తు
నైన నప్పుడు తల్లిప్రే మనిన నేమొ
యెఱుకపడనిది నేటి యా రేండ్లలోన
నెన్ని రూపాలతోఁ దోచి నన్నుఁ గలఁచె

లోకమున కేమి కాకులమూఁక కానె?
 క్రథలఁ గల్పించె, మఱచె నిన్; పథమచరిత !
 యెఱుఁగు దేగతి భక్తి సేవించినామె,
 యీవు లేని లోపాన మా కెంత దిగులా !

ఎవరిఁ గనుఁగొన్న నేమిటో యెఱుఁగ నమ్మ !
 యేను బుణపడి నట్లుగా నెఱుఁగ రేల ?
 రక్తమును బిండి యిచ్చిన రక్తిఁ గొనని
 చెడుగు సాహుల కడ నప్పుఁ జేసినామె !

అమ్మ ! అవుడు నీ వేఁగినయంతనుండి
 చిన్ని మనతోఁటలోనఁ దోచినవి మూఁడు
 లేకులాబీలు; ఏరేయొ యేఁగుదెంచి
 విరిసి వాసనలలమ దీవించి పొమ్ము !

అప్పు డప్పుడు స్వప్నాల నవతరిల్లి
 మనసుపడి నీదు మనుమల మనుషురాండ్ర
 నెత్తి ముద్దాడి శీలమ్ము నింతనేర్చి
 యగుగు మోతల్లి యదియె మా కౌను మేలు !

సప్త సంతానములఁ గృతి శాశ్వతంబు
 స్వర్గసౌఖ్యప్రదం బన్నవలుకు నమ్మి
 యమ్మ ! నీ కిచ్చుచున్నాఁడ నంకితమును
 జెప్పి స్వర్గనిత్యనివాససిద్ధి కొఱకు



కృత్యాది

ఛందోబద్ధములైన కావ్యము లవతరించిన పిమ్మటనే సాహిత్యలోకమున గద్యకృతు లుత్పన్నము లైనవి. ఈవాక్యము ప్రపంచమునందలి సర్వసాహిత్యములపట్ల నన్వయించు నొక సుసత్యము. తీనినిజట్టి నిత్యవ్యవహారమున గద్యము లేనిదికాదు. కళావిన్యాసాత్మకములైన రసవద్రచన లీసాహిత్యవిభాగము నందుఁ బద్యమయకృతులకంటెఁ బూర్వము పుట్టలేదని యభిప్రాయము.

‘గద్యం కవీనాం నికమం వదంతి’.—ఇది దేవభాషా గద్యను గూర్చిన యొక సుసూక్తి. ప్రాచీన భారతమున గీర్వాణవాణి యందు గద్యము బహువిధగతుల విలసిల్లినది. అలంకారశాస్త్రగ్రంథముల వలన నాఖ్యావికాస పంచవిధ గద్యములుఁ బ్రవర్తించినట్లనగత మగుచున్నది. ‘బాణోచ్ఛ్రిష్ట మిదం జగ’ త్తను నాభాణకమునకు స్థానమై కాదంబరీ, హర్ష చరిత్రల విశేషవిఖ్యాతి గడించుకొనిన మహాకవి బాణభట్టారకుఁ డన్యకవిపాంథగమ్యములు కాని మనోహర మార్గముల విలసిల్లి గద్యప్రపంచ స్వర్ణసింహాసన మధిష్ఠించియున్నాఁడు.

నన్నయభట్టారక మహాకవిముఖమున నాంధ్రభాషయందు దాదికావ్యము చంపువుగ జన్మించినది. చంపూసరణినే పురాణ, ప్రబంధకవు లభిమానించిరి. అందుచే బహుకాలమునకుఁ బిమ్మటఁ గాని ప్రత్యేక గద్యకావ్యములు పుట్టుటకు వీలుకలుగ లేదు. నేటికిని మహాకావ్యలక్షణములు కలిగి ప్రాచీనప్రబంధ

సరణి నమసరించుచు శ్రావణబెళగోళాలోని గోమలేశ్వరుని వలె
గుండె లవియఁ గన్పించుఁ గద్యప్రబంధము జన్మింపలేదనుట
సాహసాక్తి కాదేమో! అట్టి కృతి వినిర్మింపఁ నొక బాణ
భట్టారకుఁడు జాంధ్రసాహిత్యాపని కేనాఁ డవతరిల్లునో!!

ఆంగ్లసాహిత్యమున గద్యము ఒహువిధ వస్తు విన్యాస
నైభవములతో విలసిల్లి విస్తరిల్లినది. దేశీయసాహిత్యముల
కాసాహిత్యముతో సన్నిహితసంబంధ మేర్పడిన పిమ్మట వీని
యందును గద్యము ఒహువిధగతుల నొప్పుచున్నది. ఒకనాటి
యాంధ్రగద్యకావ్యతరువు నేఁడు వివిధశాఖోపశాఖలతో విస్తృ
తమై మహావృక్షరూపము నొందుచున్నది. నవలశాఖయందు
జన్మించిన 'చెలియలికట్ట' 'వేయిపడగలు' 'ఏకవీర' 'హిమ
బిందువు' 'నారాయణభట్టు' 'రుద్రమదేవి' పశ్యసాహిత్యమున
విశిష్టస్థాన మాక్రమింపఁదగిన యుత్కృష్టకృతులు. అనతికాల
మున నిందుఁ కథాశాఖకను బుట్టిన పూవు ప్రపంచ ప్రథమ
గణ్యమగుట యాంధ్రుల కతిముదావహమైన యంశము.
విమర్శ, వ్యాసశాఖలు ఒహుముఖవాస్తవములై వర్ధిల్లుచుండుట
గన నచిరకాలమున నిం దమోఘరచన లుద్భవిల్లఁగల వనుట
యత్యుక్తి కాఁజాలదు.

కొలదికాలమునుండి నా లేఖని గద్య మహావృక్షము
నందలి వ్యాసశాఖపై నభిమానమువహించినది. అది యాశాఖ
యందలి సర్వసామాన్య విలాసములతోఁబాటు వినూతనము
లైన విజ్ఞానముల నెదుకుచున్నది. ఆయ కేవలనా ఫలితములఁ
దొలుదొల్లఁ బ్రతీకముఖమునఁ బ్రకటించి యాంధ్ర రసజ్ఞ

లోక మొసంగిన యపూర్వప్రోత్సాహ దోహదమున నేడు
'మణిప్రవాళ' రూపమునఁ బ్రకటించుచున్నాఁడను.

నామకరణము కృత్యాద్యవస్థలలో నాద్యము. తొలఁత
నప్పుడప్పుడు నీవ్యాసముల నొక సమాహారముగఁ బ్రకటించు
కోర్కెలు వొడమి నపుడు 'శక్రచాపము', 'పుష్పలోకము',
'మణిమేఖల' మొదలగు విచిత్ర నామములు తోచినవి.
ఈసమాహృతి యందుఁ గొన్ని వ్యాసములలోఁ గిమ్మార
కాంతులు కన్పించక పోవుటచే 'శక్రచాపమును' గ్రహింపలేదు.
పుష్పలోకమున నిర్గంధకుసుమము లుండుట పరిపాటి యైనను
గొన్ని వ్యాసము లట్టివగుట 'పుష్పలోకము'పై బుద్ధిపోలేదు.
మణులు కొన్ని మాత్రమగుట వలనను, మేఖలలు మోటుగుట
వలనను నది తృప్తి యొసంగలేదు. తుదకు బహుకారణముల
వలన 'మణిప్రవాళ'ముపై మనసుపడితిని. నాకావ్య నేపథ్య
గృహభాగము నీరీతి విముందుఁ బ్రదర్శించుచున్నందుకు
రసికలోకము మన్నించుఁగాఁక !

గ్రంథచార్యబుద్ధితోఁ గాక మధ్యమమణిన్యాయము
ననుసరించి ప్రాచీనార్వాచీన భావుకుల మనోహరభావములను
మనోజ్ఞ చిత్రముల నెడనెడ గ్రహించి పొదిగి స్వాయత్త
మొనర్చుకొనుట యీ సమాహారమునందుఁ గన్పించును. అవి
యన్నియును మణులు. నా యల్పబుద్ధికిఁ దోచినవి ప్రవాళ
మూలు. ఈ కారణమునను నీసమాహృతి మణిప్రవాళము.

మణిప్రవాళము ప్రాచీనమతయూతభాషయందు మహాకవుల నాకర్షించిన మనోహర రచనామార్గము. సంస్కృతపదఘటితసమాసభూయిష్టమై తుదిని దేశీయప్రత్యయములఁ జేర్చుట దీనికి లక్షణము. ఇట్టి కలఁగలుపు వెలుపులతోఁ గర్ణాటక సంగీతమున 'మణిప్రవాళ'మను నొకశైలియున్నది. ఇట్టి భాషా, శైలి విశేషములను గొన్ని వ్యాసముల నిరూపించుటకు యత్నించితిని.

అలంకారశాస్త్రముల సమాసబహుళమగు నుత్కృతికా ప్రాయము, నల్పసమాసయుతమైన చూర్ణిక, ఛందోనిబద్ధ వృత్తవాసనలుగల వృత్తిగంధి, సమాసరహితమైన ముక్తకము గద్యశయ్యావిభేదములుగఁ జెప్పఁబడినవి. ప్రకరణానుకూలముగ నీమణిప్రవాళమున నీచతుర్విధ గద్యరచనావిచ్ఛిత్తిని జూపించుటయే నాసంకల్పము.

మణిప్రవాళమునఁ గొన్ని వ్యాసములు లూతాతంతు సద్మసదృశములు. కొన్ని బహులోద్యానసంచారణచణపట్టు రణసమాసీతపుష్పాసవసంభృతమధుకోశసదృశములు.' కొన్ని స్వర్ణకార సామర్థ్య నిరూపణములు. ఈయూర్ణనాభ, సారంగ, కళాదులకుఁ, గల ప్రతిభావృత్తిన్నతలలో నేసహస్రాంశము లీ రచనయం దున్నట్లు రసజ్ఞలోకము గుర్తించినచో నేను ధన్యుడను.

ప్రాచీనములకుఁ బ్రతిబింబములనుగాని, యాధార రహిత ములైన కేవలోత్పాద్యములనుగాని యామోదింపని బుద్ధి యిట్టి మిశ్రరచనామార్గ నూత్నతలకు వేడుకపడినది. ఇందుఁ

బుర్రాతనాధునాతన భావుకుల రచనాస్వీకారమునఁ బ్రకరణానుకూలముగ నే నొనర్చిన చేర్పు కూర్పులకు, మార్పులకు విజ్ఞులు మన్నించెదరుగాక !

నిద్రాభ్రువునై యున్న నన్ను మేల్కొల్పి యిట్టిరచనలకుఁ బురికొల్పి నాచే నీమణిప్రవాళమును బ్రకటింపఁజేయుటకు బహురీతుల, దోహద మొసంగిన గురువర్యులకు, నా ప్తమిత్రులకు నా ప్రణామములు, నమోవాకములు !!

హిందూకళాశాల

గుంటూరు

వావిలాల సోమయాజులు

ఆంధ్రభాషా పండితుఁడు



వి ష య సూ చి క



1. పుష్పలోకము	...	1
2. చంద్రుడు — చంద్రిక	...	17
3. మలయానిలుడు	...	39
4. భమరాస్వేషణము	...	52
5. నిద్రానైచిత్ర	...	72
6. స్తోత్రపాఠము	...	91
7. శత్రువులు — శత్రుత్వము	...	105
8. నవ్వు	...	129
9. అనుబంధము	...	135



పుష్ప లోకము

ఆదిత్యవణ్ణే తప సోఽథ జాతో
వనస్పతి స్తవ వృక్షోఽథ బిల్వః
తస్య ఫలాని తపసానుదన్తు మాయా
అన్తరాయాశ్చ బాహ్యః అలక్ష్మీః

(శ్రీ హక్తమ)

[సూర్యునివంటి వన్నెగల్గిన లక్ష్మీ! మొదట సీయను గ్రహమువలన సీహస్తముచుండి పువ్వులు లేకుండగనే ఫలించు నట్టి బిల్వవృక్షము జన్మించినది. ఆ పాదపము బాహ్యంత రిందియసంబంధమగు దారిద్ర్యమును బోగొట్టుగాక!]

ప్రతిభాభియోగ్యతచే స్వర్గమునందలి సౌవర్ణ రూప ముల ద్రవ్యయై దర్శించువాడు కవి! దర్శితములైన యేతచ్ఛాం పేయ రూపములకుఁ ద్రవ్యయై బాహ్యకృతులఁ గల్పించి రస మయ జగత్సృష్టిఁ గావించువాడు కవి!! కవి సౌందర్య రస మునం దావిర్భూతుఁడగును. అతని సరసహస్తముచుండి మధువు స్రవించును.

జగద్రవ్యయు, ద్రవ్యయు నగు హిరణ్యగర్భుఁ డాదికవి కాదికవి. అతని హస్తద్వారమున వెల్లివిరిసి లోకమును మధు మంతముగ నొనర్చిన కృతులలోఁ బుష్పలోకము రమ్యాతి రమ్యమైనది. సమాధిస్థుఁడై సృష్టికావ్య 'కృత్యాది'ని దానె

కోమలననుచుమై స్రష్ట నారాయణనాభీసరోజద్వితయ నున
నొప్పియుండును. ఆదిత్యప్రథమఁడైన యావిష్ణుని యచ్చు
తానలోకనము నర్థించి యుండును.

పరమేష్ఠి ప్రకటించిన యపూర్వభావభంగిమలే ప్రసూన
ములు. ఈ జగచ్చిల్పి కవి! 'కవి సత్యరథముచకుఁ గట్టఁబడిన
యశ్వము!!' ఇది సూనృతమార్గమునఁ బగుగిడి యానంద
ధామమును జేర్చుచు. ఈ కారణముననే మానవనయన మనో
నయనాహ్లాదనమే సుమస్మష్టికి స్రష్ట పరమప్రయోజనముగ
భావించి యుండునని భావుకలోక మూహించినది. శాబ్దికు లీ
రసవద్రహస్యమును గుర్తించి బోలి యుపస్సులు తోచిననాఁడే
పుష్పముచకు సుమన మనియు, నాకాధిపతిననమునకు నందన
మనియు నామకరణమొనర్చిరి.

పూలు లేని దేశము సకలసద్గుణలోభిత యగు నాలు
లేని సంసారము; ముగ్ధహాసము లేని ముఖము. సిత శార వర్ణ
ములతో నవరసోల్లాసములతో ననంతభావనల కాధారభూతము
లైన సుమసంతానములపై నే దేశమం దెవ్వరి కెక్కాలమునఁ
గోర్కె వాడుమదు? కాలోచిత సమస్తైశ్వర్యముల నయ్యవి
విలసిల్లుట వెంగలులు కాని యేదేశీయు లర్థింపరు? మంగళప్రద
ములు మహిమాఘ్యములు నైన వాని సాభాగ్యగరిమఁ గని
యేదేశీయులు ప్రహర్షహృదయులు కారు?

పుష్పములు పరమేశ్వరహాసస్వరూపములు. మాతృశ్రీ
ప్రకృతి గుచిరాభరణాంగరాగములు. ఇట్టి వీనితోఁ బరిచ
యములేక 'బుద్ధత్వ' మబ్బదు! పురుషోత్తమప్రాప్తికలుగదు!!

ఇంతయేల ? ఆ హిరణ్యగర్భుడే జగత్కారణనాభీసరోజు సంభవుడు కదా ! ఊహింప సర్వసృష్టి యొక సుమన మగుటయు గోచరింపకపోదు.

రసలబ్ధమైన లోకమున ననురాగాభిమానములు సాత్త్వికములు. సామాన్యస్వక్తి మొదలుగ సర్వసంగ పరిత్యాగులై మునివృత్తి జేకొనిన మహర్షులవఱ కియ్యది తరతమభేదములతో నొప్పుచున్నది. కాలదేవతాదుహితలగు ఋతుకన్యలకు నిట్టి యనురాగాభిమానము లున్నవి. ఒక ఋతుకన్యకు నచ్చిన కుసుమ విభేదము మఱియొక ఋతుకన్యకమానసమును మఱిల్పలేదు; ఒక ఋతుకన్య పెంచి సాలించిన పూదోటను మఱియొక ఋతుకన్య చీకాకుపఱచి చిత్తమున నానందానుభూతి నొందును.

శతపత్రములపై శేరత్తునకు మక్కువ మిక్కుటము. బాలకుండములపై హేమంతమున కనురాగ మధికము. తోద్రములఁ గని శిశిరము గోమ్రాంచకంచక యగుచున్నది. శిరీషములన గ్రీష్మము పడిచచ్చుచు. కదంబములపై వర్షమునకు గాఢవాంఛ. ఆయా ఋతుకన్యల యభిమానానురాగములఁ జూఱఁగొనిన పుష్పము లాయాకాలముల నవనవోన్మేషశాలి నులై నిత్యనవ్యావతారములఁ బ్రవర్తిల్లుచుఁ గొన్ని ప్రయోజనముల సాధించి నిర్మాణము నొందును.

అల్పముగ నైన నేమి, యనల్పముగ నైన నేమి సకలస్తువులును బుష్పసమయములే. అయ్యు సేకమసియక్తి వసంతకాలమున కబ్బినది. వసంతము మల్లియలది. ఇది మల్లికామాసమ

గుట మహాకవులెఱిగియుండుటచే వసంతపుష్పావిర్భూతిని నర్జించుపట్ల 'స్థలీపులాకముగ' మల్లికావిలాసముల నిరూపించుటయందు మనసు గొందును. 'నిఋతిదిగ్వాయుపతి వసంత ఋతుశోభ లీచు మాళాండ్ర'గు మల్లియుల మనోహరవిన్యాసముల దర్శించిన మహాకవి కందు సారవధాంధ్ర సాహిత్య సామనస్యము లిట్లు గోచరించినవి.

దీప్తిమాధుర్యానధిశిరస్సుధాంశుభా
స్వస్మనోహరవిలాసమ్ము లగుచు
కృష్ణబంధవిచిత్రకేళిప్రశస్తీరహః
కళాపూర్ణోదయమ్ము లగుచు
కృష్ణపదాగ్రభక్తిసుగృహితాముక్త
మూల్యదాచ్చప్రేథమధువు లగుచు
ససితరలభ్యవర్ణాత్తశయ్యాహేతు
వై పాండురంగమహత్తు లగుచుఁ
దీయఁదనములు మెఱుఁగులుఁ దెచ్చుకొన్న
ప్రియలుప్రియులు కూడిమనుచరిత్ర లగుచుఁ
దెలుఁగు రసికలోకముల కందిచ్చె ననువు
లత్తుకొని మల్లపూల్ కొత్త కొత్తరుచులు

సాధకుని శక్తి సామర్థ్యముల ననుసరించి వసంతమల్లికామతల్లి కల లీలావిలాసములు ద్యోతకము లగుట నిస్సంశయము.

'బ్రహ్మ విష్ణు మహేశ్వరులఁ దమ హరిణేక్షణలకు గృహకంభదాసులఁ గావించి వర్ణనాసీమ సతకరించు చరిత్రచే విచిత్రైశ్వర్యము కనుమాయునునకు నమస్కరింతు'నని మహాను

భావుడగు నొక కవినతుడును కావ్యరంభ మొనర్చి యున్నాడు. ఇట్టి మహాత్తరశక్తి యామదనునకుఁ బుష్పసాయకుఁ డగుటచే యబ్బిన దనుట యతిశయోక్తి కాదు.

పుష్పముల కింతటి ప్రౌఢప్రభావము కలదని యంగీకరించుటకు బుద్ధివోసి శంకరపూజ్యపాగులవంటి శివోపాసకులు “తల్లీ! పుష్పధన్వయు, మధుకరమౌర్వియు, మలయమరుదాగోధనరథియు, వసంతసామంతుఁడు నైన యనంగుఁడు త్వదీయాపాంగావలోకనశ్రీ వహించి యెక్కటివీరుఁడై జైత్రయాత్ర సాగించుచున్నాఁ డని సమస్తకీర్తి నాసౌందర్యలహరీకటాక్ష విక్షణములకుఁ గట్టిపెట్టిరి.

కవికులగురువు కాళిదాసు పరమేశ్వరసాన్నిధ్యమున కాయగధర రాజపుత్రికను నిర్భర్నితపద్మరాగాశోకపుష్పగను నాకృష్టహేమద్యుతికర్ణికారగను, ముక్తాకలాపీకృత సింధువారగను నలంకరించి లేఁబ్రొద్దు వన్నెగల నలిపమును ధరింపఁజేసి పూగుత్తులచే వంగిన జంగమలతవలెఁ గొనివచ్చి యుచితజ్ఞుఁడై పుష్పప్రభావమును గాపాడినాడు. అంతటితోఁ దసివినొందక సారెసారెకు స్రొస్తమగుచు స్మరకార్ముక మాఝీద్వితయమోయననొప్పు కేసరదామకాందిక నామ కవలంబమాన మొనర్చినాడు.

ఒక యువకవి గులాబీలకుఁ గోమలకంఠ మొసంగలేదని పరమేష్ఠిని సిందించుటకుఁ బొల్పడినాడు. కాని మఱియొక సరస సాహిత్యప్రియభావుఁడు ‘ప్రౌఢభావప్రపూర్ణతా నోపుష్ప కన్యలారా! మీరు పిలువనైన నెఱుంగని ప్రవక్తలు; నిత్య

నిర్మలానందమును బ్రసాదించు నమృతచషకము'లని యుజ్వలముగ చూపించినాడు, 'వినఁబడెడు సంగీతము మధురమైనది; వినఁబడని సంగీతము మధురాతిమధురమైచుకొని.' ఆమంత్రీణము లేకయే యమలినభావములఁ బంచిపెట్టుచుఁ గుసుమములు కోమలకలస్వనములు వినిపింపఁగలవు. రసగుంఢితకావ్యా లాపముల రసికహృదయముల దోచికొనగలవు. 'కాశపుష్ప మొండు కదలిని కన్నీటిజడులకుఁ గారణభూతములగు గంభీర భావములు నాలో స్పందించు'నని యొక యాంగ్లమహాకవి ప్రవచనము. ఐన నా ప్రసవభావల, సుమగీతముల నవగత మొనర్చుకొని, యాహ్లాదింపఁటకుఁ గుసుమసుకుమారహృదయ ముండ వలె నన్నమాట!

ప్రాచ్యులకుఁ బ్రసవకులముపైఁ బ్రణయము. వారికిఁ బూలతో వియ్యములు; పూలతోఁగయ్యములు. వారు కుసుమ హృదయ మెఱుంగుదురు; సుమస్పృష్టి రహస్య మెఱుంగుదురు. ప్రాచ్యుడైన యొక 'త్సీన్' చక్రవర్తి ప్రమదవనమునందలి ప్రసవలతులు విహంగదంపతుల విశ్రంభలవిహారములకు గుఱి కాకుండుటకై కాంశ్యకింకిణులఁ గట్టించియు, ఋతుసమయముల నాస్థానగాయకుల మనోజ్ఞరాగాలాపముల వినిపించియు నానందాభి నోలలాడినాడు. బౌద్ధధర్మావలంబి మఱియొక త్సీన్ సార్వభౌముని కరుణాహృదయము పుష్పలోకము మద్దేశించి: "కొనగోట గిల్లఁ గన్నీటఁ దఱిసిన మిమ్ము తథాగతులకుఁ గన్గ- యొసఁగలే నోలలితతాంతములారా! నాకొఱకి

టీలతల లీలాలసములతో నిల్చి భూత భవిష్య ద్వర్త
మాన బుద్ధులను జేరుకొనుట" డని యర్థించినాడు. అహహా!
ఎట్టి హృదయాద్భుత! ఎంత రసితత్వ!!

పుష్పములతోఁ బుట్టినది పుణ్యభూమి భరతావని. అందు
ప్రమదననములు లేని ప్రాచీనపట్టణమే లేదు.

“పురిపూర్ణోఽటల తాని మిన్నలను వే

ల్పుల్ మెచ్చి తద్భూజభా

స్వగసంతానములన్ దివిం బెనుప నా

సంతానముల్ దివ్యని

ర్ష రిణీనిర్మలవారిపూరపరిపా

షం బందియుం దన్మహా

తరులక్ష్మీ పరిపూర్తి గాన కెసంగెం

దత్తుల్పశాఖప్రథన్”

యను వసుచరిత్రకారుని నిరూక్తికిఁ బ్రతిస్థాన పురోపననములు
నిలయములై యొప్పినవి. ద్వారకానగరము నందలి పూర్వోఁ
టల యాత్మకృష్ణము నసమిషనేత్రములఁ గని కృష్ణసందర్శ
నార్థమై వేంచేయు మేఘవాహనునితో మాతలి:

‘తను ధరణీతటిద్విహృతి

ధన్యవనావళి యింత మీరుటల్

కనియును మేఘ మిచ్చటి క

లజ్జితఁ జేరెడుఁ గాక చేరకే

గినను గొఱంత యేమి పురికిం

బువ్వుదేనియసోనకాలువల్

జనముల పైరుపంటలకుఁ

జాలవె యెన్నఁటికైన నెన్నఁగన్'

అని నర్తించియున్నాఁడు. ఆదర్శప్రభువగు నాభగవానుని మార్గము ననుసరించియే మనప్రాచీనరాజన్యలు వనపాలన జేసివినుతి కెక్కిరి, ఉపనవాంతలతికాశైల్యాషికలు పవనాహతుల తోడను శ్రుతిసుఖభ్రమరగీతములతోడను గుసుముకోమల దంతరుచులతోడను నాటపాటల నొప్పుచుండఁ గని ప్రమోద ముగ్ధమానసు లైరి. అసూర్యంపశ్యలుచు హంసయానలు నైన ప్రమదాజన మావనవీధుల వృషభగతిరగడలతో విశృంఖలవిహారముల నొనర్పఁగని వారు కన్నుల కామెతలొసఁగి గర్వించిరి.

శుభాశుభములకు సుమ సంబంధ మారోపదిష్ట మార్గము. ఇష్టదైవతముల ప్రణయానురాగములఁ జూఱఁ గొనిన బ్రసవముల నిచ్చి కొల్పిననాఁడే పురాతన భారతీయ భక్తుఁడు పరమానందభరితుఁడైనాఁడు. కుతపవేశ గృహవీధి కరుఁగుదెంచిన యతిథి నాహ్వానించి కాశపుష్పార్చనఁ గావింపఁ గలుగునెడ గేస్తు 'ధన్యోస్మి'యని తలఁచినాఁడు. స్వయంవరవేశ లామ పరీక్షానంతరము మరందబిందుతుండిల మృగు సురభిళ పుష్పమాలికచే రాసుమారి వరుని గళసీమ నలంకరించి పిమ్మటనే యతి మువాక్షసీక్షణ మాలికాద్వితయోద్దీప్తుఁ గావించినది. పరిణయవేశఁ బ్రసవరథములఁ బర్యటించి నవవధూ వరులు వృద్ధదంపతుల శుభాశీస్సుల నందికొనిరి. మూఁగనోము పట్టిన ముగ్ధ 'దూసిననాగమల్లికల దోసిఁఖలతో' ముత్తైదువుల మంగళాకాంక్షల నర్థించినది. ప్రసవశయ్యల శయనించి వ్రస

వాసవముల సేవించిన పిమ్మటనే మదనమహాసామ్రాజ్యపట్టభద్రులై మహారాజులు నిశానమయములఁ బ్రవర్తిల్లిరి. వారి కొల్వుకూటములఁ గళాభిజ్ఞులైన నట్టునరాండు మున్నుండుఁ బుష్పంజలులఁ బ్రబోచనఁ గావించిన పిమ్మటఁ జతురలాస్యోల్లాసితలైరి. రాజసూయానంతరము జైత్రయాత్రాతత్పరులై శత్రుదేశములపై దండయాత్ర సాగించి రణవీధుల శాత్రవశిరః కండుకక్రీడావినోదులై విజయమునఁ దిరిగివచ్చు రాజన్యులకుఁ బుర లక్ష్మి చత్వర రాజమార్గ ప్రతోళికా సౌభాగ్యముల ధరించిన కలువడములతోఁగాని కమనీయ సుస్వాగత మొసఁగ లేదు. శ్వేతవన నాంగరాగములతో శుభ్రవనమల్లి కాకుసుమకుట్టులాంకృతయైగాని శుక్లాభిసారిక కాంతు నభిసరింప లేదు. సహగమనసమయములందుఁ బితృవనవిహారమున కేగుచున్న పుణ్యవసితలఁ బుష్పలోకము ప్రణయాభిభూతయై యనుసరించినది. 'శ్రీశాసకుసుచన్యాయ' మబ్బినను గణుతింపక ప్రసవకులము స్నేహస్వరూపనిరూపణ మొనర్చి కీర్తి గడించి లోకమునకు గుణపాఠము నేర్పినది.

చతుర్విధాలంకరణములలోఁ గుసుమాలంకరణ మమలినమైనది. ఇయ్యదియే యాద్యమైనది. నేటి భూషాలంకరణముల చరిత్ర నన్వేషింప నవి యన్నయు నొకనాటి పౌష్పాలంకరణము లని వెల్లడి యగుచున్నది. ఈ సహజ సుమాలంకరణ సౌభాగ్యగరిమనుగూర్చి సకలర్తుసంపదలు గల యలకాపురమందలి పురంధ్రీమణుల నడిగిన వీనుల విందుగ వినింతురు. 'నాదు లీలాకమలహస్తలు, బాలకుండానువిద్ధలు, లోధప్రసవ

పరాగముచేఁ బిశంకిమశ్రీ పహించిన మనోహరాబ్జముఖులు, ననకురవక కేశపాశలు, చారుశిరీషకర్ణలు, ఆమాధప్రథమ దివసమేఘదర్శనాయాత నీపసుమాలాంకృతసీమంతినులు.

‘స్త్రీల చిత్తము కుసుమసుకుమార’ మని మహాకవి భవభూతి ప్రవచనము. వారికి నుద్యానపుష్పములకును సన్నిహితస్నేహము. పుష్పవనవిహారసమయములఁ బ్రబంధనాయుక్తులును బూదీపలు నన్యోన్యము మార్పునొందుట కవిలోక సిద్ధము. లతావసితలకు దోహద సేవ యొనర్చుట వా రెఱిగి నట్లు వన్నె కెక్కిన వనపాలకులైన నెఱుంగ రనుటలో నతి శయోక్తి యిసుమంతయైన లేదు. లేకున్న కమలహస్తల కర స్పర్శతోఁగాని మాకందము పల్లవింపకుండుట కోమలాంగుల యాలింగనకళాప్రక్రియలలోఁ గాని కురవకము కుట్టలింప కుండుట లెట్లు పొసఁగును? అలివేణుల వీక్షణములో నే యమృత మున్నదో! తిలకము కులికి పుష్పించుచున్నది. అశోక మంత కంటెను జాణ; చరణాహతి కలుగు వఱకును జలింపదు. కంబుకంతి గీతామృతమునఁగాని కిసలయింపని ప్రియాళువు కళాప్రియ యనుటలో నాచిత్ర్య మున్నదీకదా! ముగ్ధ హాసలముఖరాగమున జంపకము, నర్మభాషిణుల సరసహాసమున నమేరువు, సీమంతినుల సీఘరసముచే వకుళ, పద్మనేత్రల ప్రౌఢముఖవిలాసశ్రీల సింధువారము, కామిసీమణుల కమ నీయసల్లాపములఁ గర్ణికారము, కుసుమించుటలు చూడ నాలతాతగువులరసికత యన్యప్రాణిలోకమున కతీతమైన దని తోచకమానదు.

పుష్పాలంకరణపట్టభద్రతైన పుష్పలావికలు పూర్వ
పట్టణములకుఁ బెట్టని యలంకారములు. మర్మ సరసోక్తులకు
వా రేడుగడలు. వారి నిసితసంభాషణలకుఁ గునుమములు సంకే
తములు. 'పొన్న పూ వాడి నేల పొదివితివే చెలి' యని పుష్పముల
విలిచికొనవచ్చిన పల్లవశిఖామణియొక్కఁడు ప్రశ్నింపఁ బుష్పలా
విక యొక్కర్తుక 'పొడమె బల్లివిపై పొదువవలదె' యని సరసమగు
సమాధాన మొసఁగి యతని హృదయమును ముప్పిరిగొనఁ
జేయుచున్నది. మధురానగరియందు

“ సరసులసర్ప మింపుల నొ
సంగఁ గదంబఁపు దండఁగట్టుచోఁ
గరఁగుటఁదెల్పుదృక్తరళ
కాంతులు నుత్తరమిచ్చునంతరాం
తరములనవ్వలు న్గలువ
తండము మొల్లలు నుంచు మిన్నగు
చ్చి రహిసి రిత్తనూ లొసఁగి
సిగ్గువహింతురు పుష్పలావికల్ ”

ప్రియులు సంకేతస్థానములఁ జెప్పికొనుటకును బుష్పములు
చిహ్నములై యొప్పుచున్నవి. నీలోత్పలముపైఁ దుమ్మిపూవును
నిల్పిచూపిన 'నర్థనిశాసమయమున శివాయతనమునందు మన
యిరువుర సమాగమ ' మని వారి పరిభాష.

'కలపములు గూర్చ బహువిధ
తీలకంబులు వెట్ట వింత తెఱువునఁ బలు

పువ్వులు గట్టి కట్టి మోడ్వంగఁ
దల ముడువంగ సరులుగ్రువ్వఁ దద్దయునేర్చు'

సైరంధ్రులు రాజప్రాసాదముల వావాతలకుఁ బ్రణయపాత్రలై
వారి శీలసౌభాగ్యములఁ గాపాడుటయందుఁ 'గర్కటిగర్భము
ధరించినట్లు' జాగరూకత వహింప నెంతయు విలసిల్లుట ప్రసవకుల
తోర్తి నుగ్గడించుచున్నది.

'పరమేష్ఠి రమ్యాతిరమ్యముగఁ బుష్పసృష్టి యొనర్చి
నాఁడు; కాని వాని కాత్మను బ్రసాదింప మఱచె' నని యక
తాత్వికుఁ డసినాఁడు. ఇతఁడు దేవత లగ్నిముఖులైనట్లు పుష్ప
ములు కవిముఖము లని మఱచెనేమో! కవిముఖముల
నేనాటి కానాఁ డని తమ భావ పరంపరల వెల్లడించుచునే
యున్నవి, 'ఏకొన పూవువే నీవు, సీతావి పూవులకు రా'దని
స్తుతిపాఠకుఁడై భ్రమరయువకుఁడు ముగ్ధకన్యకల మిథ్యాప్రణ
యమున మోసగింపఁ బూనుకొనిన వేళలఁ గనిపెట్టి 'నెమ్మదికి
రావె యీతుమ్మెదకు నోపూవ! అమ్ముకోఁబోకె నీనెమ్మనము
నోపూవ!!' యని పుష్పలోకము హితవాక్యములఁ బలికినది.
సీచపు దాస్యవృత్తి మనలేక దేశము స్వాతంత్ర్య జైయాత్రల
సాగించుసమయమున

'నీ సుమజన్మ మెట్లు ఘటి
యిలెనో నా కొకనాటి పాటిదై
వాసనలీను సోయగము

వాయసి తీయసి పోడుములో క్షణం

జో సగమో విచారపడఁ

బో నయినన్ విడివడ్డనా యెద
 న్నోసులువారు నూతనమ
 నోరథ మామని వేడిపొంగులన్ '

అని పుష్పలోకప్రతీకయైన యొక సుమము నిజాకాంక్ష నిట్లు వెల్లడించినది. “ఓ వనమాలీ! పేదలరక్తమాంసములఁ బెంపు వహించి దయారసామృతాస్వాదదరిద్గులైన ధనవంతుల పెద్ద టికమ్ముకై మతోన్మాదము పెంచు దేవునికి మాటుగ సిల్పిన రాతిబొమ్మలం దూడరవోపుజన్మ మిఁక యొక్కనిమేషమునైప నాయెదన్. లల నా జ న తా కబరీభరైకభూషాకలనలందుఁ దల్పోపగూహాబీభృకములందును నాకుఁ దలంపు లేదు. చక్రవర్తుల శవపేటికలఁ జిరసిద్రనొందుఁ చిత్తములేదు. నన్నుఁ ద్రుంచి నూత్రసేవాచరణమ్ములం దనువు లర్పణఁ జేసెడివారి పార్థివశ్రీ చెలువారుచోటఁ బడవేయుము. వారి యుదాత్త సమాధి మృత్తికలో వాసనలీనుచు రాలిపోయెదను ”

పుష్పలోకమునఁ బ్రవేశించిన మహాకవులకు మహానీయ దర్శనభాగ్యములు లభించినవి. ఆదికవి వాల్మీకికి పుష్పతరువుల నొకమా టుష్ణీషధారుల వలెను, మఱియొకమాటు పీతాం బరధాదులవలెను దర్శించినాడు. శివతపోభంగ కార్యనిర్వహణార్థమై సుమసాయకదేవుఁడు త్రిలోకాధిపతియగు నిందుని కడ తాంబూల మందుకొని రతీద్వితీయుఁడై వాసంత విలాసశ్రీ వహించిన తపోవనమునఁ బ్రవేశించు వేళ మహాకవి కాళిదాసు నకుఁ బుష్పలోకము ప్రియదర్శన మొసఁగినది.

లగ్నద్విరేఖాంజన భక్తికినిగ్ధరితతిలకముఖయై మధుశ్రీ
 బాలారుణకోమలలక్ష్మారసముచేఁ జూతప్రవాళోన్మము
 నలంకరించు చున్నది. ప్రియాశుద్ధిమమంజరీరజఃకణములు
 విశాలనేత్రములఁ బడుటచే దృష్టిపాతమునకు విఘ్న
 మాపాదింప మృగములు మదోద్ధతిచే మర్మరప్రతమోక్షము
 లైన వనస్థలములఁ బర్వలెత్తుచున్నవి. చూతాంకురాస్వాద
 కషాయకంఠమగు పుంసోకిలాకూజితము మనస్విసీమాన
 విఘాతదక్షమై యొప్పుచున్నది. వర్ణప్రకర్షనే కాని బ్రహ్మ
 తనకుఁ దావి సీయలే దని కర్ణికారము నొచ్చుకొనుచున్నది.
 మధుద్విరేఖరాజు కుసుమైకపాత్రలోఁ బ్రియానువర్త
 మానుఁడై యాస్వాదించుచున్నాఁడు. గీతాంతరవేళఁగిన్నరుఁ
 డొకఁడు శ్రమవారిలేశముల నించుక సముచ్ఛ్వాసితప్రతలేఖలు
 గలిగి పుష్పాసవాఘూర్ణితనేత్రశోభియగు ప్రియాముఖమును
 జాంబించుచున్నాఁడు. సిండు పూగుత్తులే పాలిండ్లుగఁ జిత్తమును
 హరించుచున్న తీగబోలులవలన తరువరులు వినమ్రశాఖాభ్రజ
 బంధనముల నొందినవారగుచున్నారు.

మురారి మహాకవి యస్తమించు నే సూర్యకిరణముల
 నొకిటి, రెండు, మూడు, నాలు గని లెక్కించుచుఁ దనకమల
 దళముల ముడిచెనో మఱల నుదయించు నట్టి యా కిరణము
 లనే యుదయవేళ తామరలత సంతోషముతోఁ దిరిగి లెక్కిం
 చుచుఁ గ్రమముగాఁ దన దళములను విప్పు మనోజ్ఞదృశ్యమును
 దర్శించినాఁడు.

‘తనకుం గాగిలి యీ వొకప్పుడును నా

థా! సీ కరస్పర్శనం

బున గిల్గింతలె యంచుఁ బద్మిని కరాం

భోజంబునన్ మందమం

దనటద్వాయుచలద్దళాంగుళులు గ

స్పట్టంగ సవ్వెల్లురా

యని రారా యని పిల్చె నాఁదగు ద్విరే

ఫాద్యంతదీగ ధ్వనుల్’

చేమకూర కవిరాజు వీనుగొగ్గి విని యానందించినాఁడు. ‘నానాసూనవితానవాసనల నానందించు సారంగ మేలా నన్నొల్లదటంచుఁ దీవ్రతప మొనర్చి గిరికాదేవినాసికయై ప్రేక్షణ మాలికామధుకరీపుంజముల నిర్వంకలం బూసన’ గంధఫలిని భట్టుమూర్తి కన్నులారఁ గాంచి తనవినోదినాడు. కవయిత్రి విజ్ఞకాదేవి యుదయసంధ్యాదేవి నర్చించుటకై ప్రాకృముద్ర మున స్నానమాడి నభోద్రుమశాఖకలం దున్న నక్షత్రపుష్ప ములఁ గోయ సంశుమాలి యసంఖ్యాకములైన కరములఁ జూచు రమణీయదృశ్యమును జూచినది.

‘చక్షుర్గోచర మగు పుష్పము సాధకుని దృష్టియందు హృదయపుష్పమునకు బాహ్యచిహ్నము. అది శుద్ధపుష్పము కాదు. విశ్వేశ్వరుని ప్రాణకళిక! అనంతసు లీలాహాసము!! ఇట్టి పుష్పరూపమున మునిగి తన్మయత్వముతోఁ జూచి సాధకుఁడు దాని ధ్యాన ధారణలకు లక్ష్మ్యముగ నొర్చుకొనుచు న్నాఁడు. అట్టి సిద్ధి యందుఁ బుష్పమువలనఁ గలిగిన రసాను

భనము సాధన కాలంబమగుటయేకాక మూర్తిమంతమగును. అందుఁ బ్రాణసాక్షాత్కార మగును. పుష్పము చిద్రూపమున ననంతమై యనంతమగుప్రాణవాహినియందుఁ దివ్యసౌరభముతో వికసించుచున్నది. సాధకుని ప్రాణమునకు నా పుష్పమునకు జరుగు నాదానప్రదానమే రాసలీల ! రూపాంతరము!!'



చంద్రుడు - చంద్రిక

“తిమిరభూతము సోకు దెలియ జగత్రయీ
 లలన దాల్చిన రక్తతిలక మనఁగ
 సఖ్యింబునకు నిశాశబరి యిచ్చినఁ బ్రాచీ
 పాటించు గురివెందబాతి యనఁగఁ
 దోయధి వెడ గ్రుంకఁ దోచు పురందర
 కుంభినీసిందూరకుంభ మనఁగఁ
 గులిశాయుధునిపెద్దకొలుపునఁ జెన్నొండ
 దీపించుమాణిక్యదీప మనఁగఁ
 గుముదిసీరాగరససిద్ధగుళిక యనఁగఁ
 గామజనరంజనోపధికబళ మనఁగఁ
 బొడుపుఁ గెంపున బింబుబు పాలుపు మిగులఁ
 జంద్రుఁ డుదయించెఁ గాంతిని స్తంద్రుఁ డగుచు”

ప్రాచీనకవీంద్రుని ప్రౌఢ భావనాబలమున కున్విఘ్నరూచుఁ
 బైపద్యమును మఱలమఱలఁ జదువుకొనుచుండ నొకనాటి
 వెన్నెలరేయి నామానసమునఁ సాహిత్యవీధులఁ జంద్రాన్వేషణ
 మొనర్చుఁ గోర్కె వొడమినది. మున్నుం దనాదిమాన
 వులకుఁ బ్రతినిధులై యొప్పు జాతులలోని చంద్రకథనములు
 క్షతిఫలించినవి,

“లోకముమునకు నే ననినఁ బ్రాకట ప్రణయము. చంద్రికాప్రదాత్రి నని జనులు నన్ను వేనోళ్లఁ బొగడుదురు. వెన్నెలచేల ‘సూత్రయజ్ఞ’ మొనర్చుచు నే నొనర్చు విశ్వ శ్రేయస్సును వాడు వినుతింతురు. కౌముదీసుహాస్యముల విశ్వఖిలవిహారము లొనర్చుచుఁ బ్రజలు నా నిత్యాభ్యుదయము నాకాంక్షింతురు”

“నా కేజమును బంచి యీ గున్న నీ కీకీర్తి యెక్కడిది? నీస్థితికి జ్యోతిర్మయుండ నగు నేను కారకుండను. నేను జగత్కారణుండను; జగజ్జేతను. అకారణముగ గర్వించి నా యాగ్రహమునకుఁ బాత్రురాలవు కాబోసుము”

ఆకాశనదీసైకతవేదికల యశావనప్రాదుర్భావముచేఁ జాద్రసూర్యుల లిరువును బరస్పరాధిక్యతలఁ గూర్చి వాదోప వాదము లొనర్చుకొని తుదకుఁ గలహించిరి. స్త్రీజన సహజ మగు రోహదేకము హెచ్చి చంద్రదాదేవి యంజలితో నెత్తి యాదిత్యుని ముఖముపై వాలుకాకణములఁ జల్లినది. సహస్ర కరుణు దానిని భరింపఁ జాలక వేయిచేతులతో సైకతమును గ్రహించి యామెపై మహత్తరశక్తితోఁ గొట్టినాడు. చంద్ర ముఖమున నీనాటికి నవి నీలంకమూలై నిలచియున్నవి.

చంద్రసూర్యుల కలహము తుదకెట్లో సమసి యిరువుర కును సంధి జరిగినది. పరస్పరపాశిగ్రహణానంతర మానూతన వధూవరులు గాఢానురాగముతోఁ గొంతకాలము కాపుర మొనర్చిరి. మఱల మనస్ఫుర్త తేర్పడఁ జాద్ర సౌందర్య గర్వగావునఁ దీక్ష్ణమయూఖుని మైత్రి నసహ్యించుకొని యాతనికి

విజాకులిచ్చినది. సూర్యుని వలన దనకు గలిన సంతానమును జూడజాలక యామె ఖడ్గముతో ఖండించి యాముక్కలను గగనవీధి కెగురవై చెను. అం దాకసమున నిల్చినవి నక్షత్రములై భాసించుచున్నవి. నేలపై బడినవి జలచరములులై జీవించుచున్నవి. ఇవి ఫిలిప్పైన్ జాతివారి చంద్రసూర్య కథనము.

సిగ్గోజాతి పుక్కిటిపురాణములందు సూర్యచంద్ర లిశువురును స్త్రీమూర్తులు. వారొకరి సంతానము నొకరు చంపుకొని తినుటకు సంధిజేసుకొనిరి. ఇందుకు విరుద్ధముగ మాతృహృదయముగల చంద్ర మమకారముతోఁ దన సంతానమును సూర్యుడేవి కంటఁ బడకుండునట్లు పవలెల్ల దాచి యుంచి రేలు వారితో ముద్దు ముచ్చటలు తీర్చుకొనుచున్నది. రాత్రులం దాకాశమున మిలమిలలాడు నక్షత్రములే యా చంద్రుడేవి సంతానము.

ఆదిమయుగముల రవి భూమి మీఁద నివసించెడివాడు. 'టిట్రికే' యను నాభేటశ్వానముం డతని నొకనాఁడు వెంబడించి పట్టుకొని మ్రింగివేసినది. అతని శల్యమొకటి వాయు కథమున కెగసి యట నేడు లవిత్రాకారమున గగనాంగణమునందు మెఱయు చున్నది. ఇదియే పున్నమినాడు షోడశకళాపరిపూర్ణుడైన చంద్రునివలెఁ బ్రకాశించుచున్న దనియు రెడ్ యిండియన్ జాతివారి నమ్మకము. వారి నాయకుని డాలుపైఁ జిత్రితమైన చంద్రరూపమే సిశాసమయముల నభో వీధికెగసి చంద్రికాప్రసార మొనర్చుకొని యొప్పుజా జాతివారి

గ్రామ వృద్ధులు జానకద సాహిత్యమునఁ జంద్రునిఁ గీర్తించుచున్నారు.

మింటోల చంద్రదేవతకు 'త్సుకియోమి' యని పేరు. అతడు వారి ధరమాత్మయగు 'ఇజానగి' దక్షిణ నేత్రమునుండి యుద్భవించినాడని వారి నిశ్చితాభిప్రాయము. హైంగోయనుల (చైన్యులలో నొకజాతి) చంద్రుడు వారి సహస్రమయాలుని వలె సమృత పాన మొనర్చుటయందు సమర్థుడు కాకపోవుటచే స్వర్గమున కేగుచు మార్గమధ్యమున నిలచిన త్రిశంకువు. రాత్రులందు మాత్రమే కాంతినొసఁగు తుపాకరుని బట్టి కట్టి సర్వకాల సర్వావస్థలఁ కౌముదీప్రదాన మొనర్చు యని నిర్బంధించుటకై 'త్సిన్' జాతివారిపూర్వులు మిన్నందుకొను సాధముల నిర్మింప నది గని యా 'త్సుకియోమి' యుగ్రుండై యొకప్రళయకాల వర్షమును గల్పించి యవానిని నేల మట్టము గావించె నట!

'షాహూర్' మహమ్మదీయుల చంద్రదేవతము. జారచోర గూఢచారుల కితఁ డిష్టప్రదాత. గ్రీకుల చంద్రుడు హెలియస్ (సూర్యుడు) ఇవోయస్ (ఉషస్సు) లకుఁ దోబుట్టవు.

‘ఒక వేయి తలలతో నుండ జగన్నాథు
బొడ్డదమ్మిని బ్రహ్మ పుట్టె మొదట
నతని గుణముల నతని బోలిన దత్తుఁ
డగు నత్రి సంజాతుఁ డయ్యె నత్రి
కడగంటి చూడ్కులఁ గలువలసంగడీ
తుదయించి విపుల కోషధులకు

నమర ధరాతతి కజుని పన్నున నాథుఁ
డై యుడి రాజసూయంబు సేసి'

మూడులోకముల జయించి నట్లు మన భాగవత పురాణము పలుకుచున్నది. చంద్రుని యసమానాభిశాత్యసాభాగ్యములఁ బరికించి దక్షప్రజాపతి తన కుమార్తెల నిర్బది యేడ్వరెఁ దార కల నతని కిచ్చి యుద్వాహముగావించెను. కాని తపాకరుఁ డందు రోహిణీదేవి యెడ గాఢానురాగము గలవాడై మెలంగ మొదలిడినాడు. అట్టి సమయమున మిగిలినవారు తండ్రికడ కేగి తమదుస్థితిని విన్నవింప దత్తుడు రోహిణీప్రియుని రాజ యత్నవ్యాధిగ్రస్తుడవు కమ్మని శపించినాడట !

భారతీయుల యాచారవ్యవహారము లనేకములు చంద్రునిపై నాధారపడియున్నవి. చంద్రమానము కర్మిష్టుల క్రతుదీక్షల కాధారము. కృచ్ఛచాంద్రాయణాది వ్రతవిధానముల యోగిపుంగవులు మహత్తర శక్తిసామర్థ్యముల సంపాదింతురు. సంక్రాంతిద్వయమధ్యమున గౌణచంద్రుడు ముఖ్య చంద్రుడు నిరువురును గన్పట్టిన శుభకర్మల కెన్నిటికో హంస పాదులు. కుముదాపు కొమ్ము తఱిగిన గాటకము తప్పదని గదా కర్షకలోకపు గాఢవిశ్వాసము. విద్యారంభ, వివాహాది కముల జ్యోతిషశాస్త్రాభిజ్ఞులు చంద్రులగ్నమున కత్యధిక ప్రాముఖ్యము నిచ్చుచున్నారు. రాజవైద్యులకు శుభతిమించిన హృద్రోగముల భూతవైద్యులు చంద్రదేవతకు జెప్పమొనర్చి నవోదనదానమున నాగ్రహదుర్భేద ధౌగ్ధినిచ్చుచున్నారు.

చంద్రలోకము పితృలోకము. సప్తసంతానాదికముల

యథావిధిఁ దీర్చిన పుణ్యపురుషులు చంద్రలోకమును జేరుదురు. ఇత్రాంతే వేళ జీవుఁడు రజనిని జేరునట! రాత్రి యాతనిఁ గృష్ణపక్షము కడకును గృష్ణపక్షము దక్షిణాయనము కడకుఁ దీరుకొని పోవునట!! అబనుండి భాతికాకాశమునకుఁ బిమ్మట జుద్రిలోకమునకుఁ జేరి పూర్వసంచిత పుణ్యవిశేషమున నాలోకమునం దుదకశరీరమునొంది జీవి కర్మక్షయమగు వఱ కట నుండు నట!! తఱువాత నాజలశరీరధారి గగనమార్గమున వాయుపథమును జేరుకొని వాఁడదావీరమున వర్షాకృతితో మఱల నవని జన్మించు నట!!

ప్రణయవిహ్వలైన నాయికానాయకులు ప్రణయ వార్తావహులుగఁ బ్రవర్తించుకొని జేతనాచేతనముల నర్థించుటలు కవిలోకప్రసిద్ధములు. మేఘశుకపికాదుల కనంతవాక్రొథిమను బ్రసాదించి మాతకృత్యములఁ దీర్చుటచే నమస్త చరాచర ప్రకృతి నేకసూత్రమున బంధించి దర్శించిన మహాకవులు డ్రష్టలు, రసజ్ఞశేఖరులు. కవికులగురువు కాళిదాసుని మేఘసందేశము జగద్వితముగదా! దమయంతికై దౌత్యము నెఱపిన సురజ్యేష్ఠ వాహనమగు జాలపాదమును మఱచుటెట్లు? చిలక రాయభారము లాంధ్రసీమంతినీ సాహిత్యమున సుప్రసిద్ధములు. సీతారామ చంద్రులకు దౌత్యమును శ్రీకృష్ణచంద్ర తర్కాలంకారుఁడును చంద్రుని మూలమున నడపినాఁడు. శ్రీవిశ్వనాథ మానసి పరాజ్ఞుఖిలను మాన్పి ప్రసన్నును జేయుమని శశి నర్థించి నాఁడు. మహాకవికాళిదాసుని మేఘసందేశమున మేఘ సౌభాగ్యసమస్తమును గప్పట్టునట్లు వీరి శిశిదూతమున చంద్రసర్వస్వము గోచరించును.

చంద్రునివైగల యనంతాభిముఖ్యముచే శాస్త్రులలు తమగ్రంథములకుఁ జంపిక, కొముది, చంద్రానాకాది స్పృగ్ధ నామములఁ బ్రకాశించినారు. మేఘునిజయకవి హైనుకొముది, భట్టోజదీక్షితుని కొముది, జయదేవుని చంద్రానాక మిందుకు నిదర్శనములు.

శత్రువులు తమస్వీచల బాసించుటయుఁ గొముదీ రాత్రుఁగ గన్పొవక పోవుటయుఁ జూచి కాలమును కళామండల గగన మూషిక నుశాకావ్యఖండములఁ గరగించి చంద్రుడను పెండి దిమ్మను బోయుటతో నిశ్చేనదని వర్ణించుటచే మురారి 'ఇందుమురారి' యైనాడు.

ఇందుఁ డనిన భారతీయశబ్దవేత్తల కెంత యభిమానము ! శశి సహజతీతలత్వమును గమనించి నారు చంద్రుడని (ఆహ్లాదనకరుడు) నామకరణ మొనర్చినారు. అబ్జశబ్ద మిచ్చి యతనిని నీటఁ బుట్టించియు, జైవాత్మకుఁ గావించి యతనిచేఁ బైరు పచ్చలఁ బ్రతికింపఁ జేసి యానందించినారు. మంత్ర ద్రవ్యలైన వేదకాలమహర్షు లమృతతుల్యమును సోమరస ప్రదానగుణముచేఁ జంద్రుని సోమునిగ దర్శించినారు. 'సూర్యా చంద్రమను' లను దేవతా ద్వందమున శశి నొకనిగ నిల్పి యతని తర్పణముచకై సోమయాగమును గల్పించిరి. అందువారు వాగ్దేవతకై స్థూలశరీరమైన జనువు నుపయోగించి ప్రాణహంచకమును వరుణునకును, మనస్సు చంద్రునకు, శ్రోత్రముల దిక్కులకు జీవాత్మను బ్రజాపతికి నీయవలయు నని శాసించినారు.

మంత్రమును గుఱవలెను. యానామ్నో యానామ్నో క్షృణోమహా
సంహృష్టి యని ప్రవర్తి. యాం కర్మ క్షేత్రే నాదామ్నో. రవి కిరణ
నిల గోత్ర. మదమ్నో యమ మూర్ఖకిరణమును కరించుటచే
జన్మమును గుఱవలెను. నవ్యము లగ్రవలెను. అట్టి నక్షత్ర
ములతో రాక్షస దానము నొంది చంద్రుడు క్షీణించుచున్న
ద్రాక్ష కళకల్పకావ్యాని మహర్షి దర్శించినాడు.

మూర్ఖ చంద్రు లెవ్వరు నశ్వనిచేసరలు. ఇటు నశ్వ
నివ్యమునకు జన్మము కిరణము కాని యమవానిలో నేయ్యము
లైన ప్రహంసవచ్చును.

లోకము చంద్రునిఁ దాదాసారస్వ ముపాదించినది.
కావ్యమునకు లయించువాడని సంకవాదయజ్ఞు లెఱిగిన
యత్తము; యానుచు విశ్చింతనము. సూర్యునకుఁ దల్లి రజని.
కాత్రి యందు జన్మించి కని కాత్రి యందు లయించుచున్నాడు.
నక్షత్రాధిపతి తాదాసారస్వము నిట్టిదే. ఇట్టి వైదిక సాహితీ
వ్యాసయనాశీర్వా మూహించుకొని కవులు కొందఱి ట్టి
మూర్ఖకల్పనలఁ దెలిసి కర్మయోగముననుబట్టబిత్తులైన
ప్రభువుల ప్రాశస్త్యం సంకోచించి యసభ్యశృంగారకావ్యరచ
నకుఁ బూనుకొనిరి. ఇట్టి యసభ్య కల్పనలు కన్నట్టుల వలననే
సుబేనులు “నాశ్వని గురు తే కావ్య” మ్మని యను
తానింపకలెడిచచ్చినది.

మృదోదయాదికము ప్రకృతిపుస్తకమున నొక రమణీయ
ప్రవాహకము. దానినకులు చిత్రోదయా రసవ త్పన్నివేశములఁ
దిలకించి యశేకావ్యుని విషయములఁ బ్రకటించిరి. యాను

వశికర్తృత మదయముచకుఁ బూర్ణి మనని కీదాము బుద
యించుటఁ గని యొక మహాకవి

‘కెరలి వీరకట్టినూరు నెవరుగ నెక్కి న
సమయగజంబుదంతము లంగఁ
జదలు నేదగి తూర్పుతూర్వకొమ్మ నకలిరి
యై కానపించు పూరేకు లనంగఁ
బొడుపుగుబ్బలి నెలపురిటింటి యిడుపునఁ
జటచిన గందంపుఁ జట్ట లనంగ
మరుని ముందట బరాబరినేయు కంచుకీ
కులముచేతుల వెండిగుదె లనంగఁ
గైరవములకు వెన్నెల నీరు నటపఁ
బూని చేర్చిన పటికంపు దోను లనంగఁ
గ్రమముతో శీతకరమయాఖములు గగన
భాగమునఁ గొన్ని యల్లగఁ బ్రాకుచెంచె’

నని వర్ణించియున్నాడు.

మఱియొక మహాకవి యదయకాల చంద్రకాంతిని
‘యభినవ ఖరయోషి త్క-పానుకంతకాంతి’తో నుపమించి
నాఁడు. బాలచంద్రునిఁ బ్రాకృతిలలాట తిలకముగ నొకరు,
నభస్మిమఁతినీ సిందూరరేఖగ నొకరు దర్శింప నొక రప్పుఁ
ప్రణయినీ కరసరోజ చషకముగను, మఱియొకరు కబరీచ్యుత
మాలగను జూచినారు. ఒక ర్శ్రీమనిబోచన భూషికగ
భావించినారు. ఒకరు త్రినయన జటావల్లి పుష్పముగఁ
సూహించినారు.

చంద్రుడు గంధర్వుడు. 'సుషమ్నః సూర్యరశ్మి శ్చంద్రమా గంధర్వః' యని శ్రుతి. 'గాంధర్వతేతి గంధర్వః.' రవి కిరణ మిట గోవు. సుషమ్న యను సూర్యకిరణమును ధరించుటచే జంద్రుడు గంధర్వుడు. నక్షత్రము లస్సరసలు. అట్టి నక్షత్రములతో విధునభావము నొంది చంద్రుడు క్రిశించుచున్నట్లొక శతపథబ్రాహ్మణ మహర్షి దర్శించినాడు.

సూర్య చంద్రు లిరువురు నశ్వనీదేవతలు. ఇట నశ్వ శబ్దమునకు జలము కిరణము గాంతి యనువానిలో నేయర్థము నైన గ్రహింపవచ్చును.

లోకము చంద్రునికి దారాజారణ్య మాపాదించినది. జారశబ్దమునకు లయించువాడని సంప్రదాయజ్ఞు లెఱిగిన యర్థము; యాసుకుని నిర్వచనము. సూర్యునకుఁ దల్లి రజని. రాత్రి యందు జన్మించి రవి రాత్రి యందు లయించుచున్నాడు. నక్షత్రాధీశుని తారాజారణ్యము నిట్టిదే. ఇట్టి వైదిక సాహితీ హృదయసౌశీల్య మూహింపఁ జాలని కవులు కొందఱి ట్టి మార్మికకల్పనలఁ గైకొని షరకీయాప్రణయరసవివర్ణచిత్తులైన ప్రభువుల ప్రార్థనల నంగీకరించి యసభ్యశృంగారకావ్యరచనకుఁ బూనుకొనిరి. ఇట్టి యసత్య కల్పనలు కన్నట్టుట వలననే సుమేధులు "నాన్యమి కురుతే కావ్య" మ్మని యను శాసింపవలసివచ్చినది.

చంద్రోదయాదికము ప్రకృతిపుస్తకమున నొక రమణీయ ప్రకాశకము. దాష్కనికులు తత్సందర్భ రసవత్తున్నివేశములఁ దిలకించి యనేకాదృశ విషయములఁ బ్రకటించిరి. యాము

వశీకళత్రు నుదయమునకుఁ బూర్వ మతని కిరణము లుద
యించుటఁ గని యొక మహాకవి

‘కెరలి చీకటిమాను గెడపంగ నిక్కి న
సమయగజాబుదంతము లనంగఁ
జదలు గేదఁగి తూర్పుతుదకొమ్మ నరవిరి
యై కాపించు పూరేకు లనంగఁ
బొడుపుగుబ్బలి నెలపురిటింటి యిడుపునఁ
జటచిన గందంపుఁ జట్ట లనంగ
మరుచి ముందట బరాబరిసేయు కంచుకీ
కులముచేతుల వెండిగుదె లనంగఁ
గైరవములకు వెన్నెల నీరు వటపఁ
బూని చేర్చిన పటికంపు దోను లనంగఁ
గ్రమముతో శీతకరమయాఖములు గగన
భాగమునఁ గొన్ని యల్లనఁ బ్రాకుదెంచె’

నని వర్ణించియున్నాడు.

మఱియొక మహాకవి యుదయకాల చంద్రకాంతిని
‘యభినవ ఖరయోషి త్కషామకంఠకాంతి’తో నుపమించి
నాఁడు. బాలచంద్రునిఁ బ్రాకృతీలలాట తిలకముగ నొకరు,
సభస్సీమాతినీ సిందూరరేఖగ నొకరు దర్శింప నొక రప్పుడఁ
ప్రణయినీ కరసరోజ చషకముగను, మఱియొకరు కబరీచ్యుత
మాలగను జూచినారు. ఒక రత్రిమునితోచన భూషికగ
భావించినారు. ఒకరు త్రినయన జటావల్లీ పుష్పముగఁ
నూహించినారు.

శుక్లపక్షపాకరుఁ డొక సురచిరుని మనోవీధి :

“మన్మథదివ్యాగమమున కోంకారంబు
భూతేశు నొదల పువ్వుదండ
యల్ప శృంగార రేఖార్గళ కుంచిక
యధికతమోదంతి కంకుశంబు
వీరహిణీజన మర్మ విచ్ఛేద కర్తరి
యంబర క్రోడ దంష్ట్రాంకురంబు
తారకా మాక్తిక తతికి నంచితశుక్తి
దగు నంబునిధికి ముత్యాల జోగు
మారుపట్టాభిషేకాఖ్య వాఁకుంభి
చిత్తజని కోట లగ్న దంచనపు గూడు”

అనఁగ కాంతి నిస్తంద్రుఁ డగుచు నానాటి కభివృద్ధి
నారుకొనుచుఁ గన్పట్టినాఁడు. ‘వీరహుల కెల్ల సంద్యవతి
వేడుక జోతము నెప్పు వచ్చుచో నిరతముతోడ నక్షతలునించి
తగన్ గరళంకజాబునన్ మురియుచుఁ బట్టు నామెఱుంగు
ముత్తైపుఁ జిప్పన’ నొప్పు విదియచంద్రు నొక కవిరాజు
గమనించినాఁడు. బాబిల్లి యొకానొక యద్యతనాంధ్ర కవి
కుమారున ‘కాకాళపు టెడారిలోఁ గాళ్లు తెగిన యొంటరి
యొంటె’ వలెఁ గన్పించినాఁడు. మిన్నవ్రాకు శీతరోచినిఁ జూచి
యొక భావుకుఁడు యమృత సముద్రములోని పీయూషమును
జేదుకొనుచున్న దివ్యాంగన లుపయోగించు వెండి చేరులకుఁ
(కిరణములు) గట్టబడిన స్ఫటికకుంభముగఁ గనుఁగొనినాఁడు.

ఒక మహాకవి చూచుచుండ :

“దిన పరిణామ లక్ష్మీకిఁ బ్ర
 తీచి తగఁ గయి నేయు వేడుక
 స్వసరుహమిత్రబింబ మను
 వర్తుల లాఘీక పట్టికం బయో
 ధి నడుమఁ దోచి సాంధ్య నవ
 దీప్తిరసంబు హరించి పాటనై
 చిన వెలిదూదియో యనఁగ
 శీతకరుం డుదయించె నత్తతీన్”

కాలమనియెడు విలాసి కెంపులతోను ముత్యములతోను
 నొకసరమును గ్రుచ్చుచుండ సాంధ్య కిరణ విశిష్టమైన
 సూర్యుండు సూత్రమునఁ గ్రుచ్చుబడిన కంపు నలె నుండ వరుస
 తప్పుటచేఁ దోచి పిఱుందఁ జేర్చు ముత్రము క్రియ లాంఛన
 రంధ్ర సంగతిచే నయ్యమృతదీధితి యామహానీయునకు మఱల
 నొక మాటు దర్శన మొసఁగెను.

భక్తశిఖానుణి యగు నొక మహాకవిప్రార్థనకై :

“యుడయ గ్రావము పానవట్ట మభిషే
 కోదప్రవాహంబు వా
 ధి దరద్ధావంతము ధూపధూనుము జ్వల
 దీపప్రభారాశి కా
 ముది తారానిపహంబు లర్చిత సుమం
 బుల్ గాఁ దమోదూరసా

ఖ్యదమై శీతగభ స్తిబింబశివలిం
గం బాష్పే బ్రాచీదిశన్”

ఇని యిట్లుండ నొక మహాకవి జాబిల్లిని ముక్కంటియా
యను భ్రాతృ వహించి దర్శించి, తెప్పరిల్లి,

“కడక నేచలిగట్టుకట్టి దను వే
డకం గూర్చ నే తెంచి పై
జడిగాఁ జుక్కలతూపు లేయ గినుక
న్జాబిల్లిముక్కంటి దాఁ
బొడుపుం గెండును వేడికంట నిరుల
న్నువిల్తుమే నేర్చి చొ
ప్పడఁ దదూభ్రాతృ యలందెనా నపుడు బిం
బం బాష్పే భాండుద్యుతిన్”

అని ప్రహర్ష హృదయముతోఁ పలికెనాఁడు.

శశికిని శివునకు సన్నిహిత సంబంధము. అది యతఁ
డనలాడు ఘనజటావనవాటికి వన్నె వెట్టు ననార్తనంపుఁ బూ
వగుటయే యనుట నిస్సంశయము !

పరిపూర్ణ చంద్రబింబమును గని ప్రాధ భావుకులు పరిపరి
విధముల నూహించిరి. అందు శకునజ్ఞుఁడు దేశ సుభిక్షార్థియు
నగు నొక మహాకవి :

“పొందుగఁ పశ్చిమాభి తట
భూస్థలి నంశుమదంశుమత్ఫలా

కందము వాసరాతహలి

కప్పవరుం డీడ సాంధ్యవారిభృ

త్కందశము ల్మమోదశయు

తంబులునై గెల పండి వ్రాలెఁ బూ

ణ్డేందుని వేరఁ బ్రాచి నది

హేతువు వెన్నెల కల్పి కల్పికిన్"

అని సప్రమాణముగఁ బల్కి నాడు.

‘పనుపడ వేణునాశములఁ

బగ్గములం బలెఁ గ్రిండఁ బర్వశో

భన కీరణ ప్రకాండములు

భాసలఁ జందురుఁ (ఛాప్పి యె)తయు

న్మనసిజుఁ డెల్ల పాణుల

మనంబులు చేలుగ రాగబీజముల్

పెను జతనంబుతోడ వెదఁ

బెట్టెడు రాప్యపు జడ్డిగం బనన్’

గనుపట్టిన నొకమహాకవి చూచి సంతోష భరి తాంతఃకరణుఁ
డైనాడు.

‘తుహినకరమండలంబునం గురియు నప్పుండు వెన్నెలలు
సాయంతననటన చటుల మహానట వికటాట్ట హాసంబుల కను
ప్రాసంబులు. పూర్వపారావార పులిసతల విహార ఛైరావణ
కరపుష్క రోద్ధూత వాలుకాధూళికలకుం బ్రత్యాదేశంబులు.
అంధకార బలీంద్ర నిర్బంధన దురంధర సమయ మధుమథన

చరణాంగుష్ఠ నిష్కృత గగనసరి దంబుపూర్వంబుల కను
బింబములు'

'శరత్తు చంద్రికలది.' 'ఋణ మపరిహార్యమైన పాపము
గనుక నట్టి పాపము చేత విముక్తుడైన మనుజునిమాడ్కిఁ జూడ
గర్భితములైన మేఘము లీశరత్తున నొప్పారును'

'పొల పొల విరిసి పోవుచు నల్పు విలుంగుచు

'మొల్లమ్ము చెడిన మొగిల్ల వలన

పసి పసరేడు మవ్వపు నన్నజాజి మొ

గ్గల తొలివిప్పు నా వెలదు లగుచు

నెడ వడ్డ వానల జడులచేఁ జెమ్మ లా

రిన లేత పొరగాలి పనల వలన

మరు సెలకట్టె మాదిరి దూసి చను కమ్మ

కేదఁగి తావులై స్వాదు లగుచు

చివర తెలిదారముల నూఁగు జిలుంగులొలయు

పొట్లపూవలెఁ బెరటితోఁ బొలుపు లగుచు

నలరు నేడాకులనటి మొవ్వకు జిగికి

నెలవులు శరత్తు తలిరు వెన్నెలలు'

సాంద్రచంద్రికలు నెలయను వెండికుండఁ గడు నించి
నిశాచకోరనేత్ర యంబరాహ్వయ మహానటమూర్తి మహాభి
షేక మొనర్పఁగ నెల్లదిక్కులఁ బ్రవహించెడు పాలవెల్లి యన
నొప్పును. అతియకాదు. కొన్నిసమయముల :

అమృతం బాసవ మంగ రాగ ముదయో
 ద్యత్కాంతిచేలంబు చి
 హ్నుమునుంగా శశిరేవతీరమణుడు
 న్నాదంబు మీఱం దమో
 యమున న్భాగము నొంది పాటఁ గగనీ
 రాలోడితం జేయ వ
 చెప్ప మరుద్వాహిని దాని దేర్ప నన మిం.
 చెం జంద్రికాపూరముల్'

చంద్రికావిశిష్టములైన రాత్రులందు చకోరలీలలు చిత్రా
 తిచిత్రము లైనవి. ఈ పులుఁగుల చేష్టలఁగని మహాకవులు
 మనోహరవర్ణన లొనర్చినారు. వాని భోజనప్రియత్వమును
 గన్నులారఁ గాంచిన యొక కవిచంద్రుడు :

“నునులేత వెన్నెల కొనలు మెల్లనఁ ద్రుంచి
 పిల్లతండములకుఁ బెట్టు నవియుఁ
 జవియైన వెన్నెల చంచులఁ గబళించి
 యింపారఁ బ్రియుల కందిచ్చు నవియుఁ
 గడఁగి యింతటఁగాని వడఁదేర దనుభంగిఁ
 దనర వెన్నెలవెల్లి మునుఁగు నవియుఁ
 బగలింటి యాకలి పాయఁ బైపైబడి
 ముదురు వెన్నెలఁ గ్రోలి పొదలు నవియు
 గడుపునిండినఁ గసికాటు కలుచునవియు
 గూడి యెండొంటితోఁ జెఱుగొడు నవియు

నగుచు వెన్నెల తమ సొమ్మె యనిన యెట్లు
కోరి చరియించె జడలఁ జకోరచయము”

అని యుదలి విభేదము వీనులలర వినిపించినాడు. కాముదీ
మహాశృవములతోఁ బాటు మదనోత్సవములును జరుగుచుండుట
భారత రసికలోక మెఱిగినదే. ‘కొలము సాముల సందఱఁ
గూడఁ బెట్టి చిగురు విలుకాని జాతరసేయువేళఁ జకోరపుఁ
బేరటాండు :

“వీరహుల మైసోకి వేడియా వెన్నెలఁ
బచ్చి వెన్నెల నులివెచ్చు జేసి
కలువ పుష్పాశ్లచే గసలైన వెన్నెల
పలిపవెన్నెలలోన వడిచి తేర్చి
చంద్రకాంతపు నీట జాలైన వెన్నెల
ముదురు వెన్నెల జుట్టు బదురు చేసి
సతుల మైపూతం బిసాళించు వెన్నెలఁ
దనుపు వెన్నెల రసాయనము గూర్చి”

వంతుగలియఁగ బువ్వంపుబుతివిందుఁ బెట్టుట లొక మహాకవి
దర్శించి చకోరకులముల యన్నరసాస్వాదనాశేముషికి జోహారు
లర్పించినాడు.

ఒక మహాకవి కాముదీ మహాశృవమున కాదంబరీ
పాన మదఘూర్ణిత నేత్రయై గోత్రమునందున్న యొక యుజ్వల
విలాసిని యున్నత్రయై పల్కిన ‘చంద్రా ! వల యీసురాచషక
ముసఁ బ్రతిఫలితువు. రోహిణీదేవిధమ్మిల్లము లోఁబాటు
నిరుల నెత్తావికి వీడ్కోలు సుమా ! ద్విజరాజు వైయుండి

యీ మధువుతో నీ కేమి పని? మద్యముతోఁబాటె నిన్నును ద్రాగి వై చెదను. మాము దెవ్వరినో కామించి యిట్లు తట్టాడు చున్నట్లున్నావు. ఇది నిజము. లేకున్న నీపై నీతారకల కను మాన మెందులకు? వారు నిన్నేల యనుసరింతురు? నశ్చిగు దిశను నీకెవరో ప్రణయిని యున్నట్లున్నది; కాదేని నిశాంత మున నీ వాడెస కేల పయనింతువు? అను ప్రలాపముల వీనులలర విని రసానందానుభూతి నొందినాడు.

చంద్రునకు నూలుపో గర్పించు వేళ నొక భావుకు డిట్లు దర్శించి

“చరమతాధరసింహచారుముఖదం

ప్రాకోటియో నాఁగ నం

బరశార్దూలనఖంబు నాఁగఁ దిమిరే

భప్రస్ఫురద్గర్వసం

హరణక్రూరతరాంకుశం బనఁగ ను

ద్యల్లీల మీ రేఖ ని

త్యరుచిన్ బోల్పుఁగఁ బెంపగున్ విదియచం

ద్రా! రోహిణీవల్లభా!!”

యని యాదైవతమును గృతాంజలియై బ్రార్థించినాడు.

జంద్రుని యందలి నైల్యమునకు భావుకలోకము బహు విధ కారణములఁ బలికినది. ఒకరు తిమిరచయమును మ్రుంగ నది జీర్ణింపక యిట్లు కడుపున గడ్డకట్టిన దనినారు. తమ యమృతంపు బావి యొక్క శీతకరమండలమునుండి గేవతలు పీయూష

మును జేదుకొన నది యడుగు దగులుటచే నందలి ప్రాథమిక
మూర్తిగఁ గన్పించుచున్నదని యొకరు భావించినారు.

“రతినాథుం డను మాయజోగి చదలం

ద్రైలోక్యవశ్యాంజనం

బతి యత్నంబునఁ గూర్చి మాక్తికమయం

బైయున్న పాత్రంబునన్

మతకం బేర్పడఁ బెట్టి దాఁచె నన నీ

మధ్యంబునన్ మచ్చ సం

తతమున్ గన్నుల పండువై వెలయుఁ జం

ద్రా ! రోహిణీవల్లభా !!”

యని నీలాంకమున నింగిఁ దోచి వెలుఁగు వెలుఁగు రాయని
గీర్తించినాడు. ఇది చంద్రుని యందలి కృష్ణసారముని కొందఱి
నమ్మకము. అందుచేతనే యతఁడు కురంగలాంఛనుఁ దైనాఁ
డని వారి యభ్యాసము. ఈ కారణముననే యొక కవి
‘చంద్రునిలో నెట్టి నేల చంగలి మేసెన్’ అను సమస్యను
బూరింప నొక ప్రాచీనాష్టావధాని కొనఁగ నతఁడు పాశు
పతాస్త్ర ప్రదాన సమయమున ఫాలాక్ష ఫల్గుణ లాకరితో
నొకరు పోరాడువేళ నర్జునుని తపోభూమిఁ బట్టిన పచ్చికను
గ్రిందైన చంద్ర శేఖరుని శిరమందున్న శశిఖండ మందలి మృగ
శాబకము భ్రష్టించె ననుభావము వచ్చునట్లు పూరించినాడు.
ఈమచ్చ రోహిణీ వల్లభునకుఁ దారాజారత్వమున వచ్చిన
దుష్కర్తయని కొందఱి యభిమతము. అది దోషమైన నగుఁ
గాక ! మహాకవి కాళిదాసు వంటివాఁడే “అనంతరత్నప్రభవుఁ

డగు నా నైలాధిపునకు హిమము సాభాగ్యవిలోపికాదు, లోకములో ననేక గుణములలో నొకదోషము లెక్క కురాదు. చంద్రుని కిరణములందు నీలాంకము వలె మునిగి పోవును" అని ప్రవచించినాడు.

పద్మినీ కమలాపుల బాంధవమును బోలినదే కుముదినీ కైరవమిత్రుల మైతి. తారకాశీశు కిరణ కదంబకము చిలుకు పలుచని వలిపంపు జలుగుమంచు గైరవశ్రీ వధూకరగ్రహణ వేళ వెలికిఁ గ్రమ్మిన సాత్విక స్వేదము.

కావ్యలోకమున నాయికానాయకు లీమైత్రి నాధారముగ గ్రహించి గర్భితోక్తుల సంభాషింతురు. ఒక నాయకుడు నాయిక నుద్దేశించి 'తుహినాంశు బిబమును గనని నళిని జన్మమా నిర్లభకముగదా!' యన నాయికయు 'నళినిసాభాగ్యవ లోకన మొనర్చని చంద్రోత్పత్తియు నిష్ఫల' మని సాభిప్రాయయై సమాధాన మొనఁగినది. ఆకసముననున్న చంద్రుడు కేవల పరోపకారబుద్ధితోఁ గుముదావబోధన మొనర్చుచున్నాడని చెప్పుచు నీమైత్రి లక్షణము నెఱుంగని యొక కవి శేఖరుఁడున్నత చేతనులు పరోపకార వ్యసనజీవిత లను నర్థాంతరమును నిరూపించినాడు.

కుముదినీ ప్రణయముతోఁబాటు శశాంకునకుఁ బద్మవైరమును గవిలోక సిద్ధము. దీనిని గ్రహించిన యొక మహాకవి

తామరసలక్ష్మి లాచందమామరాకఁ

గలఁగుచును గుముదాల్పికై తొలఁగు నపుడు

తొలగగు బావయె కాండె తమ్ముల వరించు
నట్టి సతులకు నతఁడు మున్నెట్టి డైన

యని పల్కినాఁడు. ఈయంశమునే సమ్మోహనముగ మఱి
యొక మహాకవి :

“ఈ వజ్రుండవు నీటఁ బుట్టితి సుమీ
యే నంచు మోమోటపుం
ద్రోవ లైప్పుగ సిగ్గు గాదె మఱి నీ
తోఁబుట్టు శ్రీదేవిలీ
లావాసంబు సిరుల్ హరింతు వనుచో
నయ్యో కళాదుండు చే
తోవీధిన్ సహజాధనాపహరణో
ద్యోగంబు నెగ్గించునే”

యని నిరూపించినాఁడు.

విరిహిణులకు విధుమండలమునకుఁ జుక్కెదురు. తాపాప
నోదనమునకై తరిపివెన్నెలల సుధాంశుని శైత్యమును నమ్మి విహ
రింప శీతకరుండు ఘృతకోశాతకి యగుట పరిపాటి. ఈవిషయ
ప్రకృతిని భరింపలేక ప్రతిప్రబంధ నాయకయును జంద్రోపాలం
భనకుఁ గడంగినది. ఒక యితి చంద్రుని ‘నింతుల నేఁచు పాత
కము నీకజహత్కళంక’ మని పల్కినది.

“శ్యామకంఠలలాటసామిపృథ్విరతప్త
మానంబులుగఁ గళల్ మార్చి మార్చి

సింధూద కాంతస్సమింధనబడబాన
 లోగ్రకీలల నెగ నూని యూని
 ప్రత్యమావాస్యసంభవదర్శ-సంయోగ
 కలితాధికోష్ఠిమః గ్రాగి క్రాగి
 విప్రయోగోష్ఠిపాంథప్రాణపరిపాన
 భూమజంబగు కాఠ పొంది పొంది
 కాలకూటాహ్వయభ్రాత పాలుపట్టి
 పుచ్చుకొను దాహకత్వంబు ప్రోచి ప్రోచి
 యింత వేడిమి సాధించి తేమొ చంద్ర !
 నన్ను నేచుటకే ప్రయత్నంబుతోడ"

యని యొక విరహిణి నిశాకరుని 'వేండ్రపుం బ్రకృతికి' వింత
 వింత కారణముల వెదకి చెప్పినది. చంద్రికాతాపమును సహింపఁ
 జాలక 'కురంగము నీయం దున్నను శక్రచాపమునకుఁ గుఱి
 కాకుండుట, విద్యుదుష్టమునకు వెఱచి పర్వతైత్తకుండుట లెంత
 విచిత్రము'లని మఱియొక విరహిణి వాపోయినది. విసిగివేసారిన
 యొక గడుసరియైన విప్రయోగిని చంద్రుని చేతనైనంతగ నుపా
 లంభించి తుదకు :

"త్రిపుర సంహార మొనరించు నపుడు హరుఁడు
 బండి కల్లుగ నీమేను గండి సేసె
 నదియు సెలవారి తెగటార వైతి చంద్ర !
 యకట ! రోహిణి యెడ నపథ్యమునఁ జేసి"

యని చంద్రక్షయము నాకాంక్షించినది.

చంద్రునియెడ నెట్టి కోర్కె యొలిపి పాతకము ! కాము కులకు విచక్షణజ్ఞాన మెక్కడిది ? ప్రియలు చేకూరిన వేశ నీచంద్రుడే ప్రియదర్శనుడు కాఁడా ? అమృతలబ్ధి సహస్రమయూఖుని జోడుకోడే, సుతమసము వేరువిత్తు, పుంశ్చ లీసమితికిఁ జుక్క వాలు నగు సమృతకరుని యనామయము లోక తేమముకదా ! వలరాజు మేనమామ, మధుకైటభారి మఱిది వంటి మనోహర దైవత మట నున్నాఁడు ? ఓ చంద్రా !

“వెన్నెల పేరిదారముల

వెండి హారంగు పటంబు నల్లి మ

ధ్యన్నెఱిగూడు కట్టుకుని

యాపెనుదారపు చిక్కులందు నీ

పున్నమదీప్తిచే నిరుల

పురువులుపట్టి పలార్చుచున్న నీ

యన్నవ వెన్నెలలో చలువ

లై మరి మాకుఁ బ్రసన్నమయ్యెడున్”



మ ల యా ని లుఁ డు

“లలనాజనాపాంగవలనావసదనంగ
 తులనాభికాభంగదోఃప్రసంగ
 మలసానిలవిలోలదళసాసవరసాల
 ఫలపాదరశుకాలపసవిశాల
 మలినీగరుదనీకమలినీకృతధునీక
 మలినీసుఖితకోకకులవధూక
 మతికాంతసలతాంతలతికాంతరనితాంత
 రతికాంతరణతాంతసుతనుకాంత
 మకృతకామోదగురవకావికలవక్షుల
 ముకులసకలవనాంతప్రమోదచలిత
 కలితకలకంఠకులకంఠకాకలీవి
 భాసురములు వొల్చు మధునూసవాసరములు”

ఋతుచక్రభ్రమణమునఁ గిమ్మిరిత కాంతులతో ననుగ
 మించుచున్న చైత్రమాసవాసరముల నొకమహాకవి యాంధ్ర
 ప్రబంధవనీవీధులకు సంగీతకళారహస్యనిధియై యాహ్వానించి
 నాఁడు. విచ్చేసి యయ్యవి మనోహరులై తమ సమ్మోహన
 శక్తితో సమస్తచరాచరప్రకృతిని బులకింపఁ జేయుచు స్తుతి
 పాత్రము లగుచున్నవి.

‘కాలః కరోతు కార్యాణి’ యను ప్రాచీనార్యోక్తిపైఁ
 భరమాదరఘు గలవాఁడు,

“కించిదుషఃపూర్వకించిదతఃపర
 ప్రాతేయబిందుసంపాతవశత
 మధ్యాహ్నవేళాక్రమప్రాప్తీక్షితా
 కలితాతపోగ్రసంకాంతివశత
 సాయంసమాగతస్వచ్ఛచంద్రాతప
 కుల్యాప్రసారణాకూతవశత
 మధురనిశార్ధభాగధునీవిధాప్రియా
 హేలామనోజసాహిత్యవశత
 శిశరహేమంతశుచిశర తేవ్యమానుః
 డై మహారాజవైభవోద్దామమూర్తి
 కూడి బుతురాట్నభానలకూబరుండు
 మాధవుండు వచ్చె సుమసుకుమారమూర్తి”

చిలుకలజేరు నెక్కి జైత్రయాత్రకు బయల్పెడలు వేళ సేనా
 సమేతముగ వనవీధులఁ బయనింప ‘ప్రత్యగ్ర సాలాగ్ర హర్మ్య
 విటంకంబులు ప్రాకి ఎల్లివనజాస్యల్ సల్లి రుత్సుల్లపల్లవ హస్త
 బుల భావిభావుక ఫలోల్లాసంబుతోఁ గ్రొవ్విసుల్’

ఉత్కంఠాపనోదిత కలకంఠకంఠములతో వనలక్ష్మి
 ‘నందన వనసుందరి నిన్నందగాని రానిచ్చెనె?’ యని సాకూత
 ముగఁ బ్రశ్నించినది. ఆమె “శోభానవ తరుణిమ నాశుష్క
 జీవతరువుల కీక, ఋతునేతా! వసంతా!!” యను ప్రమో
 దోన్మత్త మధురగానమున ముజల ముగ్ధ నృత్య మొనర్చి
 యుతని కాతిభ్య మిచ్చినది.

‘మన సఖుఁడు, గురుఁడు వైవ’ మీ మాధవస్వామి
 యని మనసారనమ్మి మనోవాక్కాయ కర్మల నాజ్ఞాచుపర్తియై
 మెలఁగు మలయమారుతుఁడు వసంతుని యభ్యుదయపరంప
 రాభివృద్ధి నర్థించుచు నానందాబ్ధి నోలాడుచు బహురూపముల
 ధరించి పాంపిళ్లువోపుచున్నాఁడు. ఇతఁడు వనప్రియ కడకు
 వసంతాగమన వార్తఁగొనిపోయి నపు డామె ముఖసమీర
 ముతో శౌరవపురస్సరముగ నెదురురా ‘నిలువెల్లఁ బొంగి
 పోయి యొడలెల్లఁ గాళ్లుగ వడి గారు నదియై’ సకల చారీకర
 ణాంగహార చతురస్రత్య మొనర్చినాఁడు, ఇది గమనించిన మన
 ప్రబంధపరమేశ్వరుఁడు:

“ఇదె చనుదెంచెఁ జైత్రమని
 యెల్లననంబులకుం బ్రమోదముల్
 బొదలఁగ మేలివార్తఁ గొని
 బోరన వచ్చిన దాడికాఁ డనన్
 మృదువనదేవతాముఖస
 మీర మెదుర్కొన నుల్లసెల్లె నిం
 పొదవఁగ దక్షిణానిలమ
 సూనమనోహరభేలనంబునన్”

అని నర్ణించినాఁడు.

వసంతుఁ డతని యనుంగు నెచ్చెలి యగుట నతఁడు
 వచ్చునపు డెదురేగి సుగంధసేకరణ మిచ్చి విత్రుని కెత్తని
 క్తిర్దిగ్భజమై మలయాసిలుఁ డొప్పినాఁడు, పుష్పివర్ధనమైన యీ

నెత్తావి సంపుటి యొకనాటిదా ! ఒక చోటిదా !! దీని సంపాదించు వేళ:

“కేళీసరోవీధి నాళికవాటిమ
 ధూళీర్ధురీరాజి తేలి తేలి
 చోళీమహాభోగచూళీనవప్రసూ
 నాళీసుగంధంబు లాని యాని
 లోలీభవత్పుష్పధూళీచరద్భ్రుంగ
 పాళీసరోధాప్తిః దాళితాళి
 తాళీవసీనారికేళీరసాలకం
 కేళీహితచ్ఛాయః గెరలి కెరలి
 మెలఁగు నామని మణిదరావలయసలయ
 కనకనందనచందనాకలితలలిత
 వలితలవలీనికుంజాబ్జవదనమదన
 కదనఘర్మాప(హం డయ్యె) గంధవహుఁడు”

వసంతప్రాచుర్భావమున మలయానిలుఁడు సమస్త ప్రపంచమునఁ దానెయై ప్రవర్తించి యాకర్షించినాఁడు. ‘ఒకనర హిమవకుంతనము లూడ్చి తెమల్చిన పత్రభంగముల్ సన నసియాడుచు నొగుడి చెక్కుల పల్లవపాణిఁ గప్పు నూతనలతి కాలతాంగుల నుదారగతి న్జలివాపినాఁడు. వారికి నెయ్యంపుఁ బెనఁకువ నేర్పినాఁడు. నితాంతనూతనలతాంగాశ్లేషముల్ నిశ్చలలీల నృగుపాంగనాసమితి కలరఁ జేసినాఁడు. సంధించు తామ్రాక్షియా కలకంఠిని నేర్పు మెఱయఁ బలికించినాఁడు. లోక మతని భుజంగగ్రామధామైకసంకలనాభ్యాసవిలాస

పాటవునిగఁ గీర్తించినది. కొమ్మల డాసి పండుటాకుల మిషతో
నిచోళావకుంతనముఁ నొలగించు చిలిపితనమును గూర్చి
లోకము పరిపరివిధములఁ జెప్పుకొనినది.

ఈ గంధవళుఁ డెవ్వఁడు? ఏకడవాఁడు? ఈతని
రాకకుఁ గారణ మెయ్యది? భావుకుల సప్రశ్నలు కలఁతపెట్టినవి.
అతని వంశాభిజాత్యముల గుర్తించిన వార రతఁడు పుట్టుపూర్వో
త్తరములు, మట్టుమర్యాదలు లేనివాఁడు కాఁడని సర్ణయించి
యతని చరిత్ర నిట్లు సంక్షేపముగఁ బ్రవచించినారు.

“దక్షిణాశావధూతనయుఁ డై వనలక్ష్మి
పెంపునఁ బొదరిండ్ల బెరిగి పెరిగి,
తేఱిసోటుల జోలపాటలఁ బాటిలి
తీగయుయ్యాలలఁ దూఁగి తూఁగి
కమలాకరంబులఁ గమ్మ పూఁదేనెల
నానుచుఁ జల్లు పోరాడి యాడి
కమలధూళిపాళికాకేళికలఁ బొల్చి
మందమందవిహార మొంది యొంది
యాగమస్థితి యెఱిఁగి బాల్యంబు తఱిసి
మల్లుల బెనంగి పాంథుల మర్మ మెఱిఁగి
సాముఁ జేయుచు మాధవస్వామి యాజ్ఞ
కంతుజోడై మెలంగు లేఁగొడ్డుకుట్ట”

ఇందువలన మలయానిలుఁ డుదాత్తమైన జన్మకలవాఁ
డగుటయేకాక యుత్తమసంస్కారముల నొందిన యుదాత్త
చరిత్రుఁ డని యభివ్యక్తమగుచున్నది.

గండాభాగప్రతిఫలిత తాటంకయుగళముచేఁ జతు శ్చక్రమై యొప్పు సౌందర్యలహరీ ముఖరథమును బూన్చికొని - యర్కెందు చక్రమగు నవసరథ మెక్కిఁ ప్రమథపతి వచ్చిన నెవఁ డెఱుఁ బెఱుకులేక ప్రతిఘటించుచున్నాఁడో యట్టి మన్మథుఁడు తనకాప్తమిత్రుఁ డను గర్వము గంధవహునికి లేకపోలేదు.

ఒకనాఁడు మలయాసిలుఁడు 'మహిళామండలమంజుల భృమరకామర్దుండు, శ్యామా ముహూర్ముహు రుస్మీలిత పత్ర భేద సిపుణుండును, పద్మినీకంకణ గ్రహణాపాదియునై సగంధ విటపప్రాప్తితో విజృంభించియుండ' నతని మన భట్టుమూర్తి దర్శించినాఁడు. మఱియొక ప్రబంధకవి విచ్చలవిడిగా నతఁడు విట్టవీణి సంచరించుచు 'మల్లికాసుమ గళన్మకరంద హేరాళ ధారాజలంబులఁ దడిసి తడిసి, సరసిజ కైరవ సంతానసంక్రాంత వీచికానళుల మీఁద విడిసి విడిసి, ప్రత్యగ్రప్రసవ సంపూరిత చూతమంజరులపై సుడిసి సుడిసి, తతవియోగశ్రాంత తరుణీ జనస్థాంత జనతభేదములలో జడిసి జడిసి, బహుళ కోరక కుసుమ సంభరిత మంజుపట విహరణ ముదిత బంభర వితాన మధురతర గీతికా సంస్తాయమానుఁ డగుచు' విశ్వవిఖ్యాతి గడించుకొను మనోహరదృశ్యములఁ గన్నులారఁగని ముది తాంతఃకరణుఁ డైనాఁడు.

వసంతవేళ మ్రానుపట్టుచున్నది; తలిరులుపుట్టుచున్నవి. ఈ విషయసితికిఁ గరణము 'రవిగానవిచోఁగంచు కవికి' గోచ రించినది.

“చిలువసుధారసాధరల

చెల్వపుఁ బుక్కిటితావిఁ దీయనై
వలపులయందుఁ దత్ప్రియుల

వక్త్రవిషజ్వలనోష్ణ నెఱునై
వెలువడి తగుణద్వితయ

వేధసుమీ యన మ్రానుపట్టుటల్
దలిరులు బుట్టుటల్ కనఁగఁ

దార్కొనెఁ జందనశైలవాయువుల్”

అని యొక కవిశ్రేష్ఠుఁడు తాఁగనిన సత్యమును బ్రకటించి
సృష్టినిర్మోకమును దొలఁగించి యొక రహస్యమును వెల్ల
డించినాఁడు.

‘ధర్మసంస్థాపనార్థాయ సంభవామి యుగే యుగే’ యని
కృష్ణభగవానుఁడు గీతలోఁ బ్రవచించినాఁడు. అతడే మిహికా
జలధుల మునిగిపోవు వనభువనము నుద్ధరింప మలయానిలుఁడై
యవతరించినాఁడు. లేకున్న మిహికాజలధు లేమగుచున్నట్లను
ప్రశ్నకుఁ దగిన సమాధానము రామి విజ్ఞు లిట్లు నిర్ణయించిరి.
రాయలవారు ‘భువనవిజయమున ‘సండువేరోలగంబుండి’
యొకపరి యష్టదిగ్గజముల నీవిషయమై వృచ్చయొనర్చిరి. సం
తృప్తికరమగు సమాధానము రాకపోవుటచే నారాజకవి శీఖా
మణి యధ్యక్షపీఠమునుండి తామే యిట్లు ఛిన్నసంశయముగ
నెలవిచ్చిరి.

“మలయజకటకోట సీత

కలశీసుత సేవ నట్లు కనెనొ తదాశా

నిలుఁ డనఁగ నలసవృత్తి న

మెలఁగుచు నాపోశనించె మిహికాజలధిన్”

సకలజనానుమోదకరణ దత్తుండగు మలయాసిలుని యవతారము లెన్నియైనఁ గలవు. అతఁడు ‘చంచరీకంబు రీతి విక చారవిందదీర్ఘ కల వినోదించును; పర్జన్యభాతి కుసుమితనవ లతా విసరంబులఁ గదలించి వలిదేసయల సోనఁ దలము గొల్పును; ప్రణయవేశల సురటియై రంజిల్లును.

అప్పుడప్పుడు మలయాసిలబాలుఁడు ‘బొండుమల్లెల పరాగము రేచి నిబిడంబు సేసె వెన్నెల రసంబు. తుమ్మెదలకు నోగిరమ్మతొ నలరుల కమ్మతేనియ లెల్లఁ గ్రుమ్మరించె, కీర వారంబుల కారి వేరంబుగా ఫలజాలముల నేలపాలు సేసె. దొరల నంటిన జాటు తరుల నంటిపెనంగు నల లతకూనలఁ దొలఁగఁ ద్రోసె, వసిఁ దమ యిచ్చన ర్తిలు ఖగములపైఁ బరాగ ములు సల్లె.’

వీనిని బాల్యచేష్టలుగఁ బరిగణించుటకు బగులుగఁ బెద్దలు కొందఱు జాడ్యచిహ్నములుగ లెక్కించిరి. వసంతభిష గ్వరుఁ డున్నాఁడు కదా యని కొందఱు హింబిరి. మఱికొం దఱు ‘మహానుభావులు’

“తెగిన మనోభవు నిరుగఁ దెచ్చి

కుజంబుల కెల్లఁ బ్రాయము

నృనుగడ నిచ్చి యన్యభృత

మండలి మూఁగతనమ్ము నుచ్చి ము

జగముల వార్త కెక్కిన వ
సంతభిషగర్పుఁ డాపుఁ డయ్యనున్
దగు గతి మాన్పలేడ మఱి
దక్షిణవాయువునందు జాడ్యమున్”

అని నిశ్చయించితీరినారు. ఇవి జాడ్యలక్షణములా? కావు.
మారమాధవనైంకగ్యమునకై మలయానిలుఁ డొసర్చు నున్నట్లే
కృత్యములు. వారు ప్రభువులై ప్రవర్తించి ప్రఖ్యాతి నొందఁ
గలిగెడిది యాతఁ డిట్టియుక్తావకృత్యము లొనర్చిననాఁడే
కదా! ‘కారయితః కర్తృత్వమ్’. ఇందలి దోషము లన్నియు
నామన్నభ మాధవులవే!

విరహిణుల దృష్టిలో నితఁడు ‘కాలాంతఃపురకామినిఁ కుచ
తటీ కస్తూరికాసారభశ్రీలుంటాకము; చందనాచలతటీశ్రీఖండ
సంవేష్టితవ్యాళస్ఫారభణాకతోరవిషనిశ్వాసాగ్నిపాణిధమము,
ఇతనియందు శైత్యమున్నదా యనుశంక హాడనియొకవియోగిని
యన్వేషించినది. అంతకాశాసమాయాతత్వము, రాద్రమూర్తి
త్వవార్తలు, దహనసారధ్యతత్పరత, శ్రీఖండవిషధరోచ్ఛిష్ట
తలు నరసి, విచారించి, భావించి, ‘మలయపవన! సీయందుఁ
జలువగల దనునట్టి సంశయము తగదు. చండాలవాటిలో
బ్రాహ్మణగృహముకై వెదకుట భ్రాంతికదా!’ యని యామె
నిశ్చయించినది. వియోగాగ్నిని భరింపఁజాలక ‘తలఁప జగ
త్రాహ్మణుడవై వెలసిన సీవిట్లు నన్ను వేచుట తగునే. చింతింప
నిల వెలుగు చేను మేసిన నెద్ది కాఁపని యామె మలయా
నిలుతో మొఱవెట్టుకొనినది, అతని నుద్దేశించి;

“దక్షిణగంధవాహ ! నిను

దన్మలయద్రుమరూఢగూఢపా

ద్భక్షణ నింత కెంతయు న

పాయము పొందదె; పొందకుండఁగా

నిక్షుశరాసనుండు విర

హిశ్యేసితోపచయక్రియ స్విము

క్తక్షయుఁ జేసెఁ గావలయుఁ

గాక తదుష్ణత నుష్ణమెక్కఁగన్”

అని యుపాలంభించినది.

ఇంతకంటె జాణ యగు నొక విరహిణి మలయానిలుని
రాకనే యరికట్ట నుద్దేశించి యతని లోకయాత్రకు భంగకర
మగు ననియైన నూహింపక

“అది కాదే చెలి! నీవు కేశళ మహా

హార్యంబుపై నున్న యా

మదిరోన్నతపుళిందనాయకులతో

మాటాడి చంపింపవే

కదనుల్ ద్రొక్కుచు నాని వాహనములై

కాట్టువ్వు నేణీమదో

న్మదసంఘంబులఁ జూత మింక నెటు దు

ర్భాగ్గుండు రానేర్చునో!”

యని యూహించినది. పిమ్మటఁ బర్యాలోచనమున ‘నీయవి
వెట్టియూహలు కదే! శబరపల్లవుల స్మృతికేళి లోలురధ

జేయుచు సిగంధవహుఁడు చెల్వఁజై మెలఁగుఁ గదా ! అట్టి వానికి వారె ట్లపకార మొనర్పఁగల రని దైన్యము వహించినది.

విరహిణీలోక మే మనుకొన్న నేమి? అతని నేమన్న నేమి? వారు సన్మార్గుఁ డనినను దుర్మార్గుఁ డనినను మలయాసిలుఁడు మనసునఁ బెట్టుకొనుటలేదు. చైత్రభూమిక శత్రుచామరచాల నము వలనను, బటుఘర్మజలకణపశ్యతోహరవృత్తి వలనను వారికి వలపు మెలపులఁ బ్రసాదించుచునే యున్నాఁడు.

‘కామీ స్వతాం పశ్యతి’. తాము దుష్టులు. మలయా నిలుని మంచి యెఱుఁగక విరహు లతనిపై నెన్ని సీలాపనిందలుఁ గల్పించినారు. అతని పరోపకారపరత నణుమాత్రమైన వా రంగీ కరింప నిచ్చగించుట లేదు.

గంధవహుని ప్రత్యుపకారబుద్ధినిఁగూర్చి శుభ్రశోభిల్ని కలలో నెచ్చెలులఁ గూడి శుక్తిమతీనదీతీరమున ‘గూఢమణు’ లను, దాఁగిలిమూఁతల నాడు గిరిక చెప్పఁగలదు. ఆమె దాఁగు కొనినవేళ శరీరపరిమళమును గ్రహించినవాఁ డగుటచేఁ ప్రతి క్రియఁగఁ గన్నులఁ గపురంపు దుమారమును జల్లి చెలిక!త్తియల కన్నులకుఁ గనఁబడ కుండున ట్లితఁడు మేలొనర్చినాఁడు. దూతకృత్యమునఁ బ్రథమగణ్యుఁ డనిపించుకొనిన నాయునంద నుని లక్షణములుగల మలయాసిలు నొకమాటు దర్శించి భట్టు మూర్తి యతని పరోపకారపారీణతను :

“అనిలమమారకుండు మరు

దధ్వినిరోధిపలాశిమండలీ

ఘనవనరాశిలోఁ బుడమి

కానుపు పద్మిని చిక్కి స్రుక్కఁగా
నినకరముద్రఁ జూపి వెల

యించి తదంబుజరాగపాళిఁ దై
కొనుచుఁ బ్రవాళతేజమునఁ

గూరిచెఁ గంటె పలాశపీఠులన్”

అని యుగ్గడించినాఁడు. అనాఘ్రాతపుష్పమగు గిరికా శరీర
పరిమళముల గ్రహించుట గౌరవ సూచకమే కాని యన్యము
కాదు. లేకున్న స్త్రీణాపరిమళముల ముల్లోకపాంథుఁడై యతఁ
డెన్నిమారు లనుభవింపలేదు. అంతియకా దనేక పర్యాయము
లతఁడు:

‘అమరాంగనాతుంగ

సంగతోన్నత వక్ష

ఘనసారకాశ్మీర

చర్పాసుగంధముల సాలసి,

వెట్టి నైనాను నేను - ఇక

విశ్వచాలన చేయలేను

భేచరీముఖసక

ర్పూరతాంబూలాది

వాసనానిశ్వాస

పవనచాలనకున్ భ్రమసి,

వెట్టి నైనాను నేను - ఇక

విశ్వచాలన చేయలేను’

అని జగత్ప్రాణుఁడై సదాగతియగుట బాధపడినాడు. కొన్ని సమయముల నెత్తావుల ముసఁగి యున్నతనృత్య మొనర్చు నాతఁగని పెద్దలు వినయవిధేయత లితనికి లేవనిపలుకవచ్చును. ఇది పొరబాటు. అతని యణఁకువను గూర్చియు, వృద్ధకౌరవా భిజ్జతను గూర్చియు మన మహాకవి కాళిదాసు నడుగుఁడు. కులపతియగు నసిస్థాశ్రమమున కేఁగుచున్న సుదక్షిణా దిలీపుల మలయాసిలుఁడు సేవించిన రీతి నా మహానుభావుఁడు తిలకించి యిట్లు కలకాలము వినఁ బలికెనాఁడు :

‘సేవ్యమానౌ సుఖస్పర్శైః
సాలసర్యాస గంధిభిః
పుష్కరేణాత్కిరై ర్వాతై
రాధాత పనరాజిభిః’

[చల్లనైనవియు, సాలతరుస్వరసపరిమళమిళితము లైనవియు, మసుమరజస్సుల రాల్చునట్టివియు సుఖస్పర్శగలవియు నగు తెమ్మెరలచే సేవింపఁబడువారై వారు తరలిపోయిరి]



భ్రమరాన్వేషణము

“శివ, శివా! యన మేలు తుమ్మెదా!
 శివయన్న వినమేలు తుమ్మెదా!!
 శ్రీకంఠఁ డనుపూవు తుమ్మెదా!
 మూఁడులోకమ్ము లయ్యెనే తుమ్మెదా!!

ఆరురేకులపూవు తుమ్మెదా,
 యది మీఱునే వాసనల తుమ్మెదా,
 వేఱుసేయక నీవు తుమ్మెదా! శివుఁ
 జేరి భజయింపవే తుమ్మెదా!!

అష్టదిశములమీఁద తుమ్మెదా! నీ
 వంటి చరియింపవే తుమ్మెదా!!
 సాకారమైయుండు తుమ్మెదా! పర
 మైకాంతమునఁ జూడు తుమ్మెదా!!”

భిక్షుకుని కోమలకంఠమునుండి విడివడి సమీరసమీ
 రిత మగుచు సీత్రమరగీతి శ్రుతిపుటములఁ బ్రవేశించి నా స్నిగ్ధ
 చిత్తమును ద్విరేఖాన్వేషణకుఁ బురికొల్పినది.

అది యుజ్వల కావ్యోపవనవాటి. సాకూతమధుర
 కోమలవిలాసినికలకంఠ కూజితప్రాయము. శివతపోభంగ సమ
 యము, హుతాశనునకుఁ దోడ్పడు మని వాయువు నెవరు

ప్రేరేపింపవలయును? మన్మథునకు మాధవుడు సర్వప్రావీణ్యము మెఱసి తోడ్పడుచున్నాడు. మహాకవి కాళిదాసు వాసంత విలాసశ్రీ వహించియున్న పరమేశ్వరాశ్రమునందు మదనుని రతిద్వితీయునిగఁ బ్రవేశపెట్టి యొక పొదరింట నుపవిష్టుడై సమస్తమును రసనిష్ఠుణ్ణులై తముతోఁ దిలకించుచున్నాడు. స్థానాద్వాశ్రమమున మదనాగమానంతరము చరాచరమైన సమస్త ప్రకృతియు నుజ్వల రసప్రపూర్ణమై యొప్పుచున్నది. మిథునము లుత్కృష్ట ప్రేమరసావేశము గలవై యొప్పు దృశ్యములు భ్రమరా స్వేషణకై పర్యటించు నాకంటఁబడినవి.

అట గండుతేటి పూవనెడు నొంటికోరలో ముందుగ నెచ్చెలికిం ద్రాగనిచ్చి యది త్రావమిగిలిన పుష్పరసము నానందరసోత్కరుడై త్రావుచున్నాడు. నాదృష్టి యా రమణీయ దర్శనముపై నిల్చినది. కొంతకాలమైన పిమ్మట బుద్ధి యారసిక దాంపత్యమున కత్యామోదమునొందినదయ్యునిది రసాభాసము కదా యను శంక నొందినది. అప్రయత్నముగ నా యభిప్రాయము నా నోటినుండి బయటపడినంత నెటనుండియో 'రసాభాసమును రసమే' యగు నను నొకకమనీయకంతము విస్మించినది.

'అది యెచటనుండి' యని యొకవంకకుఁ జూతునుగదా యట లతాగృహద్వారమున వామప్రకోష్ఠార్పిత హేమప్రేతుడై ముఖార్పితైకాంగుళిసంజ్ఞచే 'నల్లరి జేయకు' డని గణముల శాసించు నందీశ్వరుడు నాకంటఁబడినాడు. మఱుక్షణమున వనమంతయు నెఱసి యనుశాసనమున నిష్కంపవృక్షము,

నిభృత ద్విరేఖము, మూకాండజము, శాంతమృగప్రచారము నైనది. మున్ను పొడకట్టిన ద్విరేఖప్రియుఁడుప్రియావియోగము నొంది యొంటిగ నొక యామ్రశాఖకపై నిలచియున్నాఁడు. ఇటపట్టదా స్వేషణ మింక సాగదనుబుద్ధితో సాగిపోవుచుండఁ బర్యంకబంధ సీర పూర్వకాయము, ఋజ్వాయత సన్నమితో భయాంసము, ప్రఫుల్లరాజీవభ్రమకృ మత్తాపాదద్వయ సన్ని వేశము నగు పరమేశ్వరరూపము గోచరించినది. నాచూపు ప్రాణాపానాది మరుత్పంచకమును నిరోధించిన మహేశ్వరుని భుజంగమోన్నద్ధజటాకలాపముపై సిల్పి కర్ణావసక్త ద్విగుణాక్ష సూత్రమును గని కంఠప్రభాసంగవిశేషసీల కృష్ణాజినముపైఁ బర్వినది. వృష్టిసంరంభము లేని యుంబువాహవములె, దరంగ రహితమైన సీరాధారిము వలె నివాతసింహుంపప్రదీపము వలె బరమశివుఁ డటనుండఁ గని యిట భ్రమరములకై వెదకుట 'వెట్టియ స్వేషణ'మని నిశ్చయించి తిరోగముఁడ నగుచున్నాను.

అందుకు వ్యతిరీక్తముగ నా హిమగిరిరాజపుత్రి నిత్యకైంకర్యమునకై సమ్మోహనరూపమున సదాశివుని సన్ని ధానమునకు వచ్చుచున్నది. సుగంధనిశ్వాస వివృద్ధతృష్ణుఁడై యొక సారంగాధీశ్వరుఁడు గిరిసుతాబింబాధరాసన్న సీమఁ జరింప నామె ప్రతిక్షణసంభ్రమలోలదృష్టితో విలోకించుచు లీలార విందమున నివారించు దృశ్యమునుజూచియు నిట నింక భ్రమరా స్వేషణము పొసఁగు తెట్లనుకొంటిని. ఆమాట పూవుటీర మున నున్న కవికులగురువు చెవిఁబడెనేమో! 'అలక కేఁగుము,

అట పాదపములు నిత్యపుష్పములు, నున్నతభ్రమరముఖరములు' నని నెలవిచ్చినాడు.

“గగన స్రవంతిలోఁ గల సువర్ణాబ్జంబు
లందు మే లేర్చి తా నపహరించి,
మానసంబు శతాత్ముమానసంబునుబోలె
నిస్సాగసత్వంబు నెఱయఁ జేసి
బిందుసరమ్ములోఁ గూదనపుం దమ్మి
పేరులేకుండంగఁ బెల్లగించి
సౌగంధికాఖ్యకాసారంబు జలమాత్ర
శేషమై దీనతఁ జెందఁ జేసి”

వజ్రనాభునివంటి రక్కసులే కేళాకుళులఁ బోషించి రసికజనరాజేంద్రులనిపించుకొనినారు. అట్టియెడ నార్యధర్మాభినిష్ఠగల శ్రీహర్షఃచక్రవర్తి వనపాలనాదక్షుఁడైయుంట తప్పదను నాశతో నతని సాహిత్యోద్యానమునఁ బ్రవేశించితిని. అప్పు డందొక పద్మాకరమున భ్రమరయువకుఁ డొక్కఁడు కమలమును జేరి మరందపాన మొనర్చుచుండ హిమానీవర్ష ము కురిసినది. అతఁడు మంచుదెబ్బతగిలి పడిపోయినాడు. అంతకుమున్నే వారిపరిచయ మొనర్చుకొని ప్రక్క నిలచియున్న నాతో నా కవిచక్రవర్తి యా కరుణదృశ్యమును జూపి 'వామే విధౌ నహి ఫలం త్యభివాంఛితాని' (దైవము ప్రతికూలముగా నుండఁగాఁ గోర్కెలు ఫలింపవుకదా!) యనినారు.

పిమ్మటఁ గొంతకాలమునకు బిల్వణభట్టు విక్రమాంక వనమునఁ బ్రవేశించితిని, అప్పు డట నొక చెన్నుగాలి పుష్ప

లోకప్రళయమై యొప్పినది. పుష్పధూళి చెలరేగి కన్నులఁ గప్పటచే రెప్ప లల్లార్చుచు నాకాశపథమున కెగయుచున్న యశిసంతానములు బహుళపౌరందరచాపవిభ్రాంతులఁ గల్పించి యనతికాలములోఁ గారుచీకట్ల గగనవీధిఁ గప్పినవి.

ఇక సంస్కృతసాహిత్యవనీవీధుల షట్పదాన్వేషణ మొనర్ప బుద్ధివోకుండుటచే నాంధ్రసాహిత్య పుష్పకానములఁ బ్రవేశించితిని. ఆదిలో నది 'సంహితాభ్యాసీ'వనము. ఛందో ముఖరితమై యొప్పు నిందుఁ గేవలము శుకానువాదములు తప్ప విస్ఫంపవేమో యను సందేహము కలిగినది. కాని యదృష్ట వశమున నాదియందే 'కమ్మసి లతాంతములకు మ్మొనయు మధుప సంతానముల' మధురఝాంకరణములు విస్ఫించినవి. ఇవి కణ్వాదుహితయగు శకుంతలను గనిన భారతసామ్రాట్టు దుష్యంతుని ప్రణయపరిణామవేళ నుద్దీపనవిభావములై యొప్పు చున్నవి.

తదుపరి నే ప్రవేశించినది తిక్కనార్యుని 'రామాయణ వనము'. తొలుదొల్తఁ బ్రభువగు శ్రీరామచంద్రమూర్తికి 'వనపాలిక మత్తమధుపములకుఁదప్పి మధుభరితంబై క్రొత్తావిఁ గ్రమ్ము నరవిరి గుత్తి నొకదానిని వినయ వికంచిత తనువై యర్పించుచు నొప్పినది. అనతికాలమునకుఁ దీరగెయుయ్యలల నెక్కి తూఁగియాడుచుఁ గూడిపాడెడి మత్తాళిబాలికలను గని యొడ్డులకుఁ జూపించుచు నభిరులఁ 'గోయుచోట మధుపాళి

మోక్షము ముగిలినది గలకల నవ్వుచున్న వారివిహార
ప్రియుఁ డగు రామచంద్రుఁడు కన్పించెను. మఱి యొకచోట

“తుమ్మెద పిండు మొందుకొని
త్రొక్కిన రేకుల సంగు సందులం
గ్రమ్మి చలత్తరంగశిఖ
రంబులఁ దూలెడి తమ్మి పుప్పొడుల్
కొమ్ముడులూడఁ గొమ్ము పొది
లోపలనొక్కొకచోటఁ గెంపుచం
దమ్మునఁ జెన్నుచేసె నని
తల్ కమలాకరకేళి నల్పగన్.”

ప్రబంధపరమేశ్వరుని యారామవీధిఁబ్రవేశించి చూడ
నట జైత్రారూఢిఁ జిగురుంగెంజెడ లొప్పఁ బుష్పరజముల్
స్వార్థ నున్నాది పూతగ లేదేలుచుట్టుకోలు జపసూత్ర
శ్రీలుగాఁ గోకిల ప్రగుణాత్మాధ్యయనంబుతో శాంభవంబగు
దీక్షావిధి నొంది యొప్పుచున్నది. మఱియొక దిక్కున వాగర్థ
ప్రణయమూర్తులైన యునూమహేశ్వరులు కేళివిలాసములఁ
దేలియాడుచున్నారు. పరమేశ్వరీలీలారవిందమునందలి భ్రమర
బాణుఁడు మనమథమథమని మానసవీధిని జిరనిద్ర నొందుచున్న
చిత్తజాగ్నిని మేల్కొల్పుచున్నాఁడు. ఇది యనంగ విజయము.
అమ్మవారి కైంకర్యసమయ మని ముందున కేగ సిచ్చగింపక
యందుండి యన్యవసములకుఁ బయనమైతిసి.

‘ఉల్లల దలకాజలకణ పల్లవిత కిదంబముకుళ పరిమళ
లహరీ హలోహల మదబాభరమలధ్వను తెన్గ మధుధగ్ధుగ

ములు'న న్నాహ్వానించుచున్నవి. 'అనాత పరంపరా పరిమళ
న్యాపార లీల స్వనాస్విత మిచ్చోటని చేరఁబోయి' యట
నొక్కచో నిల్చి 'ఈరమ్యవృక్షవాటిక లెవ్వరివి చెప్పుమా!' యని ప్రశ్నించుకొంటిని. 'సభోవాహిసీలహాశీతలగంధవాహ
పరిభేలన్మంజరీ గ్రహణేందిందిర తుందిలమ్ము లివి మత్కాంతార
సంతానముల్' అనునొక కామిసీకలస్వనము వినిపించినది.
చకితుఁడ నగుచుండ మత్తుక్షణమున నొక చంచల్లతావిగ్రహ,
శతపత్ర త్రేక్షణ, చంచరీక చికుర, చంద్రాస్య, చక్రస్తని, నత
నాభి, నవల నాయెదుట నిల్చినది. జ్ఞప్తి కెలయించుకొని
'ఓహో! సీవు మా యాంధ్ర కవితా పితామహుని యమృత
దుహితవు; నమరనర్తకివి, యా వరూధినివి కావా!' యని
ప్రశ్నించి యేమో సంభాషింప నూహించు చున్నంతలోనే
యటకుఁ 'జెప్పకు మిట్టి తుచ్చ సుఖముల్ మీసాలపైఁ
దేసియల్' అనుకొనుచుఁ బోవుచున్న తగుణాగ్నిహోత్రి
ప్రవరుఁడు స్వాహావధూవల్లభుని యింటికిఁజేర్చుమని ప్రార్థించుట
వినిపించినది. మున్ను వరూధిని ప్రవరునితో నన్న 'వనిత
తనంతఁ దా వలచివచ్చినఁ జుల్కనగాదె యేరికిన్' అన్న
సాకూతాభిభాషణము వినఁబడియె నేమో!

“తనుణి ననన్యకాంత నతి

దారుణపుష్పశీలీముఖవ్యభా

భరవివశాంగి నంగభవు

భారికి నగ్గముసేసి కూరుడై

యరిగె మహీసురాధముఁ డ
హంకృతితో నని రోషభీషణ
స్ఫురణ వహించెనో యన న
భోమణి తాల్పె గమాయదీధితిన్.”

కంపించి మఱల నే వరూధినికైనఁ గన్పింపక బయటఁ బడితిని.

అది ‘గగనధునీ శీకరముల చెమ్మ’ నంది తిమ్మయ్య పారిజాతోద్యానము. ప్రవేశింప నొక షట్పదకుమారుఁ డే వియోగశాలిని హృదయ రేఖగ’నో కన్నట్టుచు నావలె నొక వెఱ్ఱియస్త్రీషణ మొనర్చుచుఁ గప్పించినాఁడు. అతని యవ్యక్తకంఠధ్వనియం ‘దామె సొగసు రేకుల విప్పి యమృత నటనఁ గానుపింపఁబోదు. నా కుగామలులేవు; నా కుషస్సులు లేవు’ మొదలగు ననేక విరహవిధుర భావములు పొడకట్టు చున్నవి. ‘పాపము! ఈ మధున్రతుని శాధ యేమిటి? వాడి పోయిన ప్రతిసుమ సౌరభమ్ము కొఱకుఁ గను మొఱంగిన ప్రతిహిమకణమ్ము కొఱకు బ్రతుకు బ్రతుకెల్ల నెదియొ యొక బాష్ప గీతిక వలె’ నున్నదే!

ఈరీతి భావించుచుండ నట నొక గిరిపాంతఁ జక్కగఁ దీర్చి దిద్దిన పూఁదేనియ యేటికాలువదరిఁ జెంగల్వ పుష్పాక్షు సంచిన సాంప్రదల వేదిపై నధివసించి యీషత్క-మాయసౌర భమై స్వర్గమునుండి తనసత్య కొసతెచ్చి యిచ్చిన పారిజాత కుసుమ సౌరభ మాఘ్రూణించుచు తిమ్మన్న మహాకవి యాసత్యాదేవికి నూతన ప్రహేళికల నేఱుచున్నాఁడు. వినఁచు భావముతో వారిదరిఁజేరి ‘మహానుభావా! ఈబంధరకుమారుని

బాధ యే' మని మున్ను నేఁ జూచినవానిఁ జూపించుచుఁ బ్రచ్చ యొనర్చితిని.

“ఒక భృంగంబు పరాభిసమదనతం

త్రోన్మాదిఁ బ్రాణేశ్వరిన్

మకరందాసవమృత మజ్జగృహసీ

మం బెట్టి తాఁబోయి సం

జకడ స్వచ్ఛి తదానమన్ముకుళ మే

జాడం జొరంరాక యా

మికుఁడోనాఁ దిరుగున్ - గొలంకు రమకు

స్మేలెంత హీనంబాకో!”

యని తిమ్మనవారు సమాధానముచెప్పి తుదకర్థాంతరము నుంచి నారు. భ్రమరకుల విచిత్రచేష్టలనుగూర్చి మఱి యొక విశేషాంశమును గూడ వినిపించినారు.

సత్యభామమ్మవారు పారిజాతాపహరణ సందర్భమున స్వర్గమునందలి మందాకిని యందు జలకీర్తిడ లొనరించుచుండ

“ఎల దేఁటుల్ దమ వాలుఁ గన్గవలపై

నిందీవరభ్రాంతిచే

మెలఁగన్ జేరలఁ గప్పుకో నలవిగా

మిం జీదగం జెంది యి

చ్చలఁ గాంక్షించిరి సర్ని మేషజలజా

స్యల్ మానుషత్వంబు న

య్యభీతి న్మకుభీకృతాక్షి యగు స
త్యాకాంత నీక్షించుచున్”

‘ప్రతివర్ష వసంతోదయ కుతుకాగత సుకవినికర గుంఫిత
కావ్యస్మృతిగోమాంచ విశేషిత చతురాంతఃపుర వధూప్రసాధన
రసికుఁ’ డగు శ్రీరాయలవారు గానోపననవిహార మొనర్చుచు
‘వాణీకుంభవత్సోజ నాట్యాయత్తంబగు భీమతంత్రిపయి బాహు
టించు’ నాముక్తదమాల్యవాసనలకుఁ దానె చొక్కుచుఁ
నున్న వేళ ‘నప్పాజీ’ యనుమతితో వారినిఁ గలసికొంటిని.

అప్పుడు వారు విలిబుత్తూరు వీధులలో జరించుచు నొక
నాఁడు గన్గొనిన విచిత్రచిత్రమునుగూర్చి తాము చెప్పికొనిన:

“వేవిన మేడపై వలభి
వేణికఁ జంట వహించి విప్పగాఁ
బూవులు గోట మీటుతఱిఁ
బోయెడు తేటుల మ్రోత కామిశం
కావహమా కృతాభ్యసన
తొటను దంతపు మెట్లవెంబడి
జేవడి వీణ మీటుటలు
జక్కెడలించుటలు న్నరింబడన్”

యను కావ్యమును సాధిలాపముగఁ జదివికొనుచు నానందించు
చున్నారు. అప్పు డట కొక వేత్రపాణి వచ్చి చిన్నాదేవమ్మ
గారి రాక నెఱింగించినాఁడు. నేను వారి యుత్సేషకు హృదయ
మొగ్గి యనుజ్ఞఁగైకొని ప్రాసాదమునుండి బయల్పడలితిని.

భ్రమరా స్వేషణమును జీవితాచర్యములలో నొక్కటిగఁ బెట్టుకొనిన నేనొకనాటి బ్రాహ్మిణియుపహారమున శేకాంతముగ నొక రమణీయ మార్గమునఁ బయనించుచుండ నన్నిగురు పాంథులు వచ్చి కలుసుకొనిరి. వారి సంభాషణమున సగురువును మహాకవులైనట్లు నాకవగత మైనది.

‘సఖ్యము సాప్తపదీన’ మని పెద్ద లసనారుగదా! అనతి కాలములో వారికిని నాకును గాఢమైత్రియొదవినది. అందొకరు పింగళివారు; రెండవవ్యక్తి భట్టుమూర్తి. కుశలప్రశ్నాదికము ముగిసినపిమ్మటఁ గైమోడ్చి కుశూహలముతో వారిని ‘స్వామీ! తమ కావ్యవననాటికల మాభ్రమరము లెట్లున్న’వని ప్రశ్నించి తిని.

భట్టుమూర్తి కళాదుఁడు. పోగరపనితనము మెఱయ నేమేమో ప్రవచించి గిరికాదేవి యందచందముల వర్ణించి యుపుడు:

“నానానూన వితాన వాసనల నా
నందించు సారంగ మే
లా న న్నొల్ల దటంచు గంధఫలి బ
లాకం దపంబంది యో
షానాసాకృతిఁ బూని సర్వసుమన
సోనరభ్యసంవాసియై
పూనెం బ్రేక్షణమూలికామధుకరీ
పుంజంబు నిర్వంకలన్”

అని చెప్పినాఁడు. వెంటనే పింగళివా రందుకొని “ఓహో!

బాగున్నది. శ్రీహర్షులవారి పశ్చము తపస్సుచేసి దమయంతి పాదరూప మైనదని మీ గంధఫలి గిరికానాసిక యొనట్లున్నదని సాభిప్రాయముగఁ బలికినారు.

దృష్టి నాపై నిల్చి పింగళివారు మా కావ్యవనమున మఱియొక వైచిత్రీపాడకట్టినది. 'నిజాన్వయ శత్రువుఁ జంపక ప్రసూనంబుఁ గరంబు గెల్చుట మనంబునఁ బెట్టి మాప్రభావతీ దేవి నాసికాపార్శ్వయుగ్మంబున నిత్య సేవకతఁ గ్రాలెడు నీక్షణ తారకాఖ్య గోలంబక శంపతుల్ పెనువళావళి నెంతయు సంభ్రమంబునన్' అని సెలవిచ్చినారు.

భట్టమూర్తి, పింగళివారి సెలవు గైకొని నాపై నొక మందస్మితమును బాటవైచి ప్రక్కదారినఁ బయనించిరి. పిమ్మట సూరనార్యునితోఁగలసి నే 'సపూర్వలక్షణలక్షితమైన' కళాపూర్ణోదయోద్యానమునకు వెడలితిని. అట మధురలాలన నెచ్చెలి పిండుతో సరససల్లాపములఁ బ్రొద్దుపుచ్చుచుండఁ గని వారి చమత్కృతులఁ జిత్తమునకుఁ బరిపుష్టిఁ జేసూర్చుకొంటిని. వారికి జలకీడకు సమయ మైనది. సరసిలోఁ బ్రవేశించినారు. తత్కారణ విచికా చలితకంజముల స్పృగులలో భృంగముల్ వారక సారెకు న్నెగసి వ్రాలుచు నొప్పెఁ దదంబుదేవతల్ నేఱుపుతోడ నాఁడు హరిసీలఁపు టచ్చనగండ్ల కైవడిన్'. అంతటితో నే నటనుండుటకు వీలుగాలేదు.

అది యొక విచిత్ర వనము. అట మన మల్లెలు మొల్లలు, కుంధన కురవకములు, క్రముక పున్నాగములు కను

పింప లేకు. అతి వినూతనముగ నున్నది. 'నవ మి త్యవద్యమ్'. ప్రవేశించి పర్యటన మారంభించితిని. మరందలుబ్ధ పట్నదపాళి సేకరించిన యొక మధుకోశముపై నాదృష్టిపడి యట్టె నిరవధికా నందమున నిల్చిపోయినది. నన్నుఁ గని యట దూరముగ ధ్యానోపవిష్టుడై యున్న యొక జిజ్ఞాసువు నిమిలితనేత్రములఁ బొడకట్టినేమో! 'ఎవరది స్వామీ! తడేకదృష్టితోఁ దా మా మధుకోశము నట్లు పరీక్షించుచున్నా'రని ప్రశ్నించినాఁడు.

“మహాత్మా! నాకు మధుకరములన్న మహాభిమానము. మనసుగొని బహువనములఁ బర్యటించి వాని జీవితవిశేషముల సేకరించుకొనుచున్నాఁడ”నని వినయపూర్వకముగఁ బలికితిని. అంత నా మహాత్ముఁడు 'నాయనా! రమ్మ. నేనును సీవలెనే బంధరాభిమానమును జేకొని పరమప్రీతితోఁ బుష్పననములఁ దిరిగి తిరిగి పట్నద జీవిత చరిత్ర నాఁకభించుకొన యత్నించితి' నని యాదరాభిమానములతో న న్నాహ్వానించినాఁడు. భక్తి తాత్పర్యములతో నే నాయుచుభవజ్ఞుని వేడుకొని నంత నతఁడు భ్రమర జీవిత చరిత్ర నిట్లు సంగ్రహస్వరూపమున నిరూపించి నాఁడు.

“ప్రతిమధుకోశము నొక భ్రమర మహాసామ్రాజ్యము. ఇవి మాతృస్వామిక రాజ్యములు. దీనిని గొలించునది మహా రాజ్ఞి. అన్యభ్రమరము లామె కొల్వున్న వేళల 'జయ! మధు కోశోద్ధృతీ! జయ! ఉన్మదమధుగణహంత్రీ!!, జయ! అభిలోక సృష్టి' యని సత్యకై వారము లొనర్చుచుండురు. పురుషజాతి పుష్పంధయముల కీరాజ్యమునఁ బ్రాభవముకూన్యము. సత్యము

నవి సుషుప్త్యావస్థ సనుభవించుచుండును. రాజ్ఞి గర్భవతి యగుట తప్ప వానివలన భ్రమరరాజ్యమునకుఁ గలుగు ప్రయోజన మెద్దియును లేదు. మిగిలినవారందఱుఁ జక్రవర్తిని పరివారము. వారు స్త్రీలుకారు, పురుషులును కారు...

“భ్రమరరాజ్యమును బాలించు రాజ్ఞి మృణాళిఁ దక్షిణమే మధుకోశమునుండి యవరాజ్ఞి యొకతె మృగశ మధురర్షుంకారముతో బయల్పెడలును.

‘అసూర్యం పశ్య’య ‘ననాఘ్రాత పుష్పము’నగు నా నూతనరాజ్ఞి యకావ్వన సౌందర్యములఁ గనినంతనే యింతకు మున్ను నిద్రాఘృతైయున్న పోతుటిఁగల ముఖములం దపూ ర్వోజ్వల వికాసవిలాసములు గోచరించును. రాజ్ఞి మేఘమండల యాత్ర నారంభింప నవియన్నియుఁ దమలోఁ దాము తుముల యుద్ధము లొనర్చుచు నామెను వెంబడించును. ఈకలహము లందుఁ జిక్కు కొనుచున్న భ్రమరయువకుల బాహు పరిధి లోనికి వచ్చినట్లే వచ్చి రాజ్ఞి తప్పించుకొని పోవుచుండును. రాజ్ఞి యొక్కకొను నీవరపరీక్షయందుఁ దుద కొక భ్రమర యువకుఁడే బ్రతికి బయటఁబడఁగలఁడు.

“అతఁడు రాజ్ఞితోఁ గొంతకాలము మేఘమండలమున విహరించిన పిమ్మట రాణి గర్భమును ధరించును. దుద కంబుద మండలమునుండి రాజ్ఞి పతి మృతశరీరముతోఁ దిరిగి వచ్చును. మఱల నామె ప్రజల యందుబాటులోనికి వచ్చినపుడు వారును భరివారమును బొందు నానందమునకు మేర లేదు.

“ముచ్చూ ధామెకు ముకుపుటమ్ములఁ బుష్పాసవ మొసగి నేదఁదీర్చెదరు. భర్తకళేబరమును శరీరమునుండి తొలగించి యామెచే మంగళస్నానముఁ జేయింతురు. అటు పిమ్మట రాజ్ఞి వారందఱతోఁ “బునస్మృప్తి నారంభించి మఱియొక మధుకోశరాష్ట్రమును నేఁ బరిపాలింతు” నని ప్రకటించును. మఱు ఊణమునుండి పరివారము నిమేషమైనఁ గాలహరణ మొనర్పక వనములెల్లఁ దిరిగివచ్చి మధూచ్ఛిష్టముతో నొక కోశమును నిర్మింతురు. రాజ్ఞి యందుఁ దన కడును జేరి యండముల నిడుచుఁ జంచరీక స్మృప్తికేఁ బూనుకొని నాల్గు శరత్తులు జీవించి పాలించును.”

భ్రమర జీవిత మీరీతిగ నా జిజ్ఞాసువు విస్పింపఁజెవియొగ్గి వింటిని. కాని నాబుద్ధి యీ కథనము నందలి సత్యాసత్యములఁ గూర్చి యోజింపలేదు. నామానసమున ననంతభావ బంభరములు తిరిగియాడ నారంభించినవి.

అవి: ‘పూలకడుపునఁ దేనియఁ బోసె నెవఁడో దానిఁ దీయు నేర్పు తుమ్మెదలకు లభించె. ఇందుకుఁ గారణము పుష్పకోమలాలకు భ్రమరయువకులపైఁ గల ప్రణయమేనా? భ్రమరకులప్రణయము లోకమున ‘పట్టదప్రణయ’మని పరిహాసపాత్ర మగుచున్నది. ‘నెమ్మదికి రావె యీ తుమ్మెదకు నోపూవ! అమ్మకోఁ బోకె నీ నెమ్మనము నోపూవ!’ యని వనపురంధ్రీ మణు లెంతగఁ జెప్పినను బాటింపక:

“ఇది యొక కన్నెపూవు మృద

యేళ! మధూదయవేళ నేరికి

న్మదము దలిర్పఁగా మనసు
ముచ్చిల నీయఁగ లేదు మున్ను నీ
కొదమతనమ్ముపై ననుఁగు
కూడిమిపై నభిమాన ముంచి కో
విదమధులిత్పుభూ ! యనుభ
వింపుము దీని రసప్రలోభివై”

యని ప్రతికుసుమకన్యయును ముద్రాకాంతమధురిమ లొలికింప
పాప మామధుకరకుమారు లేమొనర్పఁగలరు. వారికి దక్షిణ
నాయకత్వము తప్పదేమో యనిపించును. ఈ రహస్య మెఱుఁ
గని లోక మాదోషమును పట్టదకుమారులపై మోపినది.

భ్రమరయువకులు పరార్థతత్పరులు.

“హస్తతరమ్ము జీవము ర
హస్తప్ర దీర్ఘతరమ్ము నైన యీ
నశ్వరమైన జీవితము
నన్ ట్టణ మొక్క యుగమ్ము కాఁగ న
ప్రస్థిర మాతృకాయిత భ
వన్మదుగాన సుధాప్రవాహ స
ర్వస్వము నారగించు ప్రబ
లత్వర నుంటిని నీకునై ప్రియా!”

యని యాక్రోశించు ప్రసవములఁ గాదను పెట్లు పొసఁగును ?

ఈ పరార్థత వలననే గదా భ్రమరయువకుఁడు కృష్ణ
భగవానుని దూతగ నేఁగియు వల్లవీసంఘల్లాజ్జనేత్రల వలన

సపూర్వానమానము నొందినది. ఇందులకు సాక్షి మఱియొకరు
మఱియొకరు కాదు; మన మహాభక్తకవి పోతనామాత్యుడు !

“భ్రమరా దుర్జనమిత్ర ! ముట్టకుము మా
పాదాబ్జముల్ నాగర
ప్రసూదాభీకుచకుంకుమాంకితలస
త్రాణేశదామప్రసూ
సమరందారణితాననండ వగుటన్
నాథుండు మన్నించుఁ గా
క మము న్నేపుచుఁ జొరకాంతలశుభా
గారంబున న్నిత్యమున్”

ఇవి కదా వా రన్నమాటలు ! పాదములంటి చాత్యమును నెఱ
పిన నెఱజాణతనము స్నేహార్ద్రత భ్రమరుని కడఁగాక యే
దూతయం దున్నవి ?

నలుఁ డేమొనర్చినాడు ? దమయంతికడకుఁ ద్రిదశేశుల
దూతగ నేఁగి ‘యెన్ని చెప్పిన నామె యన్నిట కన్ని చెప్పి’
కన్నీరు వెట్టునంతకు ‘దివిజోపకారసంస్థాభితవిప్రలంబ వేదనా
భరుండై’ సంభాషించుట మెచ్చుకొనఁ దగినదే ! కాని యా
విదర్భరాజపుత్రి ‘యప్రతివిధానంబైన ప్రియావాప్తి విఘాతంబున
...వేడియశ్రుల నిగుడంగ వెక్కి వెక్కి యేడ్వఁ (ధీరోదాత్తుఁ
డైన తాను) దన్నను, దన వచ్చిన కార్యంబును దన్నుఁబుత్తెం
చిన వేల్పులను మఱచి యవస్థావశంబున నుచితానుచిత వివే
కంబులు దప్ప భావనా నిరూఢంబులైన ప్రియావికల్పంబులు
వికల్పించుచు :

‘ఏమిటి కేడ్చెద వానన

తామరసం బెత్తి చూడు తరుణీ నన్నున్

గోమలకటాక్షవీక్షా

దామకముల వీర సేనుతనయుని నలునిన్’

అని బయటఁబడిపోవచ్చునా ? ఎంత విస్పష్టముగఁ బలికినాడు. మఱియొక నలుఁ డెవ్వరైన నుండ వచ్చు నేమో ‘వీరసేను తనయుఁ’ డంట! కేవలము ‘గోత్రస్థాలిత్యము తో నూరకొనిన ననియుఁ గొంత మేలై యుండెడిది.

“కాంత యశ్రుబిందుచ్యుతికైతవమునఁ

దివిరి బిందుచ్యుతకకేళిఁ దవితె దీవు;

సారెసారెకు నాదు సంసారమును

ససారముగఁ జేయుచు మసారతారనయన !”

అని యతఁడు పల్కిన పల్కుల నూహింప నెన్ని విశేషములు ద్యోతకము లగుచున్నవి! ‘ఊన్మాదులు సంఘటింపగ సమర్థులై యొందును రాయబారముల్’ అని తుద కతఁ డెంత విలపించిన బ్రయోజన మేమున్నది?

దౌత్యమునకే కాదు మైత్రికిని మధుకుమారునిది పెట్టిన పేరు. మిత్రులను దనపారిపార్శ్వకులలోఁ జేర్చుకొని తాను రిక్కల మధ్య వెలుఁగు రేవెలుఁగు వలె సంచరించుట యతని యభిమతము కాదు. అతని హితులు గ్రహములుగాని యుప గ్రహములు కారు. ‘భయయోగముననైనఁ’ దనతో మైత్రియొ నర్చువారిఁ దనంత వారిఁ జేయుట యతనికిఁ బరిశిషి. దీని గమ

నించియే కదా విజ్ఞులు 'భ్రమర కీటన్యాయ' మును లోక విఖ్యాత మొనర్చినది.

భ్రమర ముదాత్త ప్రకృతి; ఉన్నతస్వప్తి. కాకున్న శంకరపూజ్యపాదులు 'కవుల సందర్భ స్తబక మకరందైక రసిక కర్ణయుగళమును విడువక నవరసాస్వాద తరళ కటాక్ష వ్యాజ్ఞేప భ్రమర కలభములఁ జూచి భవదళికనయన మసూయా సంస్కర్మ ముచే నించుకయెట్టివారిన' దని యాసౌందర్యలహరిని వర్ణించునా! "ఓ భగవతీ! దీనుల కనిశ మాశా సునదృశ శ్రీదాత్రి యును, నమంద వికిరన్మందార స్తబక సుభగమును నగు నీచరణమందుఁ గరచరణములచే నేను వట్టదము నగుదును గాక!!' యని తా నంబికాపాదమకరందలోలుపభ్రమరముగా నాకాంక్షించునా !

మేఘమండలమున యాన మొనర్చు 'భ్రమరకుల రాజ్ఞి'ని గనినవేళ నెన్నెన్ని మనోజ్ఞ భావము లుత్పన్నములగు చున్నవి? 'శాంకరీ! పల్కు మీ యుంకార యేమిటో, మంత్ర మా? గీతమా? మఱి మాయయా? లీలయో, నాట్యమో లేక భ్రామరీ తెల్పు మీభ్రమర విభ్రమ మేమొ! సాధకుని యాత్మ లో జ్ఞానదీపము వోలెఁ గనుపించి మాయమై కనుపితువే! తెలియలేమే మేము! ప్రణయమో, ప్రభవమో, లాస్యమో, తాండవమొ మముఁ దేల్చువే తల్లి!'... ఈరీతిఁ బాడము నూహ లనంతములు కదా!

స్వప్తి స్వరూపుఁడైన పరమాత్మ పరముగఁ బ్రళయోపసానమునఁ బ్రహ్మాండ మవియఁగాఁ బ్రభవించు నాత్మ

భవుఁ డీరితిన్. చీకటుల సృష్టించి లోకముల శ్రీమించు నాత్మ
భవుఁ డీరీతిన్' మొదలైన యూహ లెన్నెన్నియో సాధకునకుఁ
దోచును. భ్రమర శిల్పమున జగత్సృష్ట యింతటి భావగోపన
మోదుల కొనర్చినాఁ డనుప్రశ్న యుదయింప నించుక తర్కింప
సమస్త సృష్టియు నరసికుల కైనది కాదని యభివ్యక్తమగును.
'రసోవై సః; నేహ నానాస్తి కించన్'



నిద్రా వైచిత్ర్య

అది యాముక్తమాల్యద పాఠము. నాకు వెట్టి నిదుర వచ్చుచున్నది. సర్వావయవము లనెడిసంకలలనుండి జారుచు నే నెటకుఁబోవుచున్నాఁడనో నాకె యెటుకలేకుండెను. శ్రీకుప్ప యాచార్యులవారు పాఠము నాపి కుదురైన గొంతుకతో 'నిద్రా దేవత నిన్నుఁ బూనెఁ గదరా నిర్భాగ్యదామోదరా!' అను పద్యపాదమును ఘనజటవైచి చదువుచుండ మిత్రుఁడు నన్నుఁ దట్టి మేల్కొల్పినాఁడు. మఱియొక సహాధ్యాయి నేఁ దెప్పరిలి స్వస్థితికి వచ్చునంతలో నాచార్యులవారిని "ఆర్యా! నిద్రకును నొక దేవత యున్నదా!" యని వినయముతోఁ బ్రశ్నించినాఁడు. ఆదొడ్డపండితుఁడు "ఔను. జ్యేష్ఠాదేవి; అలక్ష్మీ...జగదేక మాతకు జ్యేష్ఠభగిని" యని సమాధానము చెప్పినారు. నిదుర మబ్బులు నన్నుఁ బూర్తిగ విడిపోయినవి.

సహపాఠి మఱల నాచార్యులవారిని జ్యేష్ఠాదేవి రూపాది కముచుగూర్చి ప్రశ్నింప వారు 'అలక్ష్మీం స్తవం కురూపాసి కుత్సిత స్థానవాసినీ...అలక్ష్మీం కృష్ణనల్లాం, దివిభుజాం కృష్ణ వస్త్రప్రధానాం, లోహభరణ భూషితాం శర్కరా చందన చర్చితాం, గృహసమూర్జనీహస్తాం, గర్దభాహుధాం, కలహ ప్రియాం' అని యేమేమో కఠించుచు నాపైదృష్టి నిల్పుచు మందస్థిత మొనర్చినారు.

“ఏమి దామోదరా ! తా మీలోకమునకుఁ దిరిగి వచ్చి నట్లేనా?” అను వారి ప్రశ్న కవనత శిరస్సుఁడనుగాక ప్రాథముగ బ్రతిస్మిత మొనర్చి ‘ఇట దామోదర శబ్దాచిత్య మేమియో సెలవింఁడని వారిని వేడుకొంటిని. వారొక చిఱునవ్వుతో నా చిలిపితనమును గమనించి ‘ఉదరే దామ య స్యేతి దామోదరః’ యశోద మృద్భక్షణ మొనర్చిన బాలకృష్ణుని నడుమున బలు పుతోఁగట్టినది కనుక దామోదరుఁడైనాఁడు. మన్నుఁదినినట్లు నిద్రవోవు మిమ్ము నిద్రాదేవత పాశబద్ధులఁ గావించుటచే మీరును దామోదరులే!” అని సెలవిచ్చినారు. ఆనాఁడు భార తీయులు నిద్రకు నొకదేవతను సృష్టించుకొనినా రని నాకుఁ దెలిసినది.

ప్రాచీనకాలమున బాబిలోనియను జాతివారు నిద్ర పట్ట కున్న ‘లోహోర్’ అను నిద్రాదేవతను బూజుతు రనియు, నేటి ‘ఫిన్నిష్’ జాతివారికి ‘ఉని’ యను నిద్రా దేవత ‘ఉంటామో’ యను స్వప్నదేవత లుండియున్నారని మఱికొంత కాలమునకుఁ జదివి నేర్చుకొంటిని. నిజము ! సమస్తశక్తులును దేవతలు కదా ! నిద్రయొక శక్తి ! ఒక దేవత !!

నిద్ర సృష్టియం దొక విచిత్రమైన సృష్టి. ‘అది దుప్పటి వంటిది. దానిఁ గప్పుకొననవసరము లేని వ్యక్తి యెవఁడు? నిద్ర యన్నాతురున కాహారము, తృప్తాతురునకు దాహము, శీతోష్ణ బాధితుల కది యుష్ణము, శీతము; మిత్రరహితులకు మిత్రము, నిలయవీహీనులకు నీడము, మనోబాధితులకు మహానీయాంజ నము. ఇన్ని సుగుణములు గల్గియు నిది మృత్యువును భోలి

యూదులు యొక్కటియే యిందలిదోష' మని యొక జిజ్ఞాసు వభిప్రాయమిచ్చినాడు.

చంపుట తప్ప మృత్యు వొనర్చు సర్వోత్కృత్యములఁ గావించుటకు నిద్ర సమర్థమైనది. మృత్యువుతో నిద్ర కున్న సహజ బాంధవ్యమును గుర్తించిన యొక భావుకుఁడు 'నిద్ర యొక జాతి మృత్యువు; నిరయనము దాని జన్మభూమి; అయ్యు సర కము దీనిని దఱిమి వేసినది; స్వర్గము చేరనీయలేదు' అని పలికి నాడు. దీనిని బట్టి నిద్రకు నివాసభూమి 'త్రిశంకు స్వర్గ' మన్నమాట !

నిద్రామృత్యువుల కొక ధర్మసామ్య మున్నది. ఇవిరెండు నావహించి నపు డాత్మకు సావితంత్ర్యము లభించును. రెంటి యందును శరీరి విముక్తుఁ డగును. ఈకారణముననే పెద్దలు నిద్రామృత్యువులఁ గూర్చిన నిండు విజ్ఞానము కలవాఁడు పరమ వివేకి యని పలికినారు.

'మన జన్మమే యొక నిద్ర; ఒక విస్మృతి.' జన్మ యను నిద్రలో నాత్మ నిజదేశమును వదలి సుదూరము వచ్చుచున్నాఁ' డని యాంగ్ల తాత్విక మహాకవి వర్ణనవర్తు ప్రవచించినాడు. ఇట్లు వచ్చినప్రాణి విజ్ఞానియును గాఁడు; అజ్ఞానియును గాఁడు. సర్వకాలమం దతనికిఁ తన నిజస్వరూపమును గుర్తించుటకుఁ దగు నవకాశము లున్నవి. అన నతనికిఁ బ్రత్యభిజ్ఞావకాశ మున్న దన్నమాట !

'నిద్ర తంద్ర భయము క్రోధ మాలస్యము దీర్ఘసూత్ర

తల వలన లక్ష్మీ సంప్రాప్తింపదని యార్యోక్తి. దీనినిబట్టి దురదృష్ట హేతువులలో నిద్ర యొకటగుచున్నది. అంత మాత్రమున నిద్ర దరిద్రహేతువని నిర్ణయింప వీలుకాదు; పనికిరాదని పరిహరింపఁ బొసఁగదు. నిద్ర ప్రాణాధారమనియు నది లేకున్న నారోగ్య వినాశన మగుననియు నార్యజ్ఞే మేశ్వరుని యభిప్రాయము. “నిద్ర మనోమాలిన్యమును క్షౌశన మొనర్చును; అవయవముల కౌజ్వల్యము సేకూర్చును, శరీరదోషములను రూపుమాపును, ధాతువులను సుస్థితిలో నిల్పును, యోగ గమ్యమైన యానందమును బ్రసాదించును” అని యీ విద్వద్వ ర్ణిని సూక్తి.

నిద్రాశబ్దార్థమే యీ యర్థమును నిరూపించుచున్నది. ‘నియతు ద్రాన్వ్యింద్రియాణ్యత్రేతి నిద్రా’. ఇంద్రియములు నియతముగ దీనియం దంతరితములై యుండుటచే నిద్ర నిద్రయైనది. దీని కొక రీతిగఁ బర్యాయపదము లైన స్వప్న సంవేశనములకును సర్థ మిదియే.

శ్రీనాథ మహాకవి- ‘కంటికి నిద్రవచ్చునె...జిహ్వకు స్వంఠక మిందునే...శాత్రువుఁడొకఁడు తనంతటివాఁడు కల్గినన్’ అని స్వర్ణనగార్థత్యమును సహింపఁజాలని వింధ్య పర్వతముచేఁ బలికించినాఁడు. ఈర్ష్య నిద్రాభంగకారణము. అంతియకాదు. ‘అలుకయెత్తిన వానికి, సర్థచింతకునకు, నాతురునకుఁ గామగోచరాత్మకునకు వచ్చునే? ఎన్నఁబడి జనులెఱింగిన యిన్నాలుఁగు తెఱఁగులందు నెయ్యది యైన న్నన్న మొగుడ నీ దపె నా కిన్నియఁ గలుగంగ నిద్ర యేటికి వచ్చున్’ అని కవిబ్రహ్మ తిక్కనసోమ

యాజి సాష్టిక వధోద్యోగ పూర్వరంగమున వికలమానసుడై యున్న యశ్వత్థామచే బలికించినాడు.

నిద్రాభావమున కివి కొన్ని కారణములు. కోపి పగ సాధించుకోర్కెతో నిద్ర జెడచెడు. శత్రు నిరాసక్రియా మార్గా న్వేషణమున మనసు లగ్నమై యుండుట వలనను నిద్ర కలుగక పోవచ్చును. అర్థచింతకుని యాలోచనాతత్పరత నిద్రాశూన్యనిఁ గావించుచున్నది. ఆతురునకుఁ గామగోచరునకు శరీరస్వాస్థ్యవస్థా భేదాదులవలన నిద్ర రాదు.

నిద్ర కలుగక పోవుటకుఁగల కారణములు సావ్యస్థ్య, శారీరక, మానసికము లని త్రివిధములుగ వైద్యశాస్త్రజ్ఞులు నిర్ణయించినారు. శరీరమునందు 'బ్రామైన్' అను పదార్థము తక్కువగుటవలన నిద్రకు భంగము కలుగుననియు నది ప్రత్యేకముగ నొక వ్యాధి కాదనియు, నొక వ్యాధికి బాహ్యచిహ్నమనియు జోన్ డక్ వంటి విజ్ఞుల యభిప్రాయము. 'నిద్ర మన కెందులకుఁ గల్గుట 'లే' దను నాలోచనతో నిద్రాపమయమును బోఁగొట్టుకొని పిమ్మట రేయెల్లయు జాగరణ మొనర్చువారు నేటి ప్రపంచమునఁ బెక్కు రున్నారని యిటీవల నొకశాస్త్రజ్ఞుడు పత్రికాముఖమునఁ బ్రకటించినాడు.

దీర్ఘనిద్రఁగలవానిఁ జూచి కుంభకర్ణుఁ డను బిరుదమును బ్రసాదించుట పారిపాటి. కుంభకర్ణుడు లంక కంపించు నంతటి కోలాహల మొనర్చినఁ గాని మేల్కొనఁడువాఁడు కాడట. పురాణస్త్రీలోకమున నూర్మిళాదేవి నిద్రలో నుత్తమ

శ్రేణి గడించుకొనది. పౌరాణికవ్యక్తుల మాట దూరముగ నుంచి చారిత్రక కాలమునకు వత్తము. సుప్రసిద్ధుడగు గ్రీకు చరిత్రకారుడు హెరడోటస్ తా నారుమాసములు నిద్ర మేల్కొని యారుమాసములు నిదురించు జాతులఁ జూచినట్లు రచనలలోఁ బేర్కొనినాడు. ఇది సత్యమో! మఱియసత్యమో!!

కొలదికాలము క్రిందట 'అన్నా స్వీన్ పోవెల్' అను అమెరికాదేశస్థురాలు భర్త మరణవార్త వినిన వెను వెంటనే సిద్రావస్థ నొంది ముప్పది యొక్క సంవత్సరములు గడచిన తఱువాత మేల్కొనినట్లు వార్తాపత్రికలఁ బ్రకటితమైనది. ఇది యభూత కల్పన మనుటకు వీలు లేదు. ఇట్టి విచిత్రములు సకృత్తుగనైనఁ గొన్ని బ్రహంచమున జరుగుచునేయున్నవి.

జంతుకోటికి దీర్ఘ సిద్ర యొక విశేష గుణము. వానికది సహజావబోధము. 'ఆకులపాటు' ప్రారంభముకాఁగా నాష్ట్రే) లియాలోని ఒప్పోజం, డింగో, యాంటీటరు వంటి జంతువులు, కొన్ని సర్పజాతులు, క్రిమి కీటకములు దీర్ఘ సిద్రకు సిద్ధపడు చుండును. ప్రతిసంవత్సరము నిది తప్పదు. ఎవరో ప్రబోధించిన ట్లాపని కాయా ప్రాణికోటులు పూనుకొనును. ఈదీర్ఘసిద్ర యందొక వైచిత్రి యున్నది. ప్రాణుల యవయవము లన్నియు నొకమారుగ సిద్రావస్థ నొందవు. ఒక క్రమము ననుసరించి యొక్కొక యవయవమే సిద్ర నొందును. కొన్ని యవయవ ములు నిద్రించుచున్నపుడు మేల్కొనిన యన్యాయవములు మత్తుపదార్థమును జేకూర్చుకొనుచుఁ గొంతకాలము బహుభార

ముతో జీవయాత్ర సాగించుచు గన్పించును. ఈస్థితిలో వాని శరీరోష్ణత యర్థ మగును.

దీర్ఘ నిద్ర నొందుచున్న దిశాంధమును సీట ముంచినను, జూచును జావమోదినను మేల్కొన వలె! 'మొంబా' జాతి సర్పము జాగ్రదవస్థలో నతి భయంకర మైనది. 'లాన్సుకోలమ్' అను శాస్త్రజ్ఞుఁ డది దీర్ఘనిద్రయం దున్నప్పుడు మేల్కొల్ప "నన్ను నిద్రింప"నిమ్మని బ్రతిమాలు కొని నట్లుగఁ బ్రవర్తించిన దలె! ఎలుఁగుబంట్లు కొన్ని ప్రదేశములం దిట్టి దీర్ఘ నిద్రావస్థ లోనే ప్రసవించి మేల్కొనిన పిమ్మట రెండుమూఁడు నెలల వయస్సుగల బిడ్డలతో నాడుకొనును. ఈజప్తుదేశమునందలి నత్తి లైదారేండ్లు నిదురించు చుండు నలె! అందముగ నున్న యొక నత్తిగుల్లను దెచ్చి బ్రిటిష్ వస్తు ప్రదర్శనాలయమునఁ బ్రదర్శింప నయిదు సంవత్సరములు గడచిన పిమ్మట నందలి నత్తి మేల్కొని నడువసాగి యధికారుల నాశ్చర్య చకితుల నొనర్చిన ట్లామ్యూజియము చరిత్ర వలనఁ దెలియుచున్నది.

ఈరీతిగఁ గ్రిమి కీటకములు జంతువులు నిద్రవోవుటకుఁ గారణ మాయాకాలముల వాని కాహారములైయుండు క్రిమి కీటకములు నిద్రించుటయే. శీతకాలపు బాధను దొలఁగించుకొనుటకుఁ దనసంతానమగు వీనికిఁ దల్లియగు ప్రకృతి దీర్ఘనిద్రను బ్రసాదించినది. ఆకాశ వీధుల నెగసి యుష్ణమును బడయఁగల పక్షులు, తేనియను సేకరించుకొని రెక్క లాడించుచు బట్టునకు పెట్టనముగల్పింపఁగల తేనెటీగలు సిట్టి దీర్ఘ నిద్ర నొందవు.

మానవ జీవితచరిత్రయందు నిద్రకు సంబంధించిన విచిత్రాంశములు కొన్ని కన్పించుచున్నవి. జగజ్జేత అలెగ్జాండరు షర్మియా చక్రవర్తి డెరయస్ మీఁదఁ బ్రచండయుద్ధమును బ్రకటించునాఁడు సుదీర్ఘ మగు నిద్ర నొందినాఁడట ! ఒకానొక యత్యవసరమైన రాచకార్యమునకై యతనిని మేల్కొల్పు సేనా నాయకుఁడగు ‘ఫర్సినాస్’ ఎంతయో యత్నించి విఫలమై నట్లు గ్రీసుదేశచరిత్రలవలన వ్యక్తమగుచున్నది.

ఆత్మహత్యఁ జేసుకొన నశ్చయించుకొనినాఁడు కేటో చక్రవర్తికి దీర్ఘ నిద్ర వట్టిన దట !

సెక్టస్ పాపేను జయింప వలసిన సమయము. సముద్ర యుద్ధ మతి తీవ్రతరముగ సాగుచున్నది. తాను నాయకత్వము వహింపవలయును. లేకున్న సమస్తమును దారుమార్చై తీవ్ర తర ప్రమాదము సంభవించును. అట్టిస్థితిలో ‘అగష్టస్ సీజరు’ మృత్యువుతోఁ దుల్యమైన నిద్ర నొందినాఁడు. ధైర్యమొనర్చి తానే సర్వసేనాధిపత్యమును స్వీకరించి శత్రువుల హతమార్చి విజయముతోఁదిరిగి వచ్చిన మహాసేనాని ‘ఎగ్రిపా’ బహు కాలము విజయవార్తను దెల్పుటకై యీ సీజరు మేల్కొను సంతవఱకు వేచియుండవలసివచ్చినది.

దీర్ఘ నిద్రయందుండియే కొందఱ టిటరులు జాగ్రద వస్థలోఁజేయఁగల కార్యకలాపములను నిర్వర్తింపఁ గలరు. జేన్ రైడర్—అను పదునైదేండ్ల కన్యక నిద్రావస్థలో నెన్నియో గ్రంథములఁ జదివినది, ఆమెకు జాగ్రదవస్థయందును నందలి

విశేషము లన్నియు జ్ఞప్తియుండుట విశేషము. ఆమె నిమరింప నారంభింప నదే వనిగ నిద్రించునట ! ఆమెను బరిశీలింప బుధువులు ముసాచ్యు నెట్టులోని ఓల్డెన్ వైద్య శాస్త్రజ్ఞున కొప్పఁ జెప్పిరి. అతఁడు బహువిధ పరిశోధనల జరపి 'యితమిథ్ల మని నిర్ణయింప లేకున్నాను. నామతి చెడుచున్న'దని నివేదించినాఁడు. అమెరికా దేశమునందలి యొక సుప్రసిద్ధరచయిత నిద్రాసమయముననే నిజరచనలఁ 'టైపు' జేసెనెనివాఁడు. జాగ్రదవస్థ నొందిన పిమ్మట నవి తన రచనలేనా యను ననుమాన మతనికిఁ గలుగుచుండెడి దట ! 'ఇట్టి దీర్ఘ నిద్రావస్థలందుఁ దాను బూర్వము భావించిన రూపకము లందలి పాత్రలు కన్పించి సంభాషణమును సాగింపఁ దన రచనలు సాగుచున్న వని చెప్పుకవి యున్నాడని స్వామి విశ్వవిద్యాలయ తత్వశాస్త్ర పాఠ్య యుఁడు 'హీత్' ఒక విశిష్టోపన్యాసమునఁ బేర్కొనినాఁడు. నిమరించుచుఁ గొన్ని గృహకృత్యములొనర్చుట ప్రపంచమునందన్ని దేశములందును సర్వసామాన్యమైన నిద్రావైచిత్ర్యము.

నిద్రాసమయ పరిమితిని గూర్చి లోకమున భిన్నాభిప్రాయము లున్నవి. నెపోలియను చక్రవర్తి 'పురుషుల కారు గంటలు, స్త్రీల కేడుగంటలు, బుద్ధిహీనుల కెనిమిదిగంటలు నిద్రాచాలు'నని పల్కినటులఁ దెలియు చున్నది. కాని యాచక్రవర్తి వాటర్లు యుద్ధానంతరము హెలీనా ద్వీపమున దినము నకుఁ దొమ్మిది గంటలు దీర్ఘనిద్రా ననుభవించి నట్లు జీవితచరిత్ర చెప్పుచున్నది. పిస్కారుక్, హంబోల్టు, చర్చిలుల వంటి ప్రసిద్ధ

రాజకీయ వేత్తలు నాల్గు గంటలకంటే నిద్రవోనివారు కన్పించుచున్నారు 'నలుబది యెనిమిది గంటలు తీక్షణమైన కృషియొనర్చిన పిమ్మట నెనిమిదింటల నిద్రచాలు నని శాస్త్రజ్ఞుఁడు ఎడిసన్ మహాయుఁ డభిప్రాయపడినాఁడు.

'ప్రాణికోటికి నిద్ర యత్యవసరము కా'దని నిరూపింపఁగల ననెడు స్థిరనిశ్చయముతో హర్షర్ష పరిశోధనాలయమునఁ బ్రవేశించిన యొక యువకుఁడు రెండు వందల ముప్పదియొక్క గంట మేల్కొనిన తరువాత నిఁక దానిని గొనసాగింప లేక బాధపడి యట్టే విరమించినాఁడు, మిగిలిన జీవితమున నతఁడున్నతఁడై నాఁడు.

నిద్రా కాలనిర్ణయము దేశకాలవయోనుకూలము లన్ని నిశ్చయింప నచ్చును. పసిపిల్లలకుఁ బదియ నారు గంటల నిద్ర యత్యవసరము. మహాకవి కాళిదాసు 'పద్మినీజాతిస్త్రీ జాము కాలము కంటే మించి నిద్రింప' దని పలికియున్నాఁడు. అల్ప కాలనిద్రా నారోగ్య శాస్త్రవేత్త లంగీకరింపరు. నిద్రాసమయము నెనిమిదిగంటలనుండి యారుగంట లకుఁ దగ్గించు కొనుటచే 'కలోరిక్' శక్తిని బాతికపాళ్ళు విస్తారముగ నుపయోగింప వలసియుండునని వారినిర్ణయము. నిద్ర నీరీతిఁ దగ్గించు కొనుట వలనఁ జర్మవ్యాధులు, శరీరదౌర్బల్యము, మనోమాంద్యము, కలుగునని వా రందురు.

పరిశోధింపఁ దగిన యంశములలో నిద్ర నతి ప్రముఖమైన దానినిగ శాస్త్రజ్ఞులు పరిగణించినారు. వారు కడుశ్రద్ధతోఁ

బరిశోధనలు సాగించుచున్నారు. నిద్రను గూర్చిన యేయొక యంశమునైన 'నిది నిర్ణయ'మని చెప్పి వీలుకల్గక పోవుటచే జమత్కారగర్భితముగ నొక శాస్త్రజ్ఞుడు "నిద్రనుగూర్చిన మాపరిశోధనల సారాంశము రాత్రి శయనించుట యుదయము మేల్కొనుట" యని యభిప్రాయ మిచ్చినాడు.

నెబ్రస్కా విశ్వవిద్యాలయమునందలి వైద్యకళాశాలలో జహార్ అను నాచార్యుడు నిద్రనుగూర్చి దీర్ఘ పరిశోధన లొనర్చి కొన్ని విశేషాంశములఁ బ్రకటించియున్నాడు. ఆధునికప్రపంచమున నిద్ర పట్టనివారు విశేషముగ నున్నారు. వారు రెండు తెగలవారు. శాంతియుతమైన నిద్ర కావలయునని కోరుకొనుచు నిద్రాసమయమును దప్పించుకొని పిమ్మట బాధ పడువారు మొదటి తెగవారు. వ్యాధిగ్రస్తులు రెండవ తెగవారు. వయసు మరలినవారికి నిద్రపట్టకపోవుటకుఁ గారణము చిన్నతనమున వారిని దలదండ్రులు బలవంతముగ నిద్రపుచ్చుటయే యని యొక యభిప్రాయము. నిద్రకొరకను నుద్దేశముతో మన స్సునుగాని, శరీరమునుగాని శిక్షింపయత్నించుట మంచిదికాదు.

“జంతువులు త్వరితముగ మృతినొందుటకుఁ గ్రమమైన నిద్రలేకుండుటయే గారణము. కళాశాల విద్యార్థులు ముప్పది యేనిమిది మారులు, మధ్యను వయస్సుగలవా రేబదిమూఁడు మాటులు నిద్రలోఁ గదిలెదరు.”— ఇవి జహార్ అను శాస్త్రజ్ఞుని పరిశోధనమువలనఁ దేలిన కొన్ని యంశములు,

‘శయ్యమీదఁ జేరి సున్నితముగ సుఖనిద్ర నొందుట కంటె నదృష్టవంతులకు వేఱొక శుభలక్షణము లేదని యొక తాత్త్వికుఁ డనినాఁడు. అలసిపోయిన యవయవములు కష్టపడుట కిచ్చగింప నపుడు క్రమముగ విశ్రాంతినొందు యత్న మారంభించును. తొలుదొల్ల ప్రాణశక్తి, తరువాత రసన, పిమ్మట క్రమముగ స్పర్శజ్ఞానము, శబ్దగ్రహణశక్తి తప్పినపిమ్మట మనస్సు వ్యవహరించుట మాసివైచును. శోషువా రోసెత్ అను విజ్ఞాని ‘సద్రారంభదశలో సత్య జీవితము నందలి కొన్ని విశేషాంశములు జ్ఞప్తికివచ్చుట, పిమ్మటఁగొన్ని మధురములైన కోర్కెలు జస్మించుట, యటుతగు వాత సుఖాభిలాషలు కలుగుట, భ్రమలు కొన్ని పుట్టి తమవరి నిమగ్నమంపు, స్వప్నావస్థ యేర్పడు’నని నిరూపించినాఁడు.

అందఱకును నిద్ర కలుగు కాలము సమము కాదట! కళాశాల విద్యార్థుల కిరువది యెనిమిది సమిషములు, నడివయసున నున్నవారి కిరువది యైదు సమిషముల కాలము కావలయు నట! స్త్రీలకుఁ బదునైన సమిషముల కాలము చాలు నట!

నిద్రలోఁ గదలి నంత మాత్రమునఁ గలఁత నిమగ్న కాఁజాలదు. పసిబిడ్డవలె నిద్ర వోవుట పరమ ప్రయోజనకారి. ‘మొద్దువలె నిద్రించినవాఁ డెద్దు వలెఁ బని యొనర్చు’ నను సామెత యున్నది.

ఏకాదశినాఁడు సంపూర్ణజాగరము వ్రతవిధానములందనుశాసింపఁ బడినది. దశమి యేకభుక్తము; ద్వాదశి పూర్ణ

భోజనము. 'దివానిద్ర యోగ భంజక' మని యోగ మండ
ల్యుపనిషత్తు పలుకు చున్నది. పూర్వరాత్రినిద్ర సౌందర్యసంప
ర్థక మని పాశ్చాత్యులలో నొక ప్రథ యున్నది.

పూర్వము టర్కీ-దేశములోని అంకారా విశ్వవిద్యాలయ
విచారిలోకము పగటి నిద్దురను గూర్చి కొన్ని పరిశోధనలు
సాగించినది. వారి పరిశోధనల ఫలితాంశములు రాత్రి నిద్ర
మానవునకుఁ బనికిరా దనియు, దీర్ఘ నిద్ర నిష్ప్రయోజనకర
మైనదనియును ప్రతి వ్యక్తియును బగ లొకమాటు మూఁడు
గంటలు మఱల నొకమాటు రెండు గంటలు నిద్రించుట కల
వాటు వడిన మిగిలిన కాల మంతయు శ్రమయనుకొనకుండఁ
బనిఁ జేయవచ్చు నని వారు సిద్ధాంతీకరించినారు. వారి పరి
శోధనలవలన రాత్రి పదియును రెండుగంటలు నిదురించు వారి
మించి 'పైరిటిగ' నిదురింప నలవాటు పడినవారు పనిచేయవచ్చు
ననియు, వారలకే విశేషవిశ్రాంతి చేకూరునట్లును వెల్లడియైనది.
పరీక్షాఫలితములందును బగటి నిద్ర నొందునారే ప్రథమగణ్య
తైనారట! వీరి పరిశోధనలయందలి సత్యాసత్యము తెల్లున్నను
వీరి మార్గము వైద్యశాస్త్రమునకు సామాన్యప్రకృతికి విరుద్ధ
మగుటచే నీ విద్యార్థులకు 'ఉలూక'ము లను నామము కొంత
కాలము ప్రపంచమున విశేషప్రాచుర్యము వహించినది.

“నిద్ర సుఖ మెఱుంగదు, ఆఁకలి రుచి నెఱుంగదు.”
ఈసామెత యాంధ్రభూమి నతి ప్రసిద్ధ మైనది. అయినను
సుఖనిద్రకును సుందరమగు శయ్యకును సన్నిహితమగు సంబంధ
మున్నది. శయ్యా ప్రాముఖ్యమును గుర్తించిన నెపోలియను

చక్రవర్తి 'జగత్తు నందలి సమస్త సింహాసనము లిచ్చినఁ బ్రతిగ నా శయ్యను విడువ లే' నని పలికినాఁడు, మానవుఁడు శయ్యయందు జన్మించుచున్నాఁడు; శయ్యయందుఁ బెరుగుచున్నాఁడు; శయ్యయందు మరణించుచున్నాఁడు. దేశకాల పాత్రముల ననుసరించి శయ్యావిభేదములెట్లు మార్పునొందినను శయ్య తప్పదు. అర్జున గౌరవానురాగములఁ జూఁఁగొనిన భీష్ములవారి కుత్రాంతివేళ నుజ్వలమగు సంపశయ్య పర్యంక మైనది. మఱియొక మహారాజునకుఁ బట్టజశయ్య శయసీయమై యొప్పియుండుచు. జగత్కారణుఁడు వటపత్రశాయి; శేష తల్పశాయి. ప్రాచీన భారతీయ చక్రవర్తులలో సౌవర్ణ పట్టజ కీట జాండజశయ్యల నిర్మించుకొని యనుభవించినటులఁదెలియుచున్నది. శయనసంవేశనము ప్రాచీన శృంగర చతుష్షిలో నొకటైనట్లు 'నాగరకవృత్తము' వలన సభివ్యక్త మగుచున్నది. మాగధ, వైతాళిక, సౌఖసాయనికాది భృత్యుల వలనఁ గల పరమ ప్రయోజనము సర్వశాస్త్రాభిజ్ఞ తెఱిగి యుండుటచే రాజ ప్రాసాదములందు వారి యావశ్యకతను నిరూపించి యున్నారు.

నిద్రకును గొన్నినియమము లున్నవి. 'భుక్త్వా శతపదం గచ్ఛేత్' వామపార్శ్వేన సంవిశేత్' అని సుశ్రుతము. దక్షిణపుఁ దలాపి యొకధర్మము. నిద్రారంభవేళ నది మృత్యుతుల్య మగుటచే అగస్త్య కపి లాస్తీకాది పుణ్యపురుష స్మరణము, ప్రహ్లాద నారద పరాశర పుండరీకాది చిరంజీవుల పరిగణనము, లావశ్యకములని యాయుల సమ్మకము. ఆంజనేయ దండక

మును బఠించుచుఁగాని నిదురింప నిచ్చుగింపని ప్రాచీన మర్యాదను బాటించు నాంధ్రులు నేటికినిగన్బించుచున్నారు. పాశ్చాత్యదేశములందు నిట్టి యాచారము లేకపోలేదు. ఛామస్ బ్రౌన్ “భగవత్స్మరణము లేక నే నెన్నఁడును నిదురింప” నని పలికినాఁడు. వామనస్తుతిపఠ్యమున నిదురలేచుట యేనాటి యాచారమో యేమో! ‘ఇంతింతై వటుఁ డింతయై మఱియుఁ దా నింతై’ తుదకుఁ ద్రిజగముల నిండిన త్రివిక్రముఁడు వామనుఁడు. ఆయనను స్తుతించుటవలన నారీతి వృద్ధి నొందు కోర్కెయీ స్తోత్రపాఠకులందును న్యోతకమగుచున్నది.

పాడగరితనమునకు నిద్రకును సన్నిహితసంబంధ మున్నదని శాస్త్రజ్ఞు లంగీకరించినారు. ఆర్థరురేనాల్డు అను నొక పరిశోధకాక్రగేసరుఁడు “నూరుదినములు నిద్రపోకుండునట్లుగ నిల్పుటచే విద్యార్థు లరయంగుళము తగి పోవుట తటస్థించిన” డని చెప్పినాఁడు. సీల్ జహాడ్ అను శాస్త్రజ్ఞుఁడు “నిద్రాసమయమున మ స్తిష్కము తగుటయును, శరీరము వృద్ధి నొందుటయు జరుగు” నని తన పరిశోధనా ఫలితమును వెల్లడించినాఁడు.

కళాకారులను సిద్ధాప్తాందర్య మాకర్షించినది. సాహిత్యోపాసకులు తమ కావ్యముల “స్వప్న సుందరులఁ” జిత్రించినారు. అవంతి సుందరియం దగ్రగణ్య. విఖ్యాతరచయితల యమూల్యకల్పనా విన్యాసములకు నిద్రావస్థ యుపోద్బలక మైనది. పురాణ కవులకుఁ గృతిపత్యులైన దేవతామూర్తులు నిద్రాసమయములందుఁ గన్పించి కృతిసర్పించినారు. ఇందుల కాంధ్ర సాహిత్యప్రపంచమున హరిహరనాథుఁ డక్కవి

బ్రహ్మ తిక్కన సోమయాజికి దర్శనభాగ్య మొసంగుట ప్రబల తార్కాణము. 'జోల-లాలి' ఇత్యాది నిద్రాసాహిత్యము ప్రతి దేశమున నొకసాహిత్యశాఖయై విలసిల్లుటఁ గన నిద్రకు సిత్య జీవితమున నెట్టి ప్రాముఖ్య మున్నదియు వెల్లడియగుచున్నది. ఈ ప్రాముఖ్యమును గుర్తించియే యొక మాట వర్ణనవర్ణ మహాకవి నిద్రాదేవికటాక్షము తొలఁగినపు డొక కావ్యమిట్లు చెప్పినాఁడు.

“ఒకదాని వెనుక నొకటి ప్రశాంతముగ గమించు నవిగణమును, ఝంకార మొనర్చు తుమ్మెదలను, గ్రిందికిఁ దుముకువాహినులను మందమందవాయువులను, సముద్రమును, మృదులమగు సస్య శ్రేత్రములను, నీరపటములను, స్వచ్ఛమగు నాకాశము నొకదాని వెనుక నొకదానినిఁ గ్రమముగ నూహించితిని. అయినను నిద్రావిహీనుఁడనై నిలువవలసి వచ్చినది. నాపుష్పద్యానవన తరువులపై నిల్చి కూయు పులుఁగుల కలధ్వనులు కోకిలా కరుణార్ద్రగీతములను వినవలసివచ్చినది. ఈ రీతిగ నిన్నటి దినమును మణియు రెండు దినములు గడచినవి. కాని నేను నీపై నేమార్గమున నైన విజయము నొందఁజాలక పోయినాఁడను. దేవీ! ఈరాత్రియు నన్నిట్లే వాడిపోసియ కుము. నీవు లేని యుదయకాల సౌభాగ్య మేమున్నది! దినము నకును దినమునకును మధ్య దివ్యమగు నోయంతరమా! నూతన భావములకు నానందకరమగు నారోగ్యమునకుఁ దల్లివగు నో పియమాతా!! రమ్మ.

వైతాళికుల సాహిత్య మంతయు నొకచోఁ జేర్చిన

యందుఁ గొన్ని విశేషములుండకపోవు. భారతగాయకలోకము ప్రాభాతిక రమణీయ రాగఫణితుల, నందు ముఖ్యముగ దేశాక్షి భూపాల మలయమారుతాది రాగముల, నిష్టదైవతముల సీనాఁడును మేల్కొల్పుట యాచారముగనే యున్నది.

ప్రపంచ శిల్పులు యోగసిద్ధా ముద్రితులైన మూర్తుల శిల్పించినారు. 'ధ్యాసీబుద్ధ' 'ప్రజ్ఞాపారమిత' ప్రతిమా శిల్పము లిందు జగద్విఖ్యాత కృతులు. పాశ్చాత్య ప్రపంచ మున లీచ్ ఫీల్డు కెథిడ్రాలులోని నిద్రాదంపతుల శిల్పఫలకము నిద్రాశిల్పమునకు నిస్తులమైన నిదర్శనము.

నిద్ర తాత్త్వికులదృష్టి నాకర్షించినది. భారతీయదృష్టులు దీనిని స్వప్న యోని, సప్న జన్మభూమిగ దర్శించినారు. నిద్రాసమయమున ప్రత్యగాత్మ బుద్ధ్యంతః కరణతో నుండునట! 'ఓజనసీ! నిద్రా! నీవు మా యొద్దనుండి తొలగిపొమ్ము. అశ్వసీదేవతలు నిన్నతి జాగరూకతోఁ బరిశీలించుచున్నారు. వారి కంటఁ బడక నీవెట్లు రాగలిగితివి?' మొదలగు నర్థములుగల సూక్తము లధర్వ వేదమున నకాలమునందు విచ్చేసిన నిద్రాదేవి నుద్దేశించి కన్పించుచున్నవి. ఆశుక్రితి యందే నిద్రా దేవతల గర్భాండ మనియును, గలలు దేవతలనియును చెప్పఁ బడి యున్నది.

నిద్రాతత్వమును గూర్చి ప్రవచింపవలసిన దని గార్గ్య సౌరాయణి మహర్షి. పిప్పలాదు నీభరతభువియం దెన్ని సహస్ర వర్షములకుఁ బూర్వమో యిట్లరించినాఁడు.

“భగవంతుఁడా! పురుషుని యందు నిద్రవోవు నవి యెయ్యవి? మేల్కొనున వెయ్యవి? ఇందు స్వప్నావస్థనుబొందు దేవత (ఇంద్రియము) యెవ్వఁడు? నిద్రాసుఖ మెవ్వరిది? దేనిపై నియ్యవి సంప్రతిష్ఠితములైయున్నవి.”

ఈ ప్రశ్నపరంపరకుఁ బిప్పలాద మహర్షి యొసఁగిన సమాధానమునందు భారతీయ నిద్రావిజ్ఞానము నిరూపితమై యున్నది.

“సంధ్యాసమయ సూర్య నతని కిరణము లేరీతి యతని తేజోమండలమును జేరుకొను చున్ననో యటులనే సర్వేంద్రియములును నిద్రా సమయమున మనస్సుతో నేకీభవించు చున్నవి. అందువలన సంద్రియ వ్యాపార ముండదు. ఈకారణముననే పురుషుఁడు నిద్రించుచున్నాఁడని చెప్పెదరు. ఆమనస్సు తేజసాభిభూతమైనపుడు సుఖానుభూతి నొందును.”

“యయేష సుప్తేషు జాగ్రత కామమ్ కామమ్ పురుషో నిర్మిమానః దదేవ శుక్రమ్ తద్బ్రహ్మ.” ఈకఠోపనిషద్వాక్యము వలన ‘నిద్రితుని యందు మేల్కొనునది బ్రహ్మ’యని భారతీయ తాత్త్వికుల నిశ్చయ మైనట్లు వ్యక్తమగుచున్నది.

సృష్టికి నిద్ర యత్యవసరము. జగత్కారణుఁడగు విష్ణువు నిద్రాముద్రితుఁడై శరదారంభమున మేల్కొని పునఃసృష్టి నారంభించును. ఆమహామహుని జాగ్రదవస్థారంభ వేళా సౌందర్యముఁ గలన మహాకవి యాంధ్ర నిద్రాసాహిత్యమున నిరుపమాన రత్నమగు సీపద్యములో దాని నిట్లు వర్ణించినాఁడు.

“అభినవోన్మేషచిహ్నంబైన తొలుచూపు
 కౌస్తుభాలోకరేఖలకు నలఁగ,
 సాంగభంగంబైన యాపులింతకు వేల్పు
 లంగుళీస్ఫుటంబు నాచరింప
 సౌఖశాయనికులై సంవర్తభృగ్వాది
 మునులు హస్తాంభోజములు మొగుడ్డు
 ధృతచేతనంబులై దివ్యాయుధంబులు
 జయ జయ ధ్వనులతో సంస్తుతింపఁ
 గలువరేకుల వోని పెంజిలువరేని
 యరఁటికుబుసంబు పొరలు మై నంటియుండ
 నిదుర మేల్కొంచి కూర్చుండు నుదధి నడుమ
 విష్ణుఁ డఖిలేశ్వరుఁడు శరద్వేళయందు”

నిదురమేల్కొనువేళ సీరాజన మెత్తుట భారతదేశమున రాజ
 ప్రాసాదముల యందలి బ్రాచీనాచారము. తా ననుభవించిన
 యాయాచారము స్మృతికి వచ్చిన శ్రీరాయల కిట్టి దర్శనము
 కల్గినది.

“సాంధ్యరాగలహరి సామి రంజితములై
 తిరిగి మింట నిదురఁ దెలసి నటె
 యిందిరాధిపతికి నెత్తు కర్పూర సీ
 రాజనంబు లన శరద్వర్ణనములు”



స్తోత్ర పాఠము

స్తోత్ర పాఠము నొక విజ్ఞాని వన్యమృగముతోఁ బోల్చి నాఁడు. నిత్య పరిచయము కలిగినపు డెంతటి కూరసత్వ మైనను దాని క్రౌర్యమును గోల్పోయి కనుపించును. సహజ క్రౌర్యముగల జంతువుల నలవాటు చేసికొనుట యందును నేర్పు గోచరించును. మహర్షుల యాశ్రమ వీధులందు సహజ శత్రుత్వముగల వనసత్వములు పరస్పర సఖ్యముతో సంచరించుట కా మహనీయుల యనంత ప్రతిభావిశేషమే కారణము, మహాకవు లెపుడు ఋష్యాశ్రమముల దర్శించినను “గంఢూయనము సేయు కరటి శుండాదండ పుష్కరమ్మున సింహ పోత కమ్ము” ఇత్యాది మనోజ్ఞ ప్రకృతి చిత్రణములు వారికిఁ బొడ కట్టుట లీకారణముననే.

స్తోత్రపాఠము శ్రోతకుఁ బ్రపంచమమున నెట్టి మహా భయంకర మృగముగ గోచరించినను గాలక్రమమున దానితోఁ బరిచయము వృద్ధియగు కొలఁదిని నొకవిధమగు ప్రేమాభిమానములు వెల్లివిరియుట తటస్థించును. అవి యభూత కల్పనలుగఁ గాక సుసత్యస్వరూపములై నిరూపితము లగుచుండును.

స్తుతి పాఠముల విన నలవడిన శ్రవస్సులు సత్యములైన నప్రియ వాక్యముల వినలేవు. ఇట్టియెడ సత్యవ్రీతులకు స్థానము లేకపోవుటయే కాక యట్టి సత్యము లసత్యములనియు

సిరూపితము లగును. అందువలననే “అప్రియస్యచ పథ్యస్య శ్రోతా వక్తాచ మర్లభా” అను నార్యోక్తి జన్మించినది. సత్యము! ‘పదుగు రాడు మాట పాటియై ధరఁ జెల్లు నొక్క డాడుమాట యొక్క దెందు.’

‘ఎప్పటి కెయ్యది ప్రిస్తుత మప్పటి కా మాటలాడి యన్యుల మనముల్ నొప్పింపక తా నొవ్వక తప్పించుకఁ దిరుగు వాఁడు ధన్యు’ డని యొక సుమతి నెలవిచ్చినాఁడు. లోకమున జనసామాన్యము సర్వసాధారణముగ నీ నీతిమార్గమునే యను సరించు చున్నది. ఆకారణము వలననే లోకము విశేషముగ స్తోత్రపాఠమునకుఁ జెవి యొగ్గుట సంభవించుచున్నది.

అయిన నొక యంశము సుసత్యము. స్తోత్రపాఠ మొనర్పఁ బూనికొనిన ప్రతి వ్యక్తికిని దీని తత్వము తెలియు ననుకొనుట భ్రమ. స్తోత్రపాఠ మొక కళ! అసామాన్యమైన కళ!! ఉక్తివిశేషాద్భూత మగు కళ!!!

కళకు వస్తువుకంటె విన్యాసవైభవము ప్రధానము. ఇందందెవేసిన చేతులు కావలయు నన్న వారికిఁ బ్రతిభా వ్యుత్పన్నతలు రెండును గుణములై యొప్పువలయును. అందుచే స్తోత్రపాఠకునకైనఁ బ్రతిభయు వ్యుత్పన్నతయు నత్యావశ్యకములైన గుణము లని చెప్పట యనవసరము.

కళాకారుఁడు నిజసామర్థ్యమును వ్యక్తీకరించుటకుఁ బ్రతి వస్తువును స్వీకరింపఁడు. తను స్తుతింపఁ దలంచిన వ్యక్తి యుత్తమ లక్షణములందభిమానముఁ గొనిన వస్తువును గ్రహించి తన్మూల

మున నిజదర్శనములకు బ్రతిబింబమును రూపించును. స్తోత్రపాఠకుఁడు నిటులనే తా స్తుతింపఁ దలఁచినవ్యక్తియందలి సమస్తగుణములగ్రహింపఁడు. అతనిలోపములపై బుద్ధిని బ్రసరింపనీయఁడు.

ఉత్తమ స్తోత్రపాఠకుఁడు మానవ స్వభావానుభావమున ఘటించును. మానవ హృదయ సాగరములఁ బ్రవేశించి యతఁడందు దాఁగియున్న పులిముత్తయములఁ బైకిగొనిరాఁగల చతురుఁడు. ఎంతటి సహనశీలముగల వ్యక్తియైనను దన లోపముల విన నిచ్చుగింపఁ డని యతఁ డెఱుఁగును. ఎట్టి యధమున కైనను నెట్టి నిర్భాగ్యదామోదరునకైనను 'నీ వింద్రుఁడవు, చంద్రుఁడ' నని పొగడించుకొన వలయునను కోర్కె జతించిన పురాణవ్యాధివలఁ జెట్టి బాధించుచుండునని యతఁ డెఱుఁగును. తగిన సమయమున ఘోషశోపచారము లొనర్చి యా వ్యాధి నాహ్వాసించి భక్తి శ్రద్ధలతోఁ బ్రజ్ఞావంతుఁ డైన స్తుతిపాఠకుఁడు తగిన చికిత్స యొనర్చిగాని మఱి యూటకొనఁడు.

స్తోత్రపాఠక కళాతత్వ మెఱిగిన కళోపాసి నెవరిని బ్రశ్నించిన “నాత్మస్తుతిని వినుటకంటె మానవునకు మించిన తృప్తి మఱియొకటి లే” దని సిద్ధాంతీకరించి పలుకును.

ప్రయోజనరహితమైన దానిని బ్రపంచ మెన్నఁడు నాదరింపదు. స్తుతిపాఠము బహుయుగములనుండి లోకగౌరవమును బొందుచున్నది. అందుచే దీనివలన నొకకొంతగఁ బ్రయోజనమున్న ట్లభివ్యక్తమగుచున్నది. ఇతర ప్రయోజనముల మాట యెట్లున్నను స్తుతిపాఠమును బడసిన వారి కీర్తి లోకమున

వ్యాపించుచున్నది. స్తుతియుం దించుకళక్తియున్న చిరస్థాయియు నగుచున్నది. సిత్యమగు నిట్టి కీర్తి లభింపవలయు నన్న స్తోత్ర) పాఠ మక్షరరూపమును బొందవలయును.

కీర్తికాము లందఱును సప్తసంతానముల మూలమున వారి కీర్తిని లోకమున సుప్రతిష్ఠిత మొనర్చుకొనఁ జూతురు. సప్తసంతానము లందును సాహిత్యము ప్రశస్తమైనది. శాశ్వత మైనది. జంగమ రూపమున సాహిత్యము కృతిభర్త కీర్తిని బహుముఖముల వ్యాపింపఁ జేయుటయేకాక సురుచిర సుస్థితిని జేకూర్చును. ఈకారణము వలననే కీర్తికాములకు సాహిత్యకు లాత్మబంధువు లగుచుందును. సాహిత్యకు లందు వ్యాకరణజ్ఞుని బితరుని వలెను, తార్కికుని భ్రాతవలెను, వేదజ్ఞుని చండాలుని వలెను జూచుచుఁ గవిత యలంకరణజ్ఞుఁడగుటచేఁ గవిని వరించి నది. కవికి వాఙ్మయకళా వైదగ్ధ్యము వెన్నతోఁ బెట్టిన విద్య.

పూర్వ రాజన్యలలోఁ గొంద రీరహస్యము నెఱింగిన వారగుటచే నుచితజ్ఞులై విశేషముగఁ గవి సంగ్రహణ మొనర్చిరి. ఎంతటి శ్రమకైన నోర్చి కవుల సంగ్రహించుటకు మూల కారణము స్తోత్రపాఠాభిమానమే యని మామతము. కవులు వారి పోషకునికిఁ బుష్టిగల కీర్తి శరీరమును గల్పించి యుగ యుగముల ఖ్యాతిఁ గల్పించినారు.

సమర్థతగల చక్రవర్తుల కిట్టి యపూర్వ ప్రాభవమును జేకూర్చుట సహజమును సమంజసము నైయున్నది. అయ్యుఁ గొందఱు కవులు తాము 'సత్యగ్రథములకుఁ గట్టిన యశ్వము'

లను శ్రుతి ప్రమాణముల మఱచి తమ పోషకులకుఁ గేవల కీర్తికాయ నిర్మాతలై వారి తుచ్చ శృంగారాభిమానమునకుఁ నోహదకారులగుదు తమ యనంత వాగ్దేచిత్ర్యములతో లోకమును మభ్యపెట్టుచు నచ్చినారు. దీనిని గమనించి యుత్తమ దృష్ట లొకా నొక కాలమున 'కావ్యాలంపాశ్చ వగ్దయే' త్తని యనుశాసింపవలసివచ్చినది.

ఉత్తమశ్రేణికిఁ జెందిన కొందఱు మహాకవులు తాము స్తోత్రపాఠ మొనర్చుట కంగీకరింపక మడిదున్నుకొని బ్రతుకఁ దలఁచిరి; చారుచరిత్ర, ధర్మచరిత్ర లేని రాజశబ్దవాచ్యులపై నేవ్యాభావమును బ్రకటించిరి. అట్టి వారిలోఁ బ్రముఖుఁడగు నొక కవీంద్రుఁ డొకసందర్భమున రాజదర్శన మొనర్చి తిరస్కృతుఁడై నపుడు 'బండిగురివింద పూసల పేరులతోఁ దృప్తి నొందు కిరాతకాంతలకు స్వర్గకారునితోఁ బనిలేనట్లు సాధు చరిత్రలేని రాజులకుఁ గవులతోఁబనియేమున్న'దని ప్రాగల్భ్యము మెఱయఁ బలికివచ్చినాఁడు.

కొందఱు ముష్టికవులు 'ముష్టికి నష్టి' లేదని నమ్మి యపాత్రుల కడకైన నేగి యాసుకవిత్వజెప్పి యింతయో యంతయో పుచ్చుకొనకపోలేదు. కవి ప్రాశస్త్యమును గుర్తింపలేని వారు వీరిని వందిమాగధ వైతాళికాది గణమునఁ బరిగణించుట పరిపాటి యైనది. ఇట్టి భట్టుకవులలో నుద్దండులును గొందఱున్నారు. అల్పదేశ పాలకుఁడైనను దానొక త్రిలోకాధిపతి ననుభావముతోఁ బ్రియఁగూడి రాజ్యమేలు నొక యేకాక్షి ప్రభువును దర్శించి శుష్కప్రియముల శూన్యహస్తము లని గ్రహిం

చువాఁడగుటచే 'అన్నాతిఁ గూడ హరుఁడవు, అన్నాతింగూడ కున్న నసురగురుం డాఁ,దన్నా! తిరుమలరాయా!, కన్నొక్కటి లేదుగాని కంతుండ వయ్యా!' యని యొకఁడు స్తోత్రపాఠమును విసిరినాఁడు. అంతటితో నారాజు తబ్బిబైబై బహుళపారిలోషికమును దుశ్శాలువల నిచ్చి పంపించినాఁడు.

స్తోత్రపాఠకుఁడు కొన్ని వేళలందు స్తుతించెడివారి యుత్కర్షను నిరూపించుటకుఁ దన్నుల్పునిగఁ జిత్రించుకొనును. చౌడప్ప వంటి వాచాప్రాగల్భ్యముగల భట్టుకవి తంజావూరు రఘునాథరాయలవారి యొద్ద 'నేరుతు నని మాటాడఁగ, వారిజభవునంత వాని వశమా తంజా, వూరి రఘునాథరాయలుగా, రెఱుంగఁగఁ గుందవరపుకవిచౌడప్ప!' యని తన్నుద్దేశించి చెప్పుకొనినాఁడు.

'అంతవాఁడి నైన నేనే నిన్నుస్తుతించుచున్నాను సీవెంత వాఁడవో చూచుకొ'మ్మన్నట్లు కొన్ని సందర్భముల స్తోత్రపాఠకులు తమ యాధిక్యమును వర్ణించుటయు సహజము. ఇట్టివారు స్తోత్రపాఠకకులపతులు.

'ఉదయం బస్తనగంబు సేతువు హిమవృహంబునుం జుట్టిరా విదితంబైన మహి న్మహాంధ్ర కవితా విద్యాబలప్రాధి సీకెను రేకీ?' యని సామాన్య స్తోత్రపాఠకులు తమ్ముఁగూర్చి చెప్పికొనుట పరిపాటి. ఒక సామాన్యమైన సామంతుని పట్టుకొని మహాకవి తిక్కనవలె 'ఎవ్వని వాకిట నిభమద పంకంబు రాజభూషణ రజోరాజి నడఁగు... నెవ్వని గుణలత లేడు వారాసుల కడపటి కొండఘైఁ గలయఁ బ్రాకు' - ఇత్యాదిగ

స్తోత్రపాఠ పరంపరలఁ గురిపించుట యును లోకసహజము. ఈ యసత్యస్తుతులు ప్రాంతకాలపునాటి వని పరిహాసింప వీలు లేదు; ఈశతాబ్ది యందును వినిపించుచున్నవి.

అట్టి స్థితిలో గీర్తికాములైన పూర్వరాజన్యలు కొంద రప్రశస్తము లయ్యు నగ్నములైన యసత్యములు కాని యిట్టి స్తుతులకు మురిసి యేసంక్రాంతిపుణ్యకాలముననో పెద్దల పుణ్యమునకని పేరుపెట్టి 'సర్వబాధా పరిహారముగ' దేవమాతృకలు పండు కేదారఖండముల స్తుతి పాఠకులకు దాన మిచ్చిరని యీనాడు మనము బాధపడుట యెందులకు ?

స్తుతి పాఠకులు పరస్తుతి పరాయణులు కాని పరదూషకులుకాదు. అయినను పరవంచకులు. వీరివలన వినువారు చెడి పోవుట నిస్సంశయము. వీరు లోకమున స్తుతిగీతా ప్రియత్వమును బెంపొందింతురు. వీరి స్తోత్రములకుఁ దగినవార మను భావము నిగూఢముగనో, యీషత్స్పృహముగనో వినువారి యందుఁ బొడకట్టును. లేకున్న వీరిస్తుతుల వినుట యెట్లు? ఇది యహంకృతి యైనను నాత్మవిశ్వాసమైనను దీనికి మూలకారకులు స్తుతిపాఠకులు. వ్యక్తిద్రోహులైన వీరు రాజద్రోహులు! రాష్ట్రద్రోహులు! జాతిద్రోహులు! ప్రపంచ ద్రోహులు! విశ్వద్రోహులు!!! 'అంగవ్రాతములోఁ జికిత్సకుఁడు దుష్టాంగంబు ఖండించి శేషాంగ శ్రేణికి రక్షసేయుక్తియ' సంఘమునం దొకరై వేరుపురుగులగు వీరిని పట్టి శిక్ష చెప్పించుట 'సంఘస్థితి'.

‘స్తోత్ర’పాఠము చేయువారి, నది విని నిజముని భ్రమించు వారి నిరువురఁ జెడగొట్టు శక్తి దానియందున్న’ దని యొక తాత్త్విక మహాశయుని సుసత్య ప్రవచనము. నస్తుతః స్తుతిపరాయణత్వము లేకున్న నది రిరంసను గల్పించి పోషించును. ఆత్మ విశ్వాస మణుమాత్రమైన లేక నణగారిపోవు వారి కది మహాంజనమై వర్ధిల్లుటయును సత్యమగుటచేఁ బండితాగ్రగణ్యుఁడు జాన్సను ‘పొగడ పొందుటయును నొకరీతి శ్రేయస్కర’ మని ప్రవచించినాఁడు. ‘లోక మీరీతిగ నన్నుఁ గూర్చి భావించుచున్నది కాఁబోలు. నే నీప్రథకుఁ దగిన శక్తిసామర్థ్యముల సంపాదించెదను గాక’ యని నిశ్చయించుకొని కొందఱు తమలో నిద్రించుచున్న శక్తిని మేల్కొల్పుటకు శతవిధ యత్నము లొనర్ప స్తోత్రపాఠము సాయపడవచ్చు నన్నమాట !

ఆత్మబంధువుల మధ్య స్తుతిపాఠములు వినిపించిన లోకము సహింపదు. అం దెంతటి సత్య మున్నను బ్రయోజనము లేదు. ఇట్టి స్తుతులకు మూలకారణముల వెదకుట దాని లక్షణము. కుమారుఁడు తండ్రి నే ప్రతిభా విశేషమునకో హృదయ పూర్వకముగ నమ్మి స్తుతించిన స్వార్జితమైన సంపదను దండ్రి యన్యాయక్రాంత మొనర్చునేమో యను భీతి యందులకుఁ గారణ మని లోకము శంకించును. పితరులే పుత్రునిఁ బొగడిన నివి మేనకోడలిని వినాహమాడఁజేయ బన్నుచున్న వాగురు అని యది మది నిశ్చయించును.

అట్లుఁడు మామలమధ్య పరస్పరోత్కర్ష కనుపించిన గొడుకులతోఁ బాటు పాలుపంచఁ డను భయమునో, కుమార్తె

కుమాపియగుట నల్లుడు పరిత్యజించునను భయమునో కల్పించి 'ఓడిపన్ కాంపెన్సు'ను దలఁ దన్నఁగల యొక 'శ్వశ్రు-జామాతా-కాంపెన్సు'ను సృష్టించుటకు వెనుదీయని మానసిక శాస్త్రవేత్తలు మానవలోకమున నుండకపోరు.

భార్యాభర్తల మధ్య స్తుతిపాఠ మంతకంటె సతి ప్రమాదకరమైనది. 'అన్యోన్యము ప్రేమించుకొనినవారు పొగడు కొనరు. సామాన్యస్త్రీ భర్తను పొగడ వలసిన యగత్యము లేదనునవి యన్య దేశీయ జిజ్ఞాసువులు చెప్పిన సూక్తివిశేషములు. ఇట్టి యభిప్రాయముల నాధారముగఁ గొని మిథ్యాభిమాన ప్రకటన మసియో, శీలసంబంధ మగు భీతియనియో సిద్ధాంతీకరింప వచ్చును.

సామితేయులు కొందఱు కొన్ని సందర్భముల సభావేదికలఁ నన్యోన్య గుణకీర్తన మొనర్చుకొనినచో వారిని యజ్ఞాహ్వసితులైన దేవతలవలె నిండ్రుఁ డగ్ని, నగ్ని వరుణుని, వరుణుడు ధర్ముని, ధర్ముడు వాయువును హవిర్భాగములఁగైకొనఁ స్తుతిపాఠము లొనర్చుకొనుచుఁ బరస్పర మాహ్వనించుకొను రీతిగఁ బ్రవర్తించు నొక స్తుతి పాఠక గణముగఁ బరిగణింపని వ్యక్తులు సమాజములు లోకమున నరుదు కాదు. అట్టి యవసరముల స్తుతి తప్పదు; జన మనుకొనుటయుఁ దప్పదు.

కొందఱాత్మబంధువుల కంటెను, కొందఱు సామితేయుల కంటెను, బ్రేయసీ ప్రియులలో స్తోత్రపాఠములు విశేషముగ విస్మించును. 'తా వలచినది రంభ; తా మునిగినది గంగ.' కవి, ఉన్మత్తుడు, ప్రియుఁడు నేకకోటిలోని వారని మహా

కవి పేక్కియరు పలుకనే పలికినాడు. ఇట్టి స్థితిలో వారి స్తోత్రపాఠము లెట్లుండునో యూహించుట కష్టముకాదు. ప్రియాప్రియుల మధ్య నడచు స్తోత్రపాఠములకు మధ్య 'బ్రహ్మ యంపు మేలిముసుఁ' గొకటి కన్పించును. ప్రేమికుఁడు ప్రియను గూర్చి 'నీవు గంధర్వలోక మధుర సుషిమాసుధాగాన మంజు శేఖ'వసనను, బ్రయురాలు ప్రియునిగూర్చి నీవు కంతుఁడవో, జయంతుఁడవో' యసనను, ప్రియ పాదచిహ్నము లున్న స్థలముల మఱియొకరు ప్రయాగ శ్రేత్రములుగ 'విధురభక్తి భావమున భావించినను వీని నుత్తమ కవితోక్తులకింద మన్నించి వారి యనురాగమును ధర్మేతర మైనను నార్ద్రహృదయముతో లోకము పరిగణించు చున్నది.

అర్థమునకును స్తుతికి నవినాభావసంబంధము. '...అతండు మహాకలీనుఁ డాతండు కళావిదుం డతండు ధన్యుఁ డతండు మనోజ్ఞమూర్తి యెవ్వండు భవత్కృపాకలన వైభవలక్ష్మికిఁ బాత్రుఁ డిందిరా!' యని కవి చెప్పనే చెప్పినాడు. ఇట్టి ధన వంతునిపై స్తోత్రపాఠపుష్పవృష్టి గురియుటలో సందేహ మేము న్నది? ఇతర విద్యావిశేషములులేని కేవలధనికుఁడు సుతికిమించి స్తుతించెడు స్తోత్రపాఠకునిఁ జేరరానియఁడు. ఇందుకుఁ గారణము స్తోత్రపాఠముపై నభిమానము లేక కాదు; 'అతి సర్వత్ర వర్జయే' తను నాగోక్తికిపై నభిమానమును కాదు. మఱియొక కొంటె కోణంగి' స్తోత్రపాఠకుఁడై వచ్చి యిచ్చిన దానితోఁ దృప్తినొండక తన 'బ్రతుకు బండారము'ను బయటపెట్టు నను భయ మిందుకు మూలమని విబుధుల యభ్యుహము. ధనికుల

కడకు స్తోత్రపాఠకులై వెడలు వా రీరహస్యమును మున్నె గుర్తించి తగినరీతి వర్తించి రసవంతముగఁ దప్పించుకొని వత్తురు.

‘గడచిన ప్రపంచ మహా యుద్ధమునఁ బ్రథమ సప్తము సత్య’ మని మహాత్ముఁడు ప్రవచించినాఁడు. అయిన నేమి ? ప్రపంచ మేకడ మాఱినది. ఎనరి ప్రచారము వారిది. ప్రచారము లేకున్న బలప్రాభవము లుండవు; బ్రతుకుట కష్టము. అసత్యమున కింతటి ప్రాపకమున్న యీదినములలో మహాత్ముని వంటి కారణజన్ములు మఱల నవతరించి స్తుతిపాఠము జాతి విద్రోహము, దేశ విద్రోహ మని ప్రకటించి యందులకై ప్రచార మొనర్చి యెన్ని వ్యక్తి సత్యాగ్రహములు సాగించినను నీ నాణెమునకుఁ గల చలామణినిఁ జెఱిపివేయలేరు. ఇది మహత్తర సత్యము. భూత వర్తమానముల దీని చెల్లుబాటు కిప్పించుచున్నది. భవిష్యత్తున నొక వేళ రూపాంతరమును బొందినఁ బొందవచ్చును. కాని నశించు ననుకొనుట భ్రమ. దీనిని కేవలము శాసన యుగ చిహ్నముగఁ బరిగణించి భావికాలమున మన ప్రజాగణతంత్ర రాష్ట్రమున సమూలముగ నిది పరిభ్రష్టమగు ననుకొనుచున్న వారు భ్రమప్రమాదమునకు లోనైనారని ఘంటాపథముగఁ బలుకవచ్చును.

లోకమున గొందఱకు స్తోత్రపాఠ మనిన గిట్ట దని వినుచుందుము. కుశాగ్రబుద్ధితో నాలోచింప నిది గగనకుసుమమని యవగతమగుచున్నది. అట్టివారి జీవిత ‘వ్యాసఘట్టము’ లెఱిగి ముగ్ధున క్లుదింపవలయునో సిద్ధహస్తమైన ‘కారంధమస్తోత్ర’

పాఠకు' లెఱుఁగుదురు. స్తుతిపాఠ మనిన నాకిష్టము లేదని ప్రకటించు వ్యక్తి భంగ్యంతరముగ నద్దాని నభిలషించుచున్నాఁడన్నమాట! అతగాని దర్శన మొనర్చి జగజ్జెట్టి స్తోత్రపాఠకుఁ 'డడియఁజ్జై' ద్రావిడప్రాణాయామముగ 'మహాప్రభో! నభో గాయ లందఱకువలె దమకు స్తోత్రపాఠ మసిన సుతరమును గిట్టను. దానికిని మీకును ధ్రువములరెంటి కున్నంతదూరము. తాము కేవలము 'స్తోత్రపాఠ వరూధిసీప్రవరు'! లని నాతిదీర్ఘ బిరుదమును ప్రసాదించి పని నెగ్గించుకొని మఱి బయటఁబడ గలఁడు. అసిన స్తుతిపాఠ మసిన నేనగింపుచు బ్రకటించువారికి నేటి విధానము సంతృప్తి నొసఁగుటలేదన్నమాట! వా రాకాంక్షించునది నవ్యత. అది పొడకట్టిన మఱుక్షణముననే వారు 'త్రిశరణములఁ' జెప్పి తీఱెదరు.

మూర్ఖుఁడు స్వగృహపూజ్యుఁడు కనుక తిన్నఁ దానె పొగడుకొనును. వివేకి సహచరుల స్తుతించుచు. అంతటి వారికి మిత్రుఁడ నైన నే నెంతటివాఁడనో గ్రహింపుఁ డనుట కింతటి కంటె 'శృంగగ్రాహిక' యింకేమి కావలయును? ఒకప్పుడు వేత్తలును 'సూలారుంధతీన్యాయము'నఁ దమ్ము గీర్తించుకొని వ్యంగ్యగర్భితముగ నాకు మిత్రులు వా రని సహచరుల సితరులకుఁ బరిచయమొనర్చి వారి పనులు చక్కఁబెట్టుటయుఁగలదు.

'ఇరువురు స్తోత్రపాఠకు లొకవో' జేరిన వాక్పిశాచములు విందొనర్చుకొను' నని యొక తాత్పర్యము ఁడనినాఁడు. నిజము. ఇరువురి జిహ్వాలు వాక్కులకు వాతరాయణములు. తేనెబూసిన

కత్తులు. ఇట్టి రసనలు బాహ్యప్రపంచముపై జైత్రీయాత్రలు పెడలుట నిత్యమును మన కనుభూత మగుచున్న యంశము.

స్తోత్రీపాఠముల నెల్ల నుత్తమోత్తమ మైనది వ్యక్తియభి భాషణము నొనుకా దనక శిష్యభావముతో ఋషభములు సింహ వినుటయే. ఈ ధర్మసూక్ష్మమును గ్రహించిన స్తోత్రీపాఠ కుండు 'స్తుతిప్రియ - శ్లేఠియోవ్యాధి' గ్రస్తమైన యెట్టి నివాతశిలాకంధ హృదయ శ్లేత్రములోనైనఁ బ్రవేశించి విజయ మును గరలామలకము గావించుకొనఁగలఁడు.

వీరు మాటల 'పెట్టుబడియైన లేక విశేష లాభముల గ్రహించు 'విచిత్రధనికవాడు'లు. వీరు పొందు లాభముల 'కంచనాలు' వేసి యెంతటి చారదక్షమైన ప్రభుత్వమును దగిన 'దండుగు' బుచ్చుకొన నేరదు.

'స్తోత్రీపాఠ మొక వ్యసనము; అత్యనారోగ్య కర మైన వ్యసనము. మద్యములవలెఁ గొన్ని యాషధసంబంధము లైన ప్రయోజనము లున్న వని కొందఱు వాదించినను నిశిత హృదయ మంగీకరింపని వ్యసనము. మద్యపానమువలెఁ బ్రభుత్వ ములు నిషేధింపలేని వ్యసనము.

బాల్య యశావ్వన కౌమారములలో నున్న యెవరైనను స్తోత్రపాఠవ్యసనానామయకలుషశృంఖలములనుండి విడివడలే కున్నారు. బ్రహ్మచర్య గార్హస్థ్య వాసప్రస్థ సన్యా సాశ్రమవాసు లలో తురీయులైన దీనిఁ బరిత్యజింప లేకున్నారు. నేడు పాల మోర్ వంటి ప్రసిద్ధ ఖగోళ శాస్త్రపరిశోధనాలయము నందలి

రెండువందల యంగుళముల వెడల్పు గల 'భూతదర్పణము' లున్న యంత్రముల వలనైన యందుకొని దర్శింప రాని నక్షత్రములఁ దురీయయంత్ర, రామయంత్రములఁ గనుఁగొన నేర్చిన మహద్గులైన దీవిపై మనసుగొనినారు. బ్రహ్మజిజ్ఞాసువుల నైన నిది పట్టి బాధించినది.

ఇంతకు నిట్టి లోపము దేవతలలోనే యున్నది. స్తోత్ర పాఠప్రియత్వములేని దేవత ముక్కోటి దైవతములం దొక్కరైనఁ గన్పింపరు. త్రయీవేదముల విధ్యుక్తముగ నాహ్వానించి నను సామమంత్రములు శ్రుతిపుటములఁ బడునంతకు దేవతలు యజ్ఞభాగములనైన గ్రహింపఁ బయ్యలెడలరఁట! ఇట్టి దేవతల స్తుతించుట కాదిద్రోష్టలు పలికిన ప్రపాఠములు చాలక స్తోత్రహిత బుద్ధులైన కవు లెన్నెన్ని స్తుతులు గల్పించినదియు స్తోత్రరత్నాకరములఁ బరిశీలించిన సువ్యక్తము కాఁగలదు. అయ్యు పీనిఁ గని బ్రహ్మ మేకము కాదనుకొనుట యద్వైతు లంగీకరింపనిది. 'ఏక మే వాద్వితీయమ్ బ్రహ్మ'. స్తోత్రపాఠ మొక లీల! ఒక చిదంబర రహస్యము !!



శత్రువులు - శత్రుత్వము

శత్రువులా! - అయిన నేమి? ఇంత భయ మేల? శత్రువు లనినను, శత్రుత్వ మనినను నింత భయముకదా నగత్య మేమున్నది? సత్వచిత్తముతో నాలోచించిన శాత్రువు లన నంతగ భయ మొందఁ బనిలేదని నా నిశ్చయము.

‘శత్రువుల వలన నెన్ని ప్రయోజనము లున్నవి! పాశ్చాత్యవిజ్ఞానమునకు మూలపీఠముగ ప్లాటార్కు మహాశయుఁడు శత్రువులఁ గూర్చియు శత్రుత్వమును గూర్చియు మేధా సుసంపన్నత సభివ్యక్త మొనర్పఁగల యొక సుందర జిజ్ఞాసను బ్రకటించినాఁడు. దానిని బఠింపుము. నీ విభ్రాంతి సమస్తమును నశించు’ నని యొక యనుభవజ్ఞుఁడు సుదర్భవశమున నాతోఁ బలికినాఁడు. నాఁటినుండి నాలో ‘శాత్రవమథనము’ జరిగినది.

లోకమునఁ బ్రతివ్యక్తియు శత్రువనిన జంకుచున్నాఁడు; వలదన్నను మైత్రి నాశించుచున్నాఁడు. ఈమార్గమునే కుటుంబములును, సంఘములు, దేశములు ననుసరించుచున్నవి. సర్వ సామాన్యముగ శత్రువులు కావలయునని కోరుకొను వ్యక్తియును, కుటుంబమును, సంఘమును, దేశమును గన్నించుట లేదు. ఇందుకు భిన్నముగఁ బరిపంథు లేర్పడినఁ జతుర్విధో పాయముల జయించి ‘జితశత్రుల’ మని ‘యజాతశత్రుల’ మని

‘సర్వలోక విశ్రుత’ మని యును బ్రకటించుట ప్రస్ఫుటమగు చున్నది.

“కంటికి నిద్ర వచ్చునె, సుఖంబగునే రతి కేళి, జిహ్వ కున్ వంటక మిందునే, యితర వైభవముల్ పదివేలు మానసం బాటునె, మానుషంబు గలయట్టి మనుష్యున కెన్నఁ డేనియున్ గంటకుఁడైన శాస్త్రపుఁ డొకండు దనంతటివాఁడు గల్గినన్” అని కవిసార్వభౌముఁడు శ్రీనాథుఁడు తపస్వియనగ దర్శింపఁగిని సహింపక మాత్సర్యము వహించిన వింధ్యముచేఁ బల్కించి నాఁడు. ఈ కావ్యమునం దా మహాకవి యాత్మీయత నిశ్చే పితమై యున్న దని యెల్ల రంగీకరించినారు. మేరువు లేక వింధ్యకుఁ గీర్తి యెక్కడిది? దేవరాయల యాస్థానమునఁ గన కాభిషేక సన్మానము నొందుటకుఁ గారణభూతులైన డిండిమ భట్టారకాది కవీంద్రులు లేకున్న శ్రీనాథుని కీర్తి మేఘము లానాటి యాంధ్రలోక విమాన వీధుల విహరింప వీలెక్కడిది?

శత్రువునుగూర్చి యంతరంగమునఁ దీవ్రవ్యభాప్తాచు ర్యము వహింప నవసరము లేదు. అనుగుణమైన మానసిక ప్రబోధ మొందిన శత్రుత్వ మేనాఁడును హృదయమునఁ బ్రవేశించి యతిఘోరదవానలముగఁ బరిణమించి పరశురామప్రీతి గావింప లేదు. మహాకవి శ్రీనాథుని మాట నమ్మిన కొందఱు ఁడ వచ్చును. సుఖనిద్ర కలుగుట మానసదగుటచేఁ గంటికి నిదుర రాకపోయినను, మద్యపానము నిషేధితమగుట మధుకేళులు తప్పటచేతను, బ్రహ్మాదము లేదు. అయిన ‘ఋణం కృత్వా ఘృతం పిబేత్’ నేఁడు కాలలక్షణ మగుట వంటకము

లిందకున్న నెట్లను భయముచే నట్టివారు శత్రువులతో సంధి గావించుకొన వచ్చును.

శత్రువునుగూర్చిన యాలోచనామార్గమే ప్రాచ్యదేశముల విచిత్రగతి నడచినది. వారికి సవత్ను లని భారతీయులు నామకరణ మొనర్చినారు. వారు సవత్తుల వలె దుఃఖహేతువులట! బహుభార్యాత్వమును జట్టమూలమున నిషేధింప బద్ధ కంకణమైన భారతదేశమున సవత్తులు సౌఖ్యహేతువు లని వాదించువా రుండరు. వాదించిన నంగీకరించు వారును నుండరు. అయ్యుఁ బ్రపంచమున నేడును, సవత్తులు సౌఖ్యహేతువు లని యంగీకరించు లలనాజనముగల జాతులు లేకపోలేదు. 'తిరిపెమున కిద్దరాండ్రా పరమేశా! గంగవిడువు పార్వతి చాలున్' అని యడిగించుకొనుటకైన నంగీకరించినాఁడు కాని యా యాదిభిక్షువు శీరముపై నెక్కించుకొనిన గంగను దించుట కిష్టపడలేదు. గంగగారుల కీర్తి యన్యోన్యము సవత్తులై యుండుటచే విశ్వవిఖ్యాత మైనదనుటలో విప్రతిపత్తి లేదు. అందువలన శత్రువులు సవత్తు లనుమాట యంగీకరింప వచ్చును; కాని వారు దుఃఖహేతువు లని యొప్పుకొనుట వలను కడదు.

ప్రాచీనార్యరాజన్యలు 'శత్రురాయవేశ్యాభుజంగ బిరుదాంకితులు'. ఈ భుజంగమత్వమును బరిపాటిగ సాగవలయునను గోర్కెతో నిరంతమును రణవీధీవిహార మొనర్చినారు. వారిశీరముల ఖండించి బల్లెపుఁగొనల కెత్తి యూరేగించి యుజ్వల కీర్తిధ్వజములుగ వీరుపయోగించినారు; తుదకు వారి కపాల

పాళికలఁ దమ్ముపడిగలఁ బొదిగించి తృప్తిజెందినారు. రాజన్యులూ శత్రువిజయములఁ దెల్పు కీర్తిస్తంభముల నాటించి శత్రువిచ్ఛేదనా కథల భావియుగ శుభ్రచరిత్రల కెక్కించినారు. వారి యాస్థానకవులలో సగ్రగణ్యులును నాపూర్వరాజన్యులకు శత్రుశోణితమున శాత్రవకామినీ చారునయన బాష్పసలిలముల నవనఁ దడుపఁడేని యారాజు లావును, జీవనంబు వేఱఁ జెప్పనేల? 'యని నెలవిచ్చి పోషకులయందు శత్రుత్వాభిమానమునకు దోహదసేవఁ జేసినారు. శత్రునిరాసక్రియానంతరము వారి కీర్తి వ్యాపింపఁ బెద్దనాద్యుడు 'అభిరతి కృష్ణరాయఁడు జయాంకముల నిఖిలించి తాళసన్నిభముగఁ బొట్టునూరి కడ నిల్విన కంఠము సింహభూధరరక్షభు తిరునాళ్లకుం దిగు సురప్రకరంబు కలింగమేదినీవిభు నవకీర్తికజ్జలము వేమఱుబెట్టి పఠింతు రిచ్చలున్' అని పలికినట్లు మధుర కాన్యములఁ జెప్పి శాశ్వతకీర్తి నాపాదించినారు. అట్టి కృత్యములే జరుగకున్న మహత్తర సామ్రాజ్యము లేర్పడియెడివి కావు. ఆటవిక జీవితమున నున్న యొకనాటి సంఘము నేటి నాగరకరూపమున రూపొందెడిది కాదు. సామ్రాజ్యముల స్థాపించినది శత్రుత్వము. సామ్రాజ్యములు భంగ్యంతరముగ సంఘవిస్తృతికి, సాంస్కృతిక పరివ్యాప్తికి దోడుపడినవి.

'శక్తివిహీనుడై నీ శత్రువు తాత్కాలికముగ లొంగి వను నమ్మి వలదు. కుటిలమైన బాణాసనము వంగిన కొలఁదిని బలీయము కదా!' యని జెబున్నసా కవయిత్రి యనినది. ఇట్టి శత్రువుల వలనఁ బ్రయోజన మేమైనఁ గలదా యని ప్రశ్నింప

నానసియే సమాధానము. నిద్రాశువులమై యున్న మనలో నిద్రించు శక్తిని బ్రబోధించువాఁ డిట్టి శత్రువే! ఇట్టి వైతాళి కుని మఱచు పెట్టు ?

‘నీ శత్రువులతోఁ దిరిగెడి మిత్రునకు దూరముగ నుండు’ మని సాదీకవి యుద్బోధించినాఁడు. శత్రురహస్యముల గుర్తించి మనకుఁ దెలియఁ జెప్పుటకు వారితోఁ జెలిమిఁ జేయు సఖునిగూర్చి భయ మొంద నవసరములేదు. అట్టివానిని మానసికముగఁ దూరముగ నుంచుట మర్యాదకాదు; అయిన దూరముగ నుంచుచున్నట్లు నటించుట యవసరము. అందువలన నతనిని మనము తమమూలమున నోక విరోధిగ భావించుచున్నా మని భ్రమపడి వా రాత్మమైత్రినిఁ బ్రకటింపవచ్చును. వారు మనసు విప్పి చెప్పిన మాటల నతఁడు మన చెవి వేయవచ్చును. ఒకవేళ శత్రువులతో వర్తించు సఖుఁ డిట్టివాఁడు కాకున్న నతనిని మిత్రుఁ డని వ్యవహరించుటయే యనుచితము.

అల్పుఁడైన శత్రువు నెల్లవేళల నవజ్ఞఁ జేసి యూరకొన వచ్చును. వియ్యమునకుఁ గయ్యమునకు సాటి కావలయు నని పెద్ద లనినారు. అందుచే సాటిశత్రువును గూర్చి విశేషముగ నాలోచింప వలయును. ఇట్టి శత్రువే భంగ్యంతరముగ మనకు మిత్రుఁడు! మిత్రులకంటె ననేకరీతుల సత్యమగు మిత్రుఁడు!! అట్టివానికిఁ బ్రాణభయము సంభవించిన నాప్త బంధువునకుఁ బోతె సాయపడుట రాజనీతి. ఇట్టి తోడ్పాటతని కొఱకై కాదు; మన కొఱకు!

ఈధర్మసూక్ష్మమును గమనించినవాడు 'మేత్తవి
పులి' ధర్మరాజు, అజాతశత్రువు. ఘోషయాత్రాసందర్భము
, నారలుకట్టి కూర లశనంబుగ సుగ్రవనంబులో విపద్భారము
నొంది వందరిన (వారల) నుజ్వలరాజ్య వైభవోదారులరై
కనుంగొను ముదంబున' కర్ణసచివుని మంతనమునకు లొంగి
దుర్యోధనుడు పాండవులఁ బరాభవింప వచ్చినాడు. గంధ
ర్వులచేతఁ విజితుడై చిక్కిపోయినాడు. 'సద్యస్కంధ'
యజ్ఞదీక్షుతుడై యున్న ధర్మజుని కడకు ప్రజలు వచ్చి తమ
రారాజును విడిపింపు మని ప్రార్థించినారు. పూర్వవైరస్మరణ
కలుషితుడు, ధీరోద్ధతుడు నైన భీముడు 'మనకుఁ జాలుక
నయ్యె మన చేయుపని గంధర్వవరులు కూడి తగ నొనర్చి రింత
లెస్సయగునె యేభారమును లేక యూరకుండ నొందె మనల
జయము' అని యన్నతోఁ బల్కినాడు. ఇది శత్రువులగూర్చి
సర్వనామాశ్చర్యవ్యక్తి యొనర్చు నూహ. ధర్మజుఁ డిట్టి ప్రబల
శత్రువు నంత చులుకనగఁ బోఁగొట్టుకొనఁ దలఁపలేదు. వారి
వలన నతని కీర్తి సకలలోక పరివ్యాప్తము కావలసియున్నది.
అదియును గాక ప్రతిజ్ఞాపాలనానంతర మేప్రజల నతఁ డేలుకొన
వలయునో యట్టివారు వచ్చి ప్రభువును విడిపింపుఁ డని ప్రాధేయ
పడినారు. ఇట్టి యపూర్వము, విశిష్టమునగు సవకాశమును
బోఁగొట్టుకొను తెట్లు? ఈ స్థితిలో 'దుర్యోధనశత్రువును
విడిపించిన లోకమున, సందును ముఖ్యముగ, కురుసభయందు,
సందును కురువృద్ధుల బుద్ధులందు నతఁకి నీతివంతుడని శౌర్య
వంతుడని యెంతటి ప్రచారము జరుగును. పైకిఁ బలుకలేదు.

కుపక్రమించుట. వారికి వలయు ధనంబు లిచ్చుట సుక్షేత్రంబున విత్తనంబు బడినయట్లు. విభవం బెంతగల్గినను భోజన సహాయులు కల్గుదురు గాక; కార్యసహాయులు కల్గనేర్తురే? మఱియు మూర్ఖుడు కార్యసహాయుడగుట యంధు డంధునకుఁ నెరుపు చూపిన యట్లు. వారివలన నొకకార్యంబు గల్గిన నది కాక తాళంబు, ఘుణాక్షగన్ధాయంబును నగు గాని యథార్థంబు గాదు. రాజు చేపట్టిన మూర్ఖుడైనఁ గార్యవేది యగు ననందగడు. శివుండు గళంబున ధరియించిన కాలకూటం బమృత మగునె? మూర్ఖునందు కార్యంబిడుట తన్నుఁ జంపు రిక్క-సునిఁ దాన సృజించుకొనుట. విఘ్నభయంబునఁ గార్యంబు విడచుట తోడుగు గలుగునని యారంభంబు విడచుట యజ్జీర్ణంబగునని యాహారం బుజ్జగించుటయును...

మన భారతీయ విజ్ఞాను లిట్టి సామాన్యధర్మములు గాక శత్రువుల యెడఁ బ్రయోగింపఁ దగిన షాడ్గుణ్యములను, కూటప్రకాశ యుద్ధస్వరూపములను పూర్వావిధానమును మిత్రసీతుల మూలమున నిరూపించి ప్రాచీనరాజన్యలకు శత్రుమారణతంత్రమున మహానీయ ప్రబోధమును కావించిరి.

ఎరిస్తాఫాని సను గ్రీకుతత్వవేత్త శత్రుభయము మూలమున మానవజాతీయం దంతియకాదు సమస్త ప్రాణికోటియందును సృజనాశక్తి యభివృద్ధి నొందినదని ప్రవచించినాడు. ఈప్రవచనమున సనాతనతత్వ మభివ్యక్తమగుచున్నది. శత్రువుల మూలమున సముద్రగర్భమునఁ జరించు జంతువులఁ గొన్ని

ఖడ్గములవంటి దంతములఁ బె పొందించుకొనినవి. 'సన్ ఫిష్' శత్రుభయమువలన నెంతయో బరు వెక్కుచున్నది. క్రిమికీటకములు వాతావరణమును బట్టి వర్ణమును మార్పుకొనుటయును, వాయుషధాంచలముల కెగసిపో రెక్కలఁ బెంచుకొనుటయును, నూతనకంఠధ్వనులఁ గల్పించి మోసగించుటయును నేర్పు కొనినవి. సూక్ష్మదృష్టితోఁ బరిశీలించిన నేటి నాగరకతలో బహుళాంశము రిపుభయమూలమున రూపొందిన దని విస్పష్టముగఁ జెప్పవచ్చును. చైనావారికి శత్రుభయము లేకున్న జగద్విఖ్యాతి నొందిన చైనాఘనకుడ్యము నిర్మితమై యుండెడిదికాదు. జౌద్ధాదిమతములు మనోహర శిల్పములతో మానవహృదయముల నాకర్షించుటకు శత్రుభయమే కారణము. ఆంగ్లేయులు నౌకాయానమున సగ్రగణ్యులగుటకు వీలు కలిగెడిదికాదు. రాక్షసులు లేక దేవతలు భాసింపనట్లు శత్రువులు లేక శక్తిసంపన్నులు భాసింపరు. ఒకనికి శత్రువు లధిక మనిన నతఁడు శక్తివంతుఁడని వెల్లడి యగుచున్నది. దేశములు జాతులు నైన నిట్లే.

'నీ కేఁబదిమంది మిత్రు లున్నను జాలదు. ఒక శత్రువు నైనఁ దప్పకఁ జూచుకొను' మని యిటలీదేశమునం దొక నీతి. మన దేశమున శత్రుశేషమును ఋణశేషమును మిగుల్పరాదని మఱియొక నీతి. ఋణమొనర్చుటయే తగనిపని. అయినను ఋణశేషమువలన నొక ప్రయోజనమున్నది. దీనిని బూర్తిగఁ జెల్లించిన, బుట్టిన ఋణము ఋణ శేషమువలనఁ బుట్టుచున్నది. దీని నివృత్తున్న మొదటి దాని కేమి మొప్పుము కలుగునో యను భయమే యిట్టి ఋణము పుట్టుటకుఁ గారణమై యుండ

వచ్చును. శత్రుశేవము వలన నిట్టి విశిష్టప్రయోజనములు సూక్ష్మముగ నాలోచించినఁ గన్పింపక పోవు.

సాటిశత్రువుల విషయమున ‘బ్రతికి బ్రతుక’ నిమ్మను నది యత్కుత్తుచు నీతి. అయిన నతని విషయమున నతిజాగరూకత వహింపవలసిన మాట సత్యము. కనులు మూసుకొనిన నెంతటి చతురుడైన ‘నష్టవిధ నిరయనముల’ లోని కష్టములకుఁ బాలగుట తప్పదు.

శత్రుగుణముల మెచ్చుకొనుట యుదాత్తుని లక్షణము. ‘శత్రోరపి గుణా వాచ్యా వాచ్యా దోషా గుణో రపి’ అనునది దేవభాషాసూక్తి. ఇట్టి యుదాత్తతకుఁ బురుషోత్తముఁ డొక యుత్తమోదాహరణము. అనేకములతోఁబాటు శత్రుగుణముల మెచ్చుకొనఁగల ‘సహస్రాక్షుఁ’ డను సాహసముననే పూర్వము ముజ్జన్ముల లభించు మోక్షమాసింది జయవిజయులు ‘వైరభక్తు’ లైనారు.

‘సంశయాత్మా వినశ్యతి’ యని భగవానుఁడు గీతలోఁ బ్రవచించినను సంశయించుట మానవజాతికి నైజమైనది. శత్రువు గర్హణయోగ్యుఁడుకాడని యెన్ని ప్రబోధముల వినెనను మానవు లోకరీతి ‘మాయావరణము’ నుండి బయటపడ లేకున్నారు. శత్రువును గూర్చి జిజ్ఞాస యొనర్చి ‘నేతి నేతి’ విధానమునఁ దర్కించిన శత్రు వెవఁడు ?

‘ఈర్ష్యాపరుఁ డైన శత్రు వర్ధరహితుఁడైన మిత్రుని కంటె నధికుఁ’ డని పిల్లరుమహాకవి సెలవిచ్చినాఁడు. ఇందలి

మహార్థము సామాన్యదృష్టకి సహజముగ గోచరింపకపోవచ్చును. శత్రుత్వమున కీర్వ్య మూలబీజము. ఇది జ్ఞాతముగనైన నజ్ఞాతముగనైన వృద్ధిపొందుచున్న కొలది నుభయపక్షముల సృజనా శక్తి వృద్ధియగును కదా! ఏయుగమునందైన సత్యుత్తమ కళా సృష్టి జరిగినదన్నను, శాస్త్రార్థవివేచన విజృంభించినదన్నను వాని కభివ్యక్తముకాని యీర్ష్య మూలాధారమై యుండును. 'ఒనరన్ నన్నయ తిక్కనాది కవు లీయిర్వీ నృపరాణావళుల్ దెనుఁగుం జేయుచు మత్పురాకృత శుభాధిక్యంబు తా నెట్టిదో తెనుఁగుం జేయరు మున్ను భాగవతము నీని న్దెనింగించి నాజన నంబు నృఫలంబు సేసెదఁ బునర్జన్మంబు లేకుండగన్' అని నిగర్వశిరోమణిగఁ బలికిన సహజ శేముషీ దురంధరుఁ డగు పోతనామాత్యునియందైన నిట్టి యీర్ష్య యుదయించి యుండక పోదు. ప్రయోజనకరమగు నీర్వ్యకొక చరిత్ర పుట్టిన నెన్ని వైచిత్ర్యము లున్నవో, దాని వలనఁ బ్రబంధ మెట్టి ప్రయోజనములఁ బొందినదో వ్యక్తమై యుండెడిది. అయిన నట్టి చరిత్ర పుట్టుట కవకాశము లేదు. 'సత్యముతోఁ దాఁ జేసిన పరిశోధనలఁ' జెప్పుగల ధైర్యసాహసములు మహాత్మునకుఁ దప్ప మఱి యెవ్వరికిఁ గలవు! అర్థహితుఁడైన మిత్రుఁడు మనకే రీతి నుపయోగకారి కాఁడు, అతని యర్థరహితత నిత్యసాంగత్యమువలన మనపైఁ బ్రభావము నెఱవఁబూని నిరుపమానమైన ప్రమాదము సంభవింప వచ్చును; మన యుదాత్తాశయములకు 'స్వస్తి' జెప్పుట తటస్థింప వచ్చును. ఈకారణములచే సర్థరహితుఁడైన మిత్రునికంటె నీర్వ్యాపరుఁడైన శత్రు పత్యధికుఁడను నంశము నిర్ధారితమగుచున్నది.

మిత్రు లెల్ల వేశల మనలోని మంచి నాలోచించెదరు. శత్రువులు నిత్యమును లోపముల వెదకి లోకముఖమున బహిర్గత మొనర్చెదరు. భంగ్యంతరముగ దోషముల గ్రహించి సవరించుకొన నవకాశము కల్పించునది మనశత్రువులు. మనలో 'నేకలవ్యత్వ' మున్న శత్రువును 'ద్రోణగురువుగ' స్వీకరించి వాఁమూర్తుల ధ్యాన వరద ముద్రలతో దక్షిణామూర్తిస్వరూపులుగ 'ఋర్యంకాసన' మున నిల్చి, పూజించి, శిరముమోడ్చి 'శక్తిపాతము' ను బొందుట చతురత, రసికత, యుదాత్తత, యుచితజ్ఞత !

'బలవంతుడ నా కేమని పలువురతో నిగ్రహించి పలుకుట మేలా !' యనినాఁడొక శతకకర్త. ఈరీతిగ వ్యవహరించి యర్థరహితమైన శత్రుత్వములఁ గల్పించుకొనుట యభ్యుదయ పరంపరలఁ జేకూర్చు నని యెవఁడు చెప్పఁగలడు ? ఇట్టి శత్రుత్వములును బ్రయోజనరహితములు. శక్తిసంపన్నుడైన శత్రువే ప్రయోజనకారి. అతఁడె మన 'మూలశక్తి'. అతఁడె మన శత్రుని కీర్తిధ్వజము ! అతఁడె మన కీర్తిరితల 'నేడు వారాసుల కడపటి కొండలపైఁ గలయఁ బ్రాకించు' దోహదకారుడు !!

తాత్కాలిక శత్రుత్వ మిత్రత్వములు గ్రహములకే కాక మనకు నున్నవి. ఇట్టి స్థితులలో సహజశత్రువును, సహజ మిత్రమును గమనించుట కష్టము. ఈ సంధిసమయములఁ గొన్ని సందర్భములలో మన కస్తంగతత్వము పట్టుటయుఁ గలదు. 'అన్యోన్యవీక్షల' వలన లోకమున కనామయ మగుటయుఁ గలదు; ప్రళయ మగుటయు కలదు.

‘నీచేత నపకారమును బొందిన శత్రువుకంటె నీకపకారము చేసిన శత్రువు బలవత్తరమైనవా’ డని యొకతత్వవేత్త పలికినాడు. ఈ యిరువురి యందును మొదటివాని కడ శత్రుత్వము స్వతస్సిద్ధమైనది కాదు. అతని హృదయక్షేత్రమున నాబీజమును నాటినవాడవు నీవు. అది యటుపెక్కుటఁ బెట్టిగియుండవచ్చును. రెండవవాని యందు శత్రుత్వము దాని యంత నది పడి మొలకెత్తి పెరుగుచున్నది. అట్టి శత్రువును గూర్చి శ్రద్ధాభువువై యున్న నీకెట్టి ప్రమాదమును లేదని వైతాత్వికుని భావము.

ఒకానొక యాంగ్లకవిపుంగవుడు ‘శత్రువులు మన బాహ్యత్వ’ లని భావించినాడు. (పేమార్ద్ర)తవలననో లేక స్వతస్సిద్ధముగ లోపముల గుర్తింప నశక్తులగుట వలననో మిత్రులు మేలుచేయలేక పోవుచుందురు. శత్రువులు వానిని బట్టబయలు గావించి విజయగర్వమునఁ బట్టము గట్టుకొనుచుందురు. అందుచే వారు మనగుణముల గ్రహించుటకు యత్న మొనర్పరని కాదు. ఈ విషయమున ‘నీగుణములఁ బైకి మెచ్చుకొనునది నీ మిత్రులు; అంతః కరణమున మెచ్చుకొనువారు నీ శత్రువులు’ - అను రవీంద్రగురుదేవుని వాక్యమున ననంతసత్య మంతర్భూతమైయున్నది.

కావున శత్రువునుగూర్చి జంక నగత్యము లేకుండుటట్లుండఁ గీర్తిపతిష్టలు గోరువా రరివర్గము నర్థమొనర్చుటకు యత్నింపవలయు ననియు, నాశన మొనర్చుతఱి నానారీతు లపలంబింప వలయుననియు, నొకశత్రువైన లేనివాఁ డతని వలనఁ

గలుగు ప్రయోజనముల గమనించి యెంత విలువనైన నిచ్చి విలిచికొన వలయు ననియు న్యక్తమగుచున్నది.

శత్రువు మానవమానసరత్నాకరమున లభించు నొక యమూల్యరత్నము. సానఁబెట్టిన పిచ్చుట నందుఁ దోచు ననంత కోణకాంతిచ్ఛటల దర్శించి యర్థమొనర్చుకొనఁ గలిగినవాని కాశ్చర్యముగాని, యావేదన గాని కలుగదు. దాని నొక యమూల్యవస్తువుగ గ్రహించి నిజమానస వస్తుప్రదర్శనశాల యందు భద్రపఱచి పరిశీలించుచుఁ బరమప్రయోజనమును బరమానందమును బొందు నతఁ డొక మహత్తర సాధకుఁడగుట శంకాశూన్యమైన సత్యము;



నవ్వు

‘నవ్వు నాలుగందములఁ జేటు’ — ఈ వాక్య మేనాఁడు పుట్టినదో! ఏసందర్భమునఁ బుట్టినదో!! దీనివలన నవ్వు వలదని మనవారి యను శాసనము కాదు. ‘బాలసఖత్వ మకారణ హాస్యం స్త్రీషువివాద మసజ్జన సేవా షట్సు వరో లఘుతా ముపయాతి’ అనిన నీతి వాక్యము వలన నకారణ హాస్యము ప్రమాదకరమైన దని యాద్యులు పరిగణించిన టర్థ మగు చున్నది. బాలురతోఁ జెలిమి, కారణము లేని నవ్వు, స్త్రీలతో వాదులాడుట, దుష్టజనసేవ, గాఢభయానము, సంస్కారవిరహితమైన భాష— యీ యాద్యుని మానవ్రని, జులు కనఁ జేయునట!

‘నవ్వు’

ఇతరములైన యైదింటి మాట యెట్లున్న నవ్వుమాట నమ్మఁ దగినది. ప్రాకృతులు కొందఱు పెద్దపెట్టునఁ గారణవిరహితముగ నవ్వుచుండ వారిపై నర్థముగాని జాలిగలుగుట సహజము. దాని పర్యవసాన మొక చిటునవ్వు. భరింపరాని దుఃఖము ప్రాథమికమైన హాస్యముగ మారు నని తాత్పర్యముల యభ్యుహ. ఈ కారణముననే మహాకవి బైరను ‘నే నే ప్రాణిని గూర్చి యైన నవ్వితి నన యది యేడువ లేక’ యని యొక సందర్భమునఁ బలికినాఁడు.

జంతుకొటి దుఃఖ సమయముల నేడ్వ గలవు; కాని

సంతోష సమయముల నవ్వఁ జాలవు. సమస్త చరాచర ప్రకృతి యందును నవ్వఁగలిగినది మానవుఁ డొక్కఁడే. ఇతఁ డొక్కఁడే యేల నవ్వఁగలుగుచున్నాఁ డని ప్రశ్నించుకొని నీచే యను జర్మను తాత్వికుఁడు “లోకమున నతని వలె బాధపడు ప్రాణి మఱియొకటి లేదు కనుక” అని సమాధానము చెప్పు కొనినాఁడు.

ఇతర ప్రాణి లోకముకంటె మానవుని యాధిక్యతను నిరూపించు నుపపత్తులలో నవ్వు గణనీయము. ఇది మానవ జాతికి సర్వసామాన్య మయ్యును దీని తత్వము నొక జాతివారు గమనించి నట్లు మఱియొక జాతివారు గుర్తింప లేరు. చైనా జాతివారు చెడువార్త వినినపుడు చింతించుటకుఁ బ్రతిగ నవ్వెద రఁట ! మరణవార్తలు వినినపుడు మిథ్యావిషాదమునైన బ్రక టింప వలసియూడ బంధువర్గములకు శవపేటికల నిచ్చి బహు కరించుచు విలాసములఁ దేలి యాడెద రఁట !! రవ్వను జాతి వారు తమ్ముఁ దాము పరిహాస మొనర్చికొనఁ గల రఁట !!!

వ్యక్తిపరముగ నాలోచింపఁ గొందఱు స్వల్పమునకైన నవ్వెదరు. కొందఱెట్టి విశేషము గోచరించినను నవ్వ లేరు. కొందఱు నవ్వుట తమ ప్రాప్తికి కొక లోపముని భావించును. అట్టివారినిఁ గనినపుడు “అయ్యో! మీరు దుఃఖమును నిర్లక్ష్యము చేయఁగల హాస్యము నవగత మొనర్చుకొనుట లేదే” యని కరుణ కలుగును. అతిగ నవ్వినవారిని గనినను, నవ్వ నిచ్చిగిం పనివారి గనినను నిరువురకు దాని తత్వము బాధపడ లేదని యర్థ మగును.

నవ్వ హృదయ దుర్దమునకు ద్వారము. తన్నూలమున వ్యక్తి హృదయ మెట్టిదో తేటపడఁగలదు. ఈ కారణముననే మహాకవి గోథ “యెవ్వరినైన నవ్వదగ్గ వస్తువు లెవ్వి యని ప్రశ్నించి యతఁడిచ్చు సమాధానములఁ బట్టి యతఁ డెట్టి వాఁడో నిశ్చయింప వచ్చును. మానవ స్వభావ నిరూపణము నకు నవ్వకంటె మఱియొక నమ్మకమైన సాధనము లే” దననాఁడు.

ఈ సందర్భమున ‘బసిపిల్లల గులాబితేనవ్వుల భరింపలేని వాని గుఱించి భద్ర’ మనిన యొక తాత్త్వికునిప్రవచనము విశేషముగ గమనింప యోగ్యమైనది. అట్టి మానసిక ప్రవృత్తిగల వాఁ డెట్టి క్రొర్య, నైచ్యములకైనఁ బొల్పుడఁ గలఁడని యతని యభిప్రాయము.

నవ్వకు విలువ కట్టుట కష్టము. అందుకుఁ గల కారణ మది యనంతమగుటయే. ఈ విలువ నవ్వ వాని శక్తినిబట్టియు, సమయమును బట్టియు, స్వీకరించు రసికుని హృదయ సౌశీల్యమును బట్టియు మాటిమాటికి మారిపోవుచుండును. నవ్వనకుఁ జరిత్ర పుట్టియున్న నెంత బాగుండెడిది! ఆ చరిత్ర నించుక యూహించిన నెందఱు క్లియోపాత్రాల నవ్వులు స్నిగ్ధహృదయులైన సామ్రాట్టులఁ బ్రేమమపాశబద్ధులఁ గావించినవో! ఎందఱు గురుదేవుల చిన్నయ హాసములు విజ్ఞానాభిలాషుల మనోఽంబుజముల వికసింపఁ జేసి యనంత జ్ఞానోపదేశ మొనర్చినవో!! ఒకన వ్వావర తేత్రమున నుజ్వలోజ్వల మహా సామ్రాజ్యముగ దిద్దియుండును! ఒక నవ్వ మహిమోఽపేక్షో

ద్యానమును మరుభూమిగ మార్చియుండును!! ఒక దేవత శరదించు వికాస మందహాస! మఱియొక దేవత కరాళ దంష్ట్రావికటాట్టహాస!!

చిఱునవ్వు చిన్మయ మైనది. హాస మసహ్యకరమైనది. అట్టహాసము భయంకర మైనది. వికటాట్టహాసము పృథ్వీ భీకర మైనది. నవ్వున షడ్విధ విభేదముల భారతీయులు గమనించినారు. 'స్మిత మిహ వికసిత నయనద, కించి ల్లక్ష్మ్య ద్విజంతు హసితం స్వాత్, మధురం స్వరం విహసితం సశిరః కంఠమిత ముపహరితం, అపహసితం సాక్షం విక్షిప్తాంగమ్' అని సాహిత్య దర్పణకారుఁడు. అతని మతమున మొదటి రెండును నుత్తమములు, కడపటి రెండు సధమములు. బౌద్ధులు వీనికి మఱి రెంటిని చేర్చి న వ్యైనిమిదివిధము లనినారు.

వయస్సును బట్టి, వారి సాంఘిక స్థితిగతులను బట్టి నవ్వు నెన్ని రీతుల వైన విభజింప నచ్చును. స్థూలముగ నవ్వు సర్వసామాన్య మానవ సంఘమున నుదాత్తానుదాత్తములనెడి ద్వివిధ విభేదములతో నొప్పుచున్నది. సంభాషణా సందర్భముల నుదాత్త వర్గములం దుత్తమహాస్య మనుదాత్తమును జయించినట్లు కన్పించును. కాని సర్వసామాన్యముగ దీనికి వైపరీత్యమే లక్షణము. ఇందువలన నుత్తమ హాస్యము కరుణాత్మకమై యుండుననియును, సీచహాస్య మల్పత్వము వలన జన్మించు ననియు నొకతాత్పర్యముఁ డభిప్రాయమిచ్చినాఁడు.

మంద యర్థములేని నవ్వు నవ్వును. ఉదాత్త వ్యక్తి యుత్తమ హాస్యమునకే దీర్ఘముగ నిశ్చేదించును. ఘనహాసము

లకు నిశ్వాసము తోఁబుట్టువు. అనందకరమగు హాస మాభావుకుఁ డూహించినరీతి దయార్ద్రహృదయము నుండిగాని బహిష్కరణముకాదు.

ప్రపంచమున నిత్యమును నవ్వు నవ్వులలో నుత్తమమైన జాతికిఁ జేరినవి మిక్కిలి యరుదుగ నుండును. ఇట్టి వైచిత్ర్య నెఱిగినవాఁ డగుట వలననే ఛాకరీమహాశయుఁడు ‘ఒక మంచినవ్వు గృహమునకు భానూదయ’ మని యనవలసి వచ్చినది. బుద్ధిని గిలిగింతలు వెట్టగలిగిన నవ్వుకంటె రమణీయమైన వస్తు వేఱొకమున నున్నది? ‘లలితమైన హాస్యము జాతి కుపసన్నత వంటిది.’ ఇది సూత్రప్రాయముగ సునిశితముగ విజ్ఞానమును బ్రసాదింపఁ గలదు. దీనియందే జాతి మానమర్యాదలు నుచ్చనీచలు హావభావములు ప్రతిఫలించు చుండును. ఒకజాతి హయహేషితమును బోలి నవ్వి న దాని హృదయకాఠిన్యమును గూర్చి, ప్రాకృతస్థితిని గూర్చి వేఱుగఁ బలుక నగత్యము లేదు. నవ్వలేక జంతుకోటివలెఁ గేవల మేడ్పడగలిగిన నాజాతి మరణస్థితి ననుభవించుచున్న దన్నమాట !

నవ్వునకు శబ్ద మున్నది; రూప మున్నది. అందుచే నది కనుపించును; వినిపించును. నవ్వులలో మధురమైనది విమలమైనది కన్యకల ముగ్ధహాసము. ఇట్టి కమనీయహాసమును గని మనమునఁ జొక్కి డిక్కిల్ని యొకమాట ‘సృష్టిలోనున్న మధుర కలధ్వనులలో మంజులమైనది కన్యకల కమనీయహాస’ మని

నాఁడు. కనుపించు నవ్వులలో 'నానందసూత్రార్థముల నన్వయించు తపస్వి' పసిపాప చారుస్మితహాస ముత్తమోత్తమ మైనది. విందునందర్భముల హాస్యచతురుల సంభాషణా నైపుణ్యమువలన విసిపించుచుఁ గనుపించు హాస్యములు కేవల 'స్వర మేళలు.' అన్నిటికి నేకాన్వయము గోచరించును.

నవ్వు వలనఁ గలుగు ప్రయోజనముల గుర్తించిన వ్యక్తి నవ్వుటకుఁగాని నవ్వించుటకుఁ గాని వెనుదీయఁడు; హాసమును దృఢీకరించి శిలాప్రతిమయై 'శిష్టుఁడ' ననుకొనఁడు. జగత్తత్వము నవగత మొనర్చుకొని యాలోచించువానికి విషాదాంత రూపకముగ ననుభవించువానికి నది యొకహాస్యనాటకముగ నెసఁగును.

మానసిక శాస్త్రవేత్తలు నవ్వునకు మూలకారణము తోషమనిరి. అగుచో మనకు నవ్వు గల్గించు సంశయము లన్నియు సంతోషప్రదములు కావు. వికార వేషములు, విపరీతచేష్టలు, విరుద్ధభాషలు మనకు నవ్వుపుట్టించుట లోకానుభవము. నాటక రచయితలు విరూపములగు పాత్రలసృజించి వారి రూప చేష్టాది కముల మూలమునఁ బ్రేక్షకుల నవ్వొందురు. పరిహాసకులు సీమార్గమునే యనుసరించి యన్యులకుఁబ్రమోదము కల్గింతురు. కావున నవ్వు కలుగవలెనన్న నాంగి కాహార్య వాచి కాభినయముల నెటనో యొకట 'వికార' ముండి తీరవలయును. అందు వలన సాహిత్యదర్పణకారుఁడు 'వికృతాకార వా గ్వేష చేష్టాదేర్నర్తకాభవేత్ హాస్యో' యని హాస్యస్వరూపమును నిరూపిం

చినాడు. వాగంగాది వికారాదులను జూపుటవలనఁ బ్రేక్షకులలోఁ బుట్టిన చిత్తవికారరూపమైన నృత్తివిశేషమే హాస'మని పండితజగన్నాథరాయలు 'వాగంగాది వికార దర్శన జన్మా వికా సాఖ్యో హాసః' అనుచోట వ్యక్తమొనర్చినాడు.

కొందఱు మానసికశాస్త్రవేత్తలు దీనికి భిన్నముగ వికృతవస్తువులను జూచుటవలనఁ గలుగు హృదయవేదనను వెలికి రాసీయకుండుటకో, లేక మఱచుటకో నవ్వు పుట్టుచున్నదని నమ్ముచున్నారు.

మనస్సు క్లేశమునొంది యున్నవేళ నేచమత్కృతినో యొనర్చి నవ్వించెడి వ్యక్తి యెవరైన వచ్చిన నెంత బాగుండు ననిపించును. అట్టిస్థితియందు నవ్వుపుట్టించు వస్తువులు కన్పించిన నొక్కించుక శాంతి చేకూరినట్లు లోచించును. దీనిని బట్టి యొక విధమగు శారీరక మానసిక వ్యథలనుండి యుద్ధరింపగలశక్తి నవ్వన కున్నట్లు ద్యోతికమగుచున్నది. వాయుకోశములఁ బరిశుభ్ర మొనర్చుట, క్రమముగ రక్తప్రసరణము సాగునట్లు చూచుట, నవ్వనకుఁ దెలియునని వైద్యశిఖామణుల యభిప్రాయము. న వ్నత్యద్భుతము నత్యవశ్యకమునైన వ్యాయామము. జీర్ణశక్తి సభివృద్ధి నొందించు హారీతకీ. 'మానేన భోక్తవ్యమ్' అను సిద్ధాంతము ననుసరించి శిష్టులుకాని యితర సంపన్న గృహస్థు లీకారణముననే భోజనవేళల హాస్యచతురులను బంక్తిపావనుల కిచ్చు నంతటి గౌరవమిచ్చి ప్రకృతనఁ గూర్చుండబెట్టుకొను చున్నారు. ఇట్టి యాచార మాంగ్లదేశము నందును నున్నది. ఇది వైద్యశాస్త్ర సమృద్ధి

మైనదని యొక యాంగరచయిత యనినాడు. మానమున భోజన మొనర్చు శిష్టు లితర వేశల విచూషక, విప్రవినోద వికటకపుల హాస్యచతురోక్తుల నోలలాడి శక్తిరాజోగ్యమును గాపాడుకొనెదను.

హృదయపూర్వకముగఁ గొంతకాలము నవ్విన పిమ్మట నెంతటి తీక్షణభారమునైన వహించుటకు శక్తిరముగాని, మనస్సుగాని వెనుదీయకుండుట యనుభవపూర్వకమైన యంశము. ఇందుకు మూలకారణము నవ్వనకుఁగల యప్రతిమాన శక్తి సామర్థ్యములగుట యనామృష్టమగు నభిప్రాయము.

శిశువులు భీతిని గుప్తమొనర్చుటకు నవ్వదు రట! ఇతఃపూర్వము వారనుభవింపని యనుభూతిని బొందుట వలనఁ గలుగు నవ్వ భయమూలకమని మానసిక వేత్త లూహింతురు. బిడ్డలఁ దొలుత నిశ్చేణిక నెక్కించినను, బిల్లి మొగ్గల వేయించి నను గలుగు నవ్విట్టిది. ఎట్టి యొడుదుడుకులు లేక జీవయాత్రలో మధుసాయాత్రికుడై వ్యవహరించు వ్యక్తి ముఖము సర్వకాలసర్వావస్థలయందును వికసిత పుష్పాకృతిని విలసిల్లును. ప్రాప్యయోగ్యవస్తువులఁ బొందువేశఁ బడు నుత్కంఠయు నొక్కొక వేశ హాసనకారణమగును. అల్పపరాభవముల, నల్పపజయముల జితునకు, జేతకు నవ్వకలుగుట సహజలక్షణము. ఒక పదమునకుఁ బ్రయోక్త యనుకొనిన యర్థముగాక భిన్నార్థము గోచరించినను, గౌణవృత్తిచే శబ్దప్రయోగమొనర్చినను నవ్వ గలుగుట కొన్ని సందర్భముల మనము గమనించుచుంటిమి. బాల్యచేష్టలు జ్ఞప్తికి వచ్చినయెడ సర్గరహితములగు

కృత్యములని నాని ననజ్ఞ యొనర్చుచుఁ బ్రాథవ్యక్తి యేకాంతమున మందస్థితమొనర్చుచు. 'పిచ్చియద్దము' లఁ జిత్రవిచిత్రములైన నిజరూపములఁ దిలకించినపు డెంతటివాని కైన ఊసముదయింపకపోదు. విచిత్రధ్వనులు వినఁబడుట వలనను నవ్వుపుట్టును. అలవాటుపడిన యాకారప్రకారములు నలవాటులు కనిపించినపు డాశ్చర్యములతోఁబాటు మందఊసములు జన్మించుటయుఁ బరిపాటి,

పండితపరివర్తులఁ బ్రసక్తి లేక ప్రవేశించిన వ్యక్తి 'బదరీఫలతరువు క్రిందఁ గూర్చొనిన యంధునివలె' నవ్వును. ఇట్టివచ్చు తన లోపమును గప్పిపుచ్చుకొను యత్నమని మానసికవేత్త లందురు. మనము మనను గీరుకొనినపుడు హాస్యముద్భవింపదు; ఇతరులు గీరిన నవ్వు పుట్టును. ఇది మానసికమైనది. శారీరకమైన సర్వకాల సర్వావస్థల నిది యుండితీరవలయును గదా!

నవ్వునుగూర్చి నానాసిద్ధాంతములు బయలుదేరినవి. మానవుఁడు నిత్యజీవితమునకుఁ గొంతశక్తిని వినియోగించును. అంతకంటె మిక్కిలమైన శక్తి యతనియందు నిగూఢమై యున్నది. అట్టిశక్తి కొన్ని కారణముల వలనఁ బొంగిపొరలుటచే నవ్వు కలుగుచున్న దని హెచ్చుబట్టెన్నెననురకు తాత్పర్యము పోయియున్నది. ఒక పట్టుపై వ్యవహరించు మనస్సునకుఁ గొంతగ శ్రమ తగ్గించుటయే దీని ప్రయోజన మని యతని యూహ. అస సామ్యపురి నించుక సడలించుటయే దీని ప్రాధాన్యమన్నమాట!

బాలబాలికలు స్వేచ్ఛాచుభనములతో, గ్రీడించుచుగిల కిల నవ్వుచుందురు. ఇట్టి నవ్వు పై తాత్త్వికుని యభిప్రాయము ననుసరించి యధికశక్తిని బహిర్గత మొనర్చుట యనుట పొసఁగదు. మానవుడు కేవలము యంత్రమువలె శ్రమించుకాలము నను నవ్వు కలుగుచున్నది. ఇటువంటి నవ్వులవలన నొకనియ మము, సాంఘికనీతి కలుగుచున్నదని బెర్గసన్ అభిప్రాయము. ఇతని యభిప్రాయమును గ్రహణయోగ్యమైనదికాదు. నవ్వు కేవల మధికశక్తి నిరూపకమని గాని, సంఘసయముమని గాని, యంగీకరించిన దానిని సహజావబోధముగ గమనించుచున్నా మన్నమాట!

నవ్వు సహజావబోధము కాదు. దీనికి సాంఘికమైన సమ్మతి యవసరము. ఒక సంఘము నవ్వినట్లు మరియొక సంఘము నవ్వదు. ఒక సంఘము చూచిన నవ్వువచ్చు వస్తువుల నాచారములఁ జూచి మఱియొక సంఘము నవ్వను. పరిహాస యోగ్యములైన వస్తువులను, పాత్రలను నవ్వు బహుకాలానుభవమునుబట్టి నిర్ణయించును. ఇందును జనశ్రుతి యాధారము. జనశ్రుతి మూలమున నర్థ మొనర్చుకొనిన హాస యోగ్యమైన పాత్రలు వస్తువులు కనుపించినపుడు పూర్వవిజ్ఞాన మూలమున నవ్వు కలుగును. హాస్యమునుగూర్చి యెట్టి సిద్ధాంత మొనర్పవలసినను నాద్యముగ గమనింపవలసిన దీ సాంఘికాంగీకారము.

ఇతరుల యసభ్యతావ్యక్తలఁ జూచిన మనకు హాస్యముదలుంచుటచే నవ్వు మన యాధిక్యమును నిరూపించు నొక సాధన మని కొందఱి యభిప్రాయము, కొందఱు సామాన్య

జనులకంటె నున్నతుల మని నిశ్చయ మొకప్పుకొనినవారును, సత్యమున కధికులైనవారును బ్రాకృతజనముతోఁబాటు సమస్త సందర్భముల శ్రుతిఁ గలిపి నవ్వలేరు. అట్టివారిని జూచి సామాన్యజనము భయపడుట, యసహ్యించుకొనుటయు సహజము.

శరీరమునకును నవ్వనకును సన్నిహిత సంబంధ మున్నది. నవ్వ శారీరక మని నమ్మిన శాస్త్రజ్ఞులు నున్నారు. సాంఘికాంగీకార మననేమో యెఱుఁగని పసికందులు కపోలముల మాట్టి సంతనే పెద్ద పెట్టున నవ్వదురు. ఇది నవ్వ శారీరకమని వాదించు వారికిఁ బ్రబలబలము. సంఘమువలనఁ గలుగు బాధలనుగాని, తదితరములైన వ్యక్తిగతబాధలను గాని యపనయించుట నవ్వ సహజముగఁ జేయు పనికా దని వీరి వాదము.

అయిన వారు మానవుఁడు బాధను బోఁగొట్టుకొనుట కొకసాధనముగ నవ్వ నుపయోగించుకొను చున్నాఁడను సంశయమున నితరులతో నేకీభవింతురు. మానవుఁడు నవ్వను సాధనమునకు సురమ్యమగు రూపముచు సృష్టించి దానికిఁ గళాత్మకమగు జీవనమును బోసి వివిధరీతులలో నుపయోగించు చున్నాఁడు. అందువలనఁ బ్రపంచమున వివిధదేశముల వివిధ సాంస్కృతిక ప్రవృత్తులలోనున్న మానవునకు సాధనమైన నవ్వను సంతయాపముల నొందినది. ఒక్కొక్క విభేద మొక్కొక్క జాతికిఁ బ్రాణము పోయుచున్నది. నవ్వ ప్రాణినుండి ప్రాణికిఁ బ్రాకు నంటువ్యాధియైనను నా విభేదము నచ్చుకున్న వ్యక్తి నవ్వఁడు.

ఇతరులు నవ్వుట వినినను, కనినను సామాన్యవ్యక్తి యాప్రవాహమునఁ బడి యందుఁ బాల్గొనును. ఉత్తముఁడు, సుఖ పెద్దపెట్టున నవ్వఁడు; చిటునవ్వులఁ జలుకఁగించును; అందముగ నధగాస్థాలన మొనర్చును. కనీకల మిలమిలతోఁ దనకుఁ గలిగిన కమనీయానందమును వెల్లడిచేయును.

అందఱు గాఢముగనో లేక గూఢముగనో నవ్వఁ గలరు; కాని యందఱును నవ్వించఁ జాలరు. ఇందుకుఁ జతురులు కాని వారు నిష్ప్రయోజకులు. తాను నవ్వుల పాలగుచు నితరుల నవ్వించఁగల నేర్పు హాస్యరసప్రియున కున్నది. ఉత్తమహాస్యరసజ్ఞుఁడు వికారరూపముల ధరించి వికృత చేష్టల నొనర్చి యితరుల నవ్వించ యత్నింపఁడు. వికారముల వలనఁ గలుగు నవ్వు నవ్వుకాదు. కేవల వికారము లసహ్యకరములు. సరసోక్తి, నర్మోక్తి, ఛలోక్తి — ఇత్యాది విశేషాక్తుల నుత్తమరసికుఁడై హాస్యరసప్రియుఁ డితరుల కానందామృతమును బొచిపెట్ట యత్నించును. సంఘమునందలి లోపముల శక్తివంతమైన తన చతురహాస్యములతో విమర్శించి, సంస్కరించి నీతి నుప దేశించఁ బూనుకొను హాస్యజ్ఞులును నుందురు. హాస్యప్రియులకుఁ బ్రతివస్తువును, బ్రత్యంశమును, హాస్యరసాంతర్భూతమై దర్శన మొసఁగును. అతని చమత్కారప్రియమైన దృష్టి పడిన ప్రతివస్తువును బ్రత్యంశమును హాస్యరసోత్కిరమై యొప్పును.

ఉత్తమమైన హాస్యమున కుత్తమమైన సంఘ ముండితీరవలయును. సంఘమునందలి సంస్కృతి ననుసరించి హాస్యరసజ్ఞులు ఉత్తమ మధ్య మాధమ హాస్యములతో సంతృప్తిఁ బొందించు

చుందురు. తిట్టుకవితల, వికటకవిత్వములఁ బ్రాకృతమునఁ బరిభాషలఁ జెప్పుకొని యానందించు జాతు లనాగరకము లనుట యనుచితముకాదు.

వెక్కిరింపు నవ్వు కాఁజాలదు. 'లలితమైన హాస్యము జాతికి వ్యాఖ్యాన' మని యొక తాత్పర్యము డూహించినాఁడు. నిజము. అది సంఘమునందలి సుఖదుఃఖముల మానమర్యాదల నాచారవ్యవహారముల సున్నితముగ విమర్శించును గదా ! సరసోక్తి చతురుడైన హాస్యజ్ఞుఁ డతని యుక్తి నెవనిపైఁ బ్రయోగించునో యతఁ డైకి నవిస్మించినను హృదయమున గిలిగింతలు పెట్టి మార్పఁగల శక్తిసంపన్నుడై యుండును. 'హాస్య - గంధోళిగాఁ' డట్లుగాదు. ఎదుటివాని కెట్టి ప్రయోజనమును జేకూర్ప లేకుండుటయే గాక తనపైఁ గ్రోధము నసహ్యమును గల్పించుకొని యపకీర్తి పాలగును.

భరతాచార్యుఁడు 'శృంగారానుకృతి హ్వాస్యం' అని ప్రవచించినాఁడు. శృంగారము ననుకరించుటయే హాస్యము. ఇట్ల ననుకృతి యన్న సాదృశ్యము కాదు; సాదృశ్యము ననుకరించుట వలన నేర్పడిన వైరూప్యము. సంస్కృతనాటకములందు సర్వసామాన్యముగ శృంగారనాయకులైన ధీరలలితుల ననుకరింపఁబోయి విదూషకులు వైరూప్యమును బొంది ప్రేక్షకులకు నవ్వుఁ బుట్టించుచుందురు. 'విశేషేణ దూషయ తీతి విదూషకః' అను వ్యుత్పత్తి మూలముననే వీరనుకృతులు గారనియు వైరూపులనియు వ్యక్తమగుచున్నది. వికృత వేష భాషా చేష్టాదుల వలన వీరు హాస్యరసపోషణమును జేయుచు నాయకులకుఁ

బ్రతియోగవ్యక్తులై బ్రవర్తిల్లుచుందురు. సంస్కృతనాటకముల లోని విదూషకులు సర్వసామాన్యముగ నాలస్యావహిత నిద్రాదుల వలన నవ్వుబుట్టింప యత్నింతురు గాని హృదయమును గిలిగింతలు పెట్టింపఁగల చిన్మయహాసముల సృజింప శక్తిగల వారు కారు.

కొందఱు సుప్రసిద్ధనాటక రచయితలు తమ విదూషకులకు విపరీతముగ మేధస్సును బ్రసాదించినారు. ఇందుకుఁ బ్రథమకారణము వారు సంఘవిమర్శను లగుటయే యనవచ్చును. మహాకవి కాళిదాసు శాకుంతలము లోని విదూషకునిచే 'నేను మృత్విండు బుద్ధి' నని యనిపించినాఁడు. ఇట్టి యాత్మవిమర్శ విదూషకులకు సహజము. అందుమూలముననే వీరు తమ్ముఁదాము విమర్శించుకొని యవహేళనఁ జేసికొనఁగలుగుట తటస్థించుచున్నది. ఈకారణమున విదూషకులు లోకసామాన్యమైన భ్రమక్రమాదములకు లోనుగాని జిజ్ఞాసువులు. సత్యాన్వేషణకరులైన జిజ్ఞాసభిక్షార్థులు. జిజ్ఞాసాధిదేవతయైన విఘ్న రాజ హాస్యరసక్రియుఁడు. హాస్యరసాధిదేవత. సిద్ధి బుద్ధి యను భార్యలఁ గలిగియు నస్థలిత బ్రహ్మచారి. తన తల్లిదండ్రుల వివాహవేళయందును విఘ్న నాయకుఁడు తన్నుఁగొల్పించి కొనిన విచిత్ర దైవతము.

జిజ్ఞాసువు నిత్యజీవితమున కించుక దూరమునఁ గూర్చుండి యోచనానిమగ్నుఁడై కనుఁగొనిన నది యొక హాస్య రూపకముగఁ గన్పించును. అం దవహేళనలు నతనికి గోచరించును. అతనికి జీవయాత్ర సమస్తమును మందబుద్ధు లొనర్చుకొను

నొక విందుగఁ గప్పట్టును. అతఁడు దీక్షివి బరిహరింప నుంకించును.

పరిహాసకుఁ డిందే యుండి విమర్శించుచు సత్యనిరూపణ మొనర్చుటకు సాయశక్తుల యత్నించును. ఈ మహత్తరకార్యమున నతనికి మనోజ్ఞసాధనము లాశాభంగము నొందిన వ్యక్తులు, ప్రాణులు, వాఙ్మితములు. అనుకొనినట్లు జరుగక పోవుటయందు హాస్య మాతృన్న మగుచున్నది. జగమునఁ 'దా నొకటి దలఁచిన దైవ మొకటి తలఁపకున్న' విమర్శనకు స్థాన మెక్కడిది ? హాస్యమున కాధార మెక్కడిది ?

అనేక జాతులయందుఁ బుట్టిన హాస్యరూపకములలో నాయాజాతుల యాచారవ్యవహారములలోని కాశిక్యము, నిర్దయ నిష్ప్రయోజకత వైరూఢ్యములు విదూషకుల మూలమునఁ బరి హాసపాత్రములగుచుండును. సత్యమునకు దూరదూరముగ గమించు వ్యక్తు లిట్టి రూపకములఁ బాత్ర లగుచుందురు.

' మొట్టమొదటి నాగరకస్త్రీ ప్రియుని భుజబంధమున నొదిగి పిమ్మట తెలివినొంది నాదుస్తులు సలిగిపోయిన ' పను కొనుటలో సాంఘిక హాస్యరూపకములు జన్మించియుండునని యొక నాటకసాహిత్యవేత్త పలికినాడు. ఇట హాస్యము శృంగార రసము నంటిపెట్టుకొని యుండుటచేఁ బుట్టినది.

భరతాచార్యుఁ డీకారణముననే ' శృంగారాద్ధి భవే ధ్ధాస్య ' అని ప్రవచించినారు. మిగిలిన రసములను హాస్య మంటిపెట్టుకొని యున్నట్లుఁ జూపుట కష్టముకాదు. కాని హాస్య

మునకు శృంగారముతో నున్నంత సన్నిహితసంబంధము తక్కిన రసములతో నున్నట్లు కన్పించదు. శృంగారము రసరాట్టు. ఇది సమస్తవస్తు సమన్వయ మొనర్పఁ గలిగినది. ప్రకృతిపురుషుల యేకత్వము నీరసమే నిరూపింపఁ గలుగుచున్నది. హాస్యము దానికి వైరూప్యము. పృథగ్భావమువాశ్రయించి యీ రసము సచ్చిదానందులైన విమర్శింపఁ గలదు. 'హాస్యరస దృష్టితోఁ బరికించిన నుత్తమవిజ్ఞాననిలయములైన యుపనిషద్వాక్యములు సహితము పరిహాససాత్రములు కావచ్చును.' విమర్శ హాస్య మునకు జన్మభూమి. అందువలననే మహాకవి మిల్టన్ హాస్యము 'జ్ఞానప్రదాత్రి' యనాడు.



అనుబంధము

పుష్పలోకము

(పుట 1) అతని సరస—కవిర్విరి మధుమాస్తయః అని శ్రుతి. (పుట 2) సత్యరథమునకు—కవి ఋతస్య పద్మభిః అని ప్రమాణము, బుద్ధత్వము—బౌద్ధులకు నిర్వాణము చరమసిద్ధి. ఇదియే బుద్ధత్వము, (పుట 3) సాత్త్వికములు: సహజలక్షణములు; శతపత్రములపై—కాళిదాసు మేఘ. సం 1 శ్లో. 22 (పుట 4) నిఋతి దిగ్వియుపతి—శ్రీవిశ్వనాథ ఋతుసంహారము పుట 6; బ్రహ్మ విష్ణు మహేశ్వరులు—మహాకవి భర్తృహరి శతకత్రయలోని శృంగార శతకమును “శంభు స్వయంభు హరయో హరిణేక్షణానాం, యేనా క్రియంత సతతం గృహ కుంభదాసాః, వాచా మగోచర చరిత్ర విచిత్రితాయ తస్మై నమో భగవతే కుసుమాయధాయ” అను శ్లోకముతో నారంభించినాడు (పుట 5) శంకర పూజ్యపాదులు: అద్వైతమతస్థాపనాచార్యుడైన యాదిశంకరుడు; నిర్భర్నిత - కాళిదాసు కుమా. సం. స. 3. శ్లో 53; ప్రాథ భావ ప్రపూర్ణతా - ఒకకూరా కాకుజా (జపాన్ రచయిత) Book of tea నుండి గృహీతము; (పుట 6) వివరణలు సంగీతము. ‘Heard Melodies are sweet and those unheard off are sweeter still’—Keats ‘ode to a Grecian Urn’ ఒక యాంగ్లకవి-వర్ణనవర్ణ (క్రీ. శ. 1770-1850). సుప్రసిద్ధాంగ్ల ప్రకృతి కవి: త్విన్ చక్రవర్తి: వైనా సార్వభౌముడు; (పుట 7) పురిపూదోటలు : వసుచరిత్ర ఆ 1. ప-108; తను ధర్మణీ తటి ద్విహృతి - ప్రభా. ప్రద్యు ఆ 1 ప. 66; (పుట 8) వృషభగతి రగడ—ప్రబంధముల బుష్పాచయముల నీరగడలఁ గవులు వర్ణించినారు. ఇట వృషభగతి నిడకను గూడ నూచించును; ‘దూసిననాగ మల్లికల’—శ్రీవిశ్వనాథ ‘మూగనోము’ నుండి (పుట 9) వారు లీలాకమల—కాళిదాసు మేఘ. సం సర్గ 2 శ్లో 2; (పుట 10) భవభూతి (క్రీ. శ. 730 ప్రాంతము) మాలతీమాధవము, ఉత్తరరామచరిత్ర, మహావీరచరిత్ర లనెడి నాటక త్రయమునకుఁ గర్త; పదవాక్యప్రమాణజ్ఞుడు; (పుట 11) పాన్నపూ వోడి—వసుచరిత్ర ఆ 1 ప 109; సరసులనర్మ—అముక్తమాల ఆ 2

ప 20; కలపములఁగూర్చు - తిక్కన విరాటపర్వము ఆ 1 ప 320; (పుట 12) వావాత: మహిషి, పరివృత్త, వావాత, పూగలి - ప్రాచీనరాజవ్యులకుఁ బ్రత్యేచతుష్టయము. వావాత రాజప్రణయమును జూఱఁగొనినది; ఈసుమజన్మ - శ్రీవేదల 'కాంక్ష' నుండి; (పుట 14) లగ్నద్విరేఫ - కాళిదాసు కుమా. సం సర్గ 3 శ్లో 30-54; మురారి: అనర్హ రాఘవకర్త (క్రీ. శ: 790-840) ఈ భావమునకు మూలము

“ఏక ద్విత్రిచతుః క్రమేణ గణనా మేషా మివాస్తం యతాం

కుర్వాణా సుమకోచయ ద్దశశతా న్యంభోజ సంపర్తికాః

భూయోక క్రమశః ప్రసారయతితా స్సం ప్రత్య మానుద్యత

స్సంఖ్యాతుం సమతూహలేవ సఖినీ భానో స్సహస్రం కరాన్”

(పేజీ 16) తనకుం గాఁగిలి - విజయ విలాసము ఆ 1 ప 130 చేచుకూర తంజా పూరు రఘునాథరాయల యాస్థానకవి; నానాసూర-వసుచరిత్ర) ఆ 2 ప. 47; విజ్ఞేకాదేవి - (క్రీ. శ. 6, 7 శతాబ్దుల మధ్యకాలము. కామదీమహాత్మ్యవ నాటకకర్త. ఇందలి భాగమునకు మూలము : దీర్ఘైర్దిగంతవిటఁజేపు కరై రసంబై నక్షత్ర పుష్పతరళేషు నభోద్రుమస్య, స్నాతో శ్చితో జలనిధే రయ మంకు మాలీ, సంధ్యార్చనాయ కుసుమాపవయం కరోతి; చక్షుగో చరమగు పుష్పము: సమీక్ష - శ్రీ ముట్నూరి కృష్ణరావు పుట 84;

చంద్రుడు — చంద్రిక

(పుట 17) తిమిరభూతము సోప - ప్రబంధరత్నావళి - 557; (పుట 19) ఫిలిమైన్ జాతి: ఫిలిమైన్ ద్వీపముల నివసించు నాదిమవాసులు; రెడ్ యిండి యనులు - కొలంబస్ ఇండియా యను భ్రాంతితోఁ గనుగొన్న యమెరికా ద్వీపములందలి యాదిమనివాసులు; (పుట 20) పింటోలు - జపానీయులు 'Shintoism is the pure Land school of Japan in its extreme form of Salvation by pure faith'. ఒక వేయి తలలతో - పోతనభాగవతము; (పుట 21) రాజయత్కుము - సుమార్తెలు మొఱవిని క్రుద్ధుడైన దక్షునకుఁ జంద్రునకు సంధికుడిర్చి శివుఁడర్థభాగమును శిరముపై ధరించినట్లు బ్రహ్మకైవర్తపురాణము; (పుట 22) ఉత్పాతవేద: మగణవేశ;

శశి నర్సిచినాడు - శ్రీవిశ్వనాథ సత్యనారాయణ 'శశిమాత' కావ్యమును జెప్పినారు; మేఘవిజయకవి (క్రీ. శ. 1660 ప్రాంతము) హైమకాముని యనునితని వ్యాకరణ గ్రంథమును భట్టోజదీక్షితు లనుకరించినారని కొందఱు; భట్టోజ (క్రీ. శ. 1640 ప్రాంతము. అద్వై, తాగమ, తంత్ర ధర్మ జ్యోతిరాదికముల ముప్పది రెండు గ్రంథముల రచించిన మహాపండితుడు. సిద్ధాంతకాముని సంస్కృత వ్యాకరణమును శబ్దరూప నిష్పత్తి క్రమమున మార్చి వ్రాసిన పన్నెండువేల గ్రంథము; (పుట 24) సుషమ్న - సూర్యుని సప్తకరణముల నొకటి యని శ్రుతి; శతపథ బ్రాహ్మణము - యజుర్వేదీయ గ్రంథము; (పుట 25) కెరలి చీకటిమాను : తిమ్మన పారిజా ఆ 2 ప 36; (పుట 26) మన్మథ దివ్యాగమమున-మహాకవి పెద్దపాటి యెఱ్ఱున కుమారనైషధములొనిది (ప్రబం. రత్నా. 84) విరహుల కెల్ల సంధ్యవతి - ప్రబంధ. రత్నా. 531; అద్యతనాంధ్ర కవికుమారుడు. శ్రీ. శ్రీ.; దినపరిణామలక్ష్మి... పారిజా ఆ 2 ప 44; కాలమనియెడి - పారిజా ఆ 2 ప 43; ఉదయగ్రావము - దూర్జటి కాళహస్తి, ఆ 2. ప 132; కడకశ్రేణిల గట్టుపట్టి - పారిజా ఆ 2 45; అనలాక్షు - మనుచరిత్ర వంశావతార వర్ణనమున 'కలశపాథోరాశి' నుండి; పొందుగల బళ్ళమార్పి తట - పారిజా ఆ 2 ప 42; (పుట 29) పసుపడ వేణునా - సూరన ప్రభా. ప్రద్యు ఆ 4 ప 124; తుహినకర మండ - పారిజా ఆ 2 53; (పుట 34) ఋణ మపరిహార్యమైన - శ్రీ కృష్ణరాయలు ఆముక్త. ఆ 4 ప 158; పాలపాల - విశ్వనాథ ఋతుసంహారము పుట 27; సాంద్రచంద్రికలు - మూలము - ప్రభా ప్రద్యు ఆ 4 ప 125; (పుట 31) అమృతం బాసవ - పారిజా ఆ 2 ప 47; సుసులేత - అనంతామాత్యుని భోజరాజీయము; విరహులమై సోకి పారిజా ఆ 2 ప 49; (పుట 33) చరమశ్లాఘర - శ్రీనాథ యుగమందలి మఱియొక కవిసార్వభౌముడు రావిపాటి త్రిపురాంతకుని 'చంద్రతారావళి' నుండి (ప్రబంధ రత్నాకరము - 173 (పుట 34) రతినాథుండను - పూర్వోదాహృతము 175; అనంత రత్నప్రభవుడు - కాళిదాసు కుమా. సం సర్గ 1 శ్లో 3; ఒక నాయకుడు - బిల్హణయామినీ పూర్ణతిలకల సంభాషణము; కేవల పరోపకారబుద్ధితో - భవభూతి కృతమైనట్లు గదాధరభట్టు రసిక జీవనమున నుదాహరించిన "కించంద్రమాః ప్రత్యుపకార లిప్సయా, కగోతి గోభిః కుముదావబోధనమ్, స్యభావ

ఏవోన్నత చేతనాం సతాం, పరోపకార వ్యసనంహి జీవితమ్;” తామరలక్ష్మ్య-
ప్రభా. ప్రద్యు ఆ 4 ప 123 (పుట 36) ఈ వట్టుండవు - వసు. చరి ఆ 4 -
ప 34; శ్యామకంఠ - ప్రభా. ప్రద్యు ఆ 4 ప 153; (పుట 37) కురంగము
నీయుండు, త్రిపురసంహార - మనుచరిత్ర (పు 38) వెన్నెల పేరిదారముల -
శ్రీ విశ్వనాథ - శశిదూతము నుండి.

మ ల యా ని లుఁ డు

(పుట 39) లలనాజనాపాంగ - వసుచరిత్ర ఆ 1 ప 121; కించి దుషః
పూర్వ - శ్రీ విశ్వనాథ - ఋతుసంహారము పుట - 2; ప్రత్యగ్ర సాలాగ్ర
వసు చరి ఆ 1 ప 132; ప్రబంధ పరమేశ్వరుండు - ఎఱ్ఱన నృసింహపురా
ణము ఆ 2 ప 60; ఒనరహిమావకుంఠనము - వసు. చరి ఆ 1 ప 127; దక్షి
ణాశావధూ - ప్రాచీన కవిప్రోక్తము; గండాభోగ ప్రతిఫలిత - ఆచార్య
శంకరుని సౌందర్యలహరిలోని యీ శ్లోకము మూలము :

“స్ఫురద్గండాభోగ ప్రతిఫలిత తాటంకయుగళం
చతుశ్చక్రం మన్యే తవముఖ మిదం మన్మథరథమ్।
యమారుహ్య ద్రుహ్య త్యవనిరథ మర్కేందుచరణం
మహావీరోమారః ప్రమథపతయే సజ్జితవత్సే”

(పుట 45) మలయజకట - ఆముక్త - ఆ 4 (పుట 43) అనికాదే చెలి - మదీ
యము; (పుట 49) అనిలకుమారకుండు - వసు. చరి ఆ 3 ప 139;

భ్ర మ రా న్వే షణ ము

(పుట 52) శివతపోభంగ సమయము - ఇటనుండి పుట 54 పంక్తి 14 వరకు
మహాకవి కాళిదాసు కుమార సంభవమునందలి 3 సర్గలోని శ్లోకముల విరివిగ
గ్రహించితిని; (పుట 55) అటపాదపములు - మేఘ - సందే సర్గ 2 శ్లో 3;
గగనస్రవంతిలో ప్రభా. ప్రద్యున్నము ఆ 2; శ్రీ హర్ష చక్రవర్తి - నాగా
నందాది నాటకకర్త - ఇట నున్న భావమునకు మూలము ప్రియదర్శికలోని

“సంజాతసాంద్ర మకరందరసాం క్రమేణ
పాతుంగతశ్చ కళికాం కమలస్య భృంగః
దగ్ధా నిపత్య సహసైవ హిమేన చైసా
వామే విధౌ నహి ఫలం త్యభివాంచితాని॥

బిల్వ యభట్టు (క్రీ. శ. శతాబ్ది) కర్ణ సుందరీ, విక్రమాంక దేవచరిత్రాది గ్రంథ
కర్త; (పుట 56) వనపాలక మత్త - నిర్వ ఉత్త రామా ఆ 8 ప 25.
(పుట 57) తుమ్మెదపిండు - పూర్వోదాహృతము. ఆ 8 ప 52; చైత్రారూ
ఢిం - ప్రబంధ పరమేశ్వరుని హరివంశము ఉత్తరభాగ ఆ 7 ప 55 (పుట 58)
తరుణి ననన్యకాంత - మనుచరిత్ర ఆ 3; (పుట 59) “నాకుగాదులు”
శ్రీ దేవులపల్లి కృష్ణశాస్త్రి - కృష్ణపక్షము; (పుట 60) ఒక భృంగంబు -
పారిజా ఆ 2 ప 33; ఎలచేటుల్ - పారిజా ఆ 4 ప 14; ప్రతివర్ష
వసంతో దయ - పారిజా ఆ 1 ప 130; నేవిన మేడమై - ఆముక్త. ఆ 1
ప 62; నానాసూన వితాన - వసు. ఆ 2 ప 47 శ్రీహర్షుని నైషధమున
పద్మము తపమొనర్చి దమయంతీపాదరూపము నొందినది.

ఈ భావమునే గ్రహించి భట్టుమూర్తి యీరచన కావించి యుండు
నని విజ్ఞుల యూహ. (పుట 63) నిశాన్యయ శత్రువు - ప్రభావతి - ఆ 2;
ప 70; తత్కారణ పీచికా - కళాపూర్ణోదయము - ఆ 6 (పుట 64) జిజ్ఞా
సువు - మారిస్ మేటర్ లింక్, భ్రమర జీవితమును గూర్చి ప్రత్యేక గ్రంథ
రచన మొనర్చినాడు. (పుట 67) ఇది యొక కన్నెపూవు - మదీయము
(పుట 67) ప్రాస్వతరమ్మ - శ్రీ పాటిబండ మాధవశర్మ “మధువ్రత” నుండి;
భ్రమరా దుర్జ్వమిత్ర - పోతనకృత భాగవతము, దశమస్కంధము, పూర్వ
భాగము; (పుట 69) ఏమిటి కేడ్చెద - నైషధము, ఆ 4, ప 89; కాంత
యశ్రు బిందుమృతి - పూర్వోదాహృతము ఆ 4 ప 90; “కాంకరీపల్కుమీ,
ప్రళయావసానమున” - శ్రీ నోరి నరసింహశాస్త్రి “తేనెపట్టు” నుండి
(పుట 70) “కవుల సందర్భ - ఓభగవతీ” - ఆచార్య శంకరుని సౌందర్యలహరి
లోని క్రింది శ్లోకములు మూలములు :

“కవీనాంసందర్భస్తబక మకరందైకరసితః

కటాక్షవ్యాజేపబ్రమరకలభౌ కర్ణయుగళం ।

అమున్నంతో దృష్ట్యా తవనవరసాస్వాద తరళే
 అనూయా సంసర్గాదలికనయనం కించి దరుణమ్”
 “దదానే దీనేభ్యఃక్రియ మనిశ మాళా సుసద్భశీ
 మమందం సౌందర్య ప్రకర మకరందం వికిఁతి ।
 తవాన్ని నృందార స్తబకసుభగే యాతు చరణే
 నిమజ్జన్మజ్జేమః కరసుచరణై వ్షట్పరణతామ్”

నిద్రా వైచిత్రీ

(పుట 72) శ్రీ కుప్పయాచార్యులవారు - పూర్వము ఆంధ్ర కైస్తవకా
 శాలా సంస్కృతాంధ్రభాషా పండితులు, ఫిన్నిష్ జాతి - యూగప్రసందలి
 కిన్లండు దేశవాసులు; (పుట 75) ఆర్యక్షేమేశ్వరుడు [క్రీ. శ. 10వ శతాబ్ది
 ప్రాంతము) నిద్ర మనో మాలిన్యము -

“చిత్తం ప్రసాదయతి లాఘవ మాదభాతి
 ప్రత్యంగ ముజ్వలయతి ప్రతిభావిశేషమ్ ।
 దోషా నుదస్యతి కిరోతిచ ధాతుసామ్యం
 ఆనందమర్పయతి యోగ విశేష గమ్యం”

కంటికి నిద్ర - కాశీఖండము ఆ 1 ప 108; అలుక యెత్తినవానికి - భార
 తము, సౌప్తిక పర్వము ఆ 1; (పుట 71) హెరడోటస్ (క్రీ. పూ. 484-
 424) గ్రీకుచరిత్రకారుడు. ఆసియా మైనరులోని కపడోసియాలోజన్మము -
 గ్రీకులకును పారశీకులకును జరిగిన యుద్ధమును తొమ్మిది సంపుటముల చరి
 త్రగ అయోనిక్ మాండలిక భాషయందు వ్రాసినాడు. ఇతని చరిత్ర
 ప్రాచీన చరిత్ర కొక యుత్తమ సాధనము; (పుట 79) కేటో - [క్రీ. పూ.
 183 ప్రాంతము) రోమను రాజనీతిజ్ఞుడు, సేనానాయకుడు, రచయిత. వ్యవ
 సాయముపై డి రె రస్తికా యను సుత్తమగ్రంథమును వ్రాసినవాడు, అగ
 వ్రస్ సీజరు - రోమక సామ్రాజ్య చక్రవర్తి; ఎగ్రిపా - క్రీ. పూ. 63-
 జూలియస్ సీజరు కథానాతరము వచ్చిన యుద్ధముల బైకివచ్చిన సేనాని;
 వాటర్లు యుద్ధము - వాటర్లు (బ్రూనెల్సుకు 11 మైళ్ళదూరమున నున్న
 నగరము. బ్రిటిష్ వారికి ఫ్రెంచివారికి 18 జూన్ 1815 న యుద్ధము

ప్రారంభమైనది. తుదకు నెపోలియన్ లొంగిపోవుటతో 15 జూలై 1815లో నంతమొందినది. నెపోలియన్ హెలీనావ్యీపమున ఖైదీయైనాడు; (పుట 82) నెపోలియన్ - (క్రీ. శ. 1769-1821) ప్రెంచి చక్రవర్తి. సామాన్య సేనాధికారి పదవినుండి చక్రవర్తియైనాడు. 'The greatest adventurer in the world'; బిస్మార్క్ - (క్రీ. శ. 1818 లో నైరోబాయంగు మహాత్తర వ్యక్తి. బెర్లిన్ కాంగ్రెస్ అధ్యక్షుడు - 'Man of Blood and Iron' రెమిని జెన్నెస్ ఇతని యుత్తమరచన; హంబోల్టు - (క్రీ. శ. 1769-1855) యువకుడుగ దేశయాత్రలు చేసి తుదకు ఖనన శాస్త్రపరిణుడై బహుదేశముల నాశాస్త్రమునకు వృద్ధికల్పించినవాడు. తపయాత్రల చరిత్ర ముప్పది యుద్ధాంధములుగ రచించినాడు; చర్చిలు - (క్రీ. శ. 80 నవంబరు 1874) క్రీ. శ. 1900 లో బ్రిటిష్ పార్లమెంటున బ్రవేశించి 'నేటివలకు నవిచ్చిన్నముగ సభ్యుడైన యంగ్ల రాజకీయవేత్త, నేటి యంగ్లేయ ప్రధానమంత్రి; సెబ్రస్కా - అమెరికా సంయుక్తరాష్ట్రములలో నొకటి. లింకన్ దీని ముఖ్య నగరము; (పుట 84) యోగకుండల్యుపనిషత్తు - కృష్ణయజుర్వేదములైన ముప్పదిరెండు పనిషత్తులలో నిది యొకటి; (పుట 85) సుశ్రుతము - సుశ్రుతాచార్య రచితమైన వైద్యశాస్త్రము; (పుట 86) అవంతి సుందరి - దండివశకుమారచరిత్రమున నొకపాత్ర; ఒకదానివెనుక నొకటి - ఆంగ్లమహాకవి వర్ణవర్ణ (క్రీ. శ. 1770-1850) సుప్రసిద్ధ ప్రకృతికవి; క్రీ. శ. 1806 లో నిద్రను గూర్చి మూడు కావ్యములఁ జెప్పినాడు. 'ఇది యందొక దాని కనువాదము (పుట 88) ధ్యానీబుద్ధ - జ్ఞానము నుపదేశించు బుద్ధమూర్తికి బేరు; ప్రజ్ఞా పారమిత - జగత్ప్రసిద్ధి నొంది నేడు జావా యందున్న యొకానొక బుద్ధమూర్తి. సంధ్యాసమయ నూర్య "యాథాగార్హ్య - మరీచయోఽగ్నిస్యాస్తం - ఇత్యాది" ప్రశ్నోపనిషద్వాక్యములు మూలము; అభినవోన్మేష చిహ్నమైన - కాశీఖండము ఆ రి ప 22; రాయలు క్రీ. శ. 1509-30 ల మధ్య విజయనగర సామ్రాట్టు, ఆముక్తమాల్యద కర్త; సాంధ్య రాగలహరి - ఆముక్తమా ఆ 4 ప 139.

స్తోత్ర పాఠము

(పుట 98) పోడోపచారములు - ధ్యానావాహనాదులు; (పుట 99) సాహిత్యమలందు - బిల్వలీయములోని "నైవ వాకరణజ్ఞమేవ పితరమ్" ఇందుకు

మూలము; (పుట 95) బండి గురివింద వూసలు - బిల్వణ విక్రమాంక చరిత్ర లోని క్రింది శ్లోకము మూలము :

“కిం చారుచరిత్ర విలాస శూన్యాః
కుర్వంతి భూపాః కవి సంగ్రహేణ
కింజాతు గుంజాఫల భూషణానామ్
సువర్ణకారేణ వనేచరాణామ్”

(పుట 96) చాడప్ప - సుప్రసిద్ధాంధ్ర భట్టుకవి; ఎవ్వని వాకిట-ఇందు తిక్కన ధర్మరాజును వర్ణించినాడు. విరాటపర్వము ఆ 2; స్వబాధా పరి హారము-ఎట్టి పన్నులు లేనిది; (పుట 98) అంగవ్రాతములో-పోతన భాగ వతము - ప్రహ్లాదఘట్టము; (పుట 99) ఓడిపన్ కాండ్లెత్స - ఓడిపన్ స్పింత్స్ రిడిల్ చదివినవాడు, పొరబాటున తల్లిని వివాహమాడినవాడు- ఓడిపన్ కాండ్లెక్స్ అన Relation between parent and child of opposite sexes held by psycho-analysts to cause repressions'. కవి యున్నట్లుడు- 'The poet, the lunatic and the lover are all in imagination compact'; (పుట 100) నీవు గంధర్వలాకి - శ్రీ దేవులపల్లి కృష్ణపక్షము; పాదచిహ్నము- శ్రీ శివశంకరకాశ్మీ విరచితము; (పుట 101) గడచిన ప్రపంచమహాయుద్ధ మున- 'The first casualty of war is truth'-Mahatma; వ్యాసఘట్టము-వ్యాసుడే మఱలవచ్చి వివరింపవలసిన గ్రంథగ్రంథి. కారం ధమ=కంచు; అడియెడు=అడియేన్ దానన్ (నేను నీ సేవకుడ) అనువాడు; నభోగాయ=భోగరసీ తుడు; తిట్టు; త్రిశరణములు=బాధలు చెప్పి “సంఘం శరణం గచ్ఛామి, బుద్ధం శరణం గచ్ఛామి, ధర్మం శరణం గచ్ఛామి” అనునవి; (పుట 102) ఋషభములు=చెవి రంధ్రములు; క్షేత్రయోవ్యాధి = ప్రకృతి సహజమైన వ్యాధి; దండుగు=దోషములకుఁ బ్రభువులు పుచ్చుకొను నపరాధ ద్రవ్యము; పాలమోర్=అమెరికాయందలి సుప్రసిద్ధ ఖగోళశాస్త్ర పరిశోధనా లయ ముండచోటు; తురీయ యంత్రము=ప్రాచీన వేదర్థాలు దీని మూలమున గ్రహవేదల నిర్ణయించిరి. రామయంత్రము=క్రీ. శ. 15వ శతాబ్ది భారతదేశమున ఖగోళవిజ్ఞానమును గ్రహింపనున్న యంత్రము.

శత్రువులు - శత్రుత్వము

(పుట 105 ప్లాటార్కు (క్రీ. శ. 48-122) గ్రీకు జీవితచరిత్రకారుడు (Biographer) అతని 'Lives' ప్రముఖ గ్రంథము. జెబునీసా : ఉరుసు భాషలో కవయిత్రి; (పుట 109); సావీ : పర్షియనుకవి; (పుట 111) మయూరంబవోలె - ముషికి సింగన సకల నీతి సమృతము; (పుట 112) ఎరిప్టోఫానిస్ (క్రీ. పూ. 445-385) ఏలబడినాలుగు సుఖాంత నాటకముల రచించిన గ్రీకు నాటకకర్త - The World's Greatest Comic dramatist (పుట 115) ఒనరన్ - పోతన భాగవత కృత్యాదినఁ జెప్పిన పద్యము; సత్యముతో - మహాత్ముడు తన యాత్మకథను 'My experiments with truth' అని నామకరణము చేసినాడు. (పుట 116) దక్షిణామూర్తి : శ్రుతి కాస్తాగ్రధ వ్యాఖ్యాన మొనర్చు శివమూర్తివిభేదము; అస్తంగతత్వము - రవితోఁ జేరిన గ్రహముల కస్తంగతత్వదోషము కలుగుట జ్యోతిషశాస్త్ర ప్రసిద్ధము.

నవ్య

(పుట 121) క్లియోపాత్రా : అంటోనీనిఁ బ్రేమ పాశబద్ధునిఁ గావించిన మందరి; (పుట 125) పండితరాయలు : రసగంగాధరాది గ్రంథకర్త; క్రీ. శ. 15వ శతాబ్ది ముద్రసిద్ధ పండితుడు; బెర్నసన్ - ఒకానొక యాధునిక యూరప్ దేశ తాత్వికుడు; హెర్బర్టు స్పెన్సర్ : క్రీ. శ. 1820-1903) ఇకానమిష్టు సంపాదకుడు, ప్రత్యేకతత్వ నిరూపకుడు. His system of philosophy is based upon the principle that all organic development is a change from homogeneity to heterogeneity' (పుట 134) భరతాచార్యుడు - నాట్యశాస్త్ర కర్త.





